

# سنڌي نثري تاريخ

[وڌايل ۽ سڌاريل]

م



ڊاڪٽر غلام علي الانا

# سنڌي نثر جي تاريخ

غلام علي الانا



نريپ ادبي مراڪن حيدرآباد سنڌ

## مصنف جا ٻيا ڪتاب

- ۱- چور [افسانا]
- ۲- لاش [ناول]
- ۳- سنڌي صورتخطي
- ۴- منتخب ديوان فاضل
- ۵- سنڌي صوتيات
- ۶- ناصر خسرو ايراني
- ۷- سنڌي ٻولي جو بڻ بنياد
- ۸- سنڌي ليکڪن جي ڊائريڪٽري
- ۹- ۱۹۴۷-۱۹۷۳ع تائين ڇپيل سنڌي ڪتابن جي بيلوگرافي
- ۱۰- منتخب جديد سنڌي شاعري [انڇپيل]
- ۱۱- سنڌي معلم
- ۱۲- لاڙ جي ادبي ۽ ثقافتي تاريخ
- ۱۳- سنڌي ٻوليءَ جي لساني جاگرافي

حق ۽ واسطا قائم

قيمت 25/- روپيا

پهريون ڇاپو ۱۹۶۶ع  
ٻيون ڇاپو [وڌايل ۽ سڌاريل] ۱۹۷۷ع

---

هيءَ ڪتاب ’سنڌ هرننگ پريس‘، آڪال پونگا لين، م ڇپيو، ۽  
منتظم ”زيب ادبي مرڪز“ حيدرآباد سنڌ مان شايع ڪيو ويو.

## فهرست

۵	۱- انتساب
۷	۲- بڻي چاپي لاءِ ٻه ٻول
۸	۳- پهرئين چاپي جا پيش لفظ
۱	سنڌي نثر جي اوسر
۱۰	ننڍيرام دور
۱۳	قليچ دور
۲۳	قومي بيداريءَ وارو زمانو
۲۴	پاڪستاني دور
۳۲	سنڌي نثر جا سرچشما
۴۰	سنڌي نثر جون خصوصيتون
۴۴	موضوع
۵۱	عبارت جون خوبيون
۵۱	نثر جا قسم

## سنڌيءَ جا ڪي مشهور نثر نويس

۶۷	(۱) ديوان ننڍيرام سيوهاڻي
۷۱	(۲) منشي آڏارام ٿانورداس ميرچنداڻي
۷۶	(۳) سيد ميران محمد شاهه (اول)
۷۹	(۴) لطف الله محمد اسحاق آخوند
۸۲	(۵) ديوان ڪوڙو مل
۸۶	(۶) حاجي امام بخش 'خادم'
۹۰	(۷) شمس الدين 'بلبل'

- (۸) رشي ڏيارام گدومل ۹۲
- (۹) شمس العلماء مرزا قليچ بيگ ۹۷
- (۱۰) پرمائند ميوارام ۱۰۷
- (۱۱) حڪيم فتح محمد سوهائي ۱۱۰
- (۱۲) ڊاڪٽر هوتچند گربخشاڻي ۱۱۸
- (۱۳) جنممل برسرار گلراجاڻي ۱۲۲
- (۱۴) مولانا دين محمد 'وفائي' ۱۲۸
- (۱۵) غلام محمد شهواڻي ۱۳۶
- (۱۶) احمد غلام علي چاگلا ۱۴۲
- (۱۷) يرومل مهرچند آڏواڻي ۱۵۰
- (۱۸) مخدوم محمد صالح پٽي ۱۵۴
- (۱۹) لالچند امر ڏوسل جگمياڻي ۱۵۸
- (۲۰) غني خان ادڙو ۱۶۶
- (۲۱) شمس العلماء ڊاڪٽر عمر بن محمد دائودپوٽو ۱۷۲
- (۲۲) محمد بخش 'واصف' ۱۷۵
- (۲۳) هانبهادر محمد صديق مهمڻ ۱۷۸
- (۲۴) خانچند شاهداس دريائي ۱۸۴
- (۲۵) سلالارام منگترام واسواڻي ۱۹۰
- (۲۶) ناراڻداس ميوارام پيمائي ۱۹۷
- (۲۷) محمد صديق 'مسافر' ۲۰۵
- (۲۸) عثمان علي انصاري ۲۰۹
- ضميمو ۲۱۴
- مدي ڪتابن جي فهرست ۲۱۹

## انتساب

ڪي ڪلن جي ڪيل سان چمن بهڪن لڳندو آهي،  
 ۽ ڪي ڪلن جي ٽيڙن سان گلسن ۾ رونق اچي  
 ويندي آهي. سال ۶۴-۱۹۶۳ع ۾، سنڌ يونيورسٽيءَ جي  
 سنڌي شعبي ۾ ايم. اي. (فائنل) ڪلاس ۾ ڪيئي ڪل  
 اچن ڳاڙ ٿيا هئا. ڪلاس ۾ ٽي هڪ گلدستيءَ جهڙي  
 هئي. انهن جي ڪري ڊرم ۾ رونق هوندي هئي. انهن  
 جو، جنهن جي ڪري دلڪش ۽ سدا بهڪندڙ ڪل،  
 ميڙ تي ڪلن ۾، زياده دلڪش ۽ سدا بهڪندڙ ڪل،  
**مرحوم** 'ڪل نصير پوري' هو، جنهن سان منهنجي  
 پهرين ملاقات ايم. اي. فائنل ڪلاس ۾ ٿي هئي.

هڪ محنتي، جفاڪش، سنجيده ۽ قابل شاگرد ڪي  
 ڪلاس ۾ بهڪندو ڏسي، هر لائق استاد جون اکيون  
 ٽرندون آهن، ۽ سندس ڪلاسي به ان تان بلهار پيا  
 ويندا آهن.

ڪل جي وفات حسرت آيات جي اڃانڪ خبر ٻڌي  
 ته فقط سندس استاد روئي رهيا هئا، پر سندس هم ڪلاسي  
 نوري سندس شاگرد پڻ هجڻ هاري رهيا هئا. پلا  
 اهڙي نوجوان ٻڪ انسان ڪي ڪو ساد نه ڪندو،  
 جو اڃا ۲۸ ورهه جو مس هو!

مون وٽ ٻيو ته ڪجهه نه ڪونهي جو اڄ ڪي  
 پنهنجي بيماري شاگرد 'ڪل' جي نالي ۾ ڏيان. آڻ  
 پنهنجي هڪ جو ٿور سندس نالي مشهور ڪري  
 پنهنجي استادانه پيار ۽ سڳ جي پٽا پيش ڪريان ٿو.

غ-ع-الانا



## ٻئي ڇاپي لاءِ به بول

سنڌي نثر جي تاريخ جو ٻيو ڇاپو اوهان جي هٿن ۾ آهي. پهريون ڇاپو، مي ۱۹۶۶ع ۾ مارڪيٽ ۾ آيو هو، يعني هي ٻيو ڇاپو يارهن سالن کان پوءِ مارڪيٽ ۾ آيو آهي. پهريون ڇاپو هڪ سال اندر ئي ختم ٿي ويو، انهيءَ وچ ۾ ڪجهه اهڙيون ادبي تاريخون پڻ ڇپجي ظاهر ٿيون آهن جن ۾ نثر کي به حصو ڏنو ويو آهي. انهيءَ جي باوجود هن ڪتاب جي پنهنجي خصوصيت آهي. هي ڪتاب شاگرد طبقي لاءِ وڌيڪ ڪار آمد آهي.

هن ڪتاب جي ٻئي ڇاپي ظاهر ڪرڻ لاءِ ادارہ ”زيب ادبي مرڪز“ کي جس ڏيڻ جڳائي، جنهن شاگرد طبقي جون گهرجون محسوس ڪري هيءَ ڪتاب ٻيهر ڇپائي پڌرو ڪيو آهي. آءُ انهيءَ لاءِ سندس ٿورائتو آهيان.

هن ڪتاب ۾ ڪجهه سڌارا ۽ واڌارا ڪيا ويا آهن. پهرين ڇاهين ٿي ته ضميمي ۾ ڏنل نالن وارن نثر نگارن مان ڪن جي تصنيفن کي آڏو رکي، انهن جو احوال متن ۾ ڏنو وڃي، پر پوءِ ائين نه ڪري سگهيس. جيتوڻيڪ انهيءَ لاءِ ادارہ ”زيب ادبي مرڪز“ ڪافي زور پڻ ڀريو هو. بهرحال پنهنجي وس آهر هرڪا ڪوشش ڪري، سنڌي نثر جي انهن خدمتگارن کي شامل ڪيو ويو آهي، جيڪي پنهنجو وارو وڃائي ويا.

مون کي اميد آهي ته هي ڪتاب شاگرد طبقي لاءِ گهڻي قدر مددگار ثابت ٿيندو.

ڊاڪٽر غلام علي الانا

۱۵- آگسٽ ۱۹۷۷ع

## پهرئين ڇاپي جا پيش لفظ

”سنڌي ادب جي تاريخ“ اڃا نامڪمل آهي؛ بلڪ ائين ڪئي چئجي ته ”سنڌي ادب جي تاريخ“ تي اڃا نائين تحقيقي ڪم گهڻو ڪونه ٿيو آهي. هن ڏس ۾ خان بهادر ميمڻ مرحوم ۽ لطف الله بدوي صاحب ابتدائي قدم کنيو آهي، ۽ اڃا پڻ اڃا پڻ اڃا پڻ آهي.

سنڌ جي ادبي تاريخ، انٽر ڪان وٺي ايم. اي. تائين پڙهائي ويندي آهي. اهڙيءَ طرح اديب، اديب عالم ۽ فاضل توڙي P.C.S. ۽ C.S.S. جي امتحانن لاءِ سنڌي نصاب ۾ ادبي تاريخ جي مطالعي کي لازمي قرار ڏنو ويو آهي. پر سنڌي ادب جي هيستائين لکيل تاريخن جو جڏهن مطالعو ڪجي ٿو تڏهن مايوسي وٺبو وڃي، ڇاڪاڻ ته ادب جي تاريخ مان مراد فقط سنڌي شاعريءَ جي تاريخ ورتي ويئي آهي، ۽ ان ۾ نثر واري حصي کي شامل نه ڪيو ويو آهي. جيتوڻيڪ خان بهادر ميمڻ صاحب پنهنجي ڪتاب، ”سنڌ جي ادبي تاريخ يا گي پٽي“ ۾ انگريزن جي ابتدائي زماني واري سنڌي نثر، ۽ مرزا قليچ بيگ، ڪوڙمئل ۽ ڪيولرام جي نثر نويسيءَ بابت ذڪر ڪيو آهي، پر ان کي هر حالت ۾ نثر جي تاريخ ۾ ڇڏي نٿو سگهجي. مذڪور ڪتاب کان سواءِ هونئن ته ڪيترائي مضمون ۽ مقالا توڙي ڪتاب ملن ٿا جن ۾ ڪنهن نه ڪنهن نثر نويس جو ذڪر ٿيل آهي پر انهن مڙني نثر نويسن جي ادبي خدمتن کي گڏ ڪري، سنڌي ادب جي نثر واري حصي ۾ انهن جي ڪيل خدمتن جي باري ۾ وضاحت سان لکڻ جي ڪنهن به صاحب ٽڪليف ڪانه ورتي آهي. هيءُ پهريون ئي ڪتاب آهي جنهن ۾ پهريون ڀيرو هيٺين سارن، يعني ۲۸ مشهور نثر نويسن جي حالات زندگي، ادبي خدمتن ۽ سندن مشهور ڪتابن جو تعارف ڪرايو ويو آهي، ۽ انهن تي

روشنی وڌي وينی آهي. اهوئي سبب آهي جو هن ڪتاب جو نالو ”سنڌي نثر جي تاريخ“ رکيو ويو آهي.

هن ڪتاب کي ادبي ميدان ۾ آڻڻ لاءِ جن ڳالهين مون کي شوق ڏياريو، يا ائين ڪئي چئجي ته مون کي سنڌي نثر تي لکڻ جو شوق تڏهن ٿيو جڏهن سيد وقار عظيم جي ڪتاب ”داستان مے افسانے تک“ جو مطالعو ڪيم (۱). ۱۹۵۴ع ۾ نئي جي گورنمينٽ هاءِ اسڪول کي خيرباد چئي، پنهنجي عزيز دوست محترم امام بخش ملائي (هن وقت جونيئر ليڪچرر شعبه اسلاميات سنڌ يونيورسٽي) کان موڪلائي، نئي مان روانو ٿيس، ۱۶- آگسٽ ۱۹۵۴ع ۾ سٽي ڪاليج حيدرآباد ۾ ليڪچرر جي حيثيت ۾ مقرر ٿيس. هونئن به ته ايم. اي. ۾ پروفيسر محبوب علي چنه ۽ محترم علي نواز جتوئي جهڙن جفاڪش ۽ محبوب استادن جي رنگ ۾ ڪافي رڱجي چڪو هوس، ويتر سنڌ يونيورسٽيءَ ۾ سنڌ جي برک عالم ۽ محقق، ڊاڪٽر نبي بخش خان بلوچ، پنهنجي استادن رندي سان منهنجي علمي ڄاڻ کي سنواري نئون ڊول ڏنو، پر محترم عبدالرحيم ڏيٿي جهڙي خاموش ۽ خوددار ۽ قابل شخص جي رهبريءَ ۾، سٽي ڪاليج ۾ هن ڪتاب ۾ ڪم آندل مضمون لکڻ شروع ڪيم. ڪاليج ۾ شاگردن لاءِ نوٽس ڪڍڻا پوندا هئا. مون کي نثر سان اڳي ئي دلچسپي هئي، پر هاڻ وڌيڪ علمي ڪم ڪرڻ جو چاهه ٿيو. جنوري ۱۹۵۸ع ۾، سنڌ يونيورسٽيءَ جي سنڌي شعبي ۾ مون کي ليڪچرر جي حيثيت ۾ کنيو ويو. مون کي سنڌي شعبي ۾ عموماً ۽ ادب جي هن حصي ۾ خصوصاً محنت ڪرڻ ۽ ڪم ڪرڻ جو سونهري وجهه مليو. رجب علي دائودپوٽي، عبدالجبار جوڻيجي، حميد سنڌي ۽ محترم ممتاز عباسيءَ جهڙن قابل ۽ محنتي شاگردن جي موجودگيءَ ڪري، مون کي به سخت محنت ڪرڻي پوندي هئي، ۽ نوٽس ڪڍڻا پوندا هئا هر سال جي نئين مطالعي، ذهن (۱) سيد وقار عظيم: ”داستان مے افسانے تک“، اردو مرڪز ڪنٽ روڊ، لاهور، ۱۹۶۰ع.

۽ علم ۾ اضافو آندو، جنهن ڪري پنهنجن ڪڍيل نوٽس ۾ سڌارا ۽ واڌارا ڪرڻا پوندا هئا. هي ئي زمانو (۱۹۶۰ع) هو جنهن ۾ وقار عظيم جو مذڪور ڪتاب پڙهڻ جو اتفاق ٿيو. هن ڪتاب جي پڙهڻ کان پوءِ مون فيصلو ڪيو ته پنهنجن نوٽس کي سنواري سڌاري ڪتابي صورت ۾ ڇپائي ظاهر ڪريان.

هن ڪتاب جي ڇپائڻ جو پيو سبب هو: سنڌي ادبي بورڊ جي سماهي رسالي مهراڻ جو 'سوانح حيات نمبر' مذڪور نمبر ۾، سنڌ جي ملوڪن سان گڏ، ڪن اهڙن ماڻهن کي به نمائندگي ڏني ويئي آهي جن مان ڪي ته ادبي، سياسي، سماجي، توڙي ٻين ميدانن ۾ ياد ڪين هئا. سنڌ جا ٻيا اديب ته ٺهيو پر مذڪور نمبر ۾ شمس العلماء مرزا قليچ بيگ جهڙي هستيءَ کي به نمائندگي نه ڏيڻ (۱) جو سبب رسالي جا منتظمين ئي بهتر ڄاڻندا هوندا. نه فقط ايترو پر ڪنهن به سنڌي هندو اديب، عالم، سماجي ڪارڪن، سنت ۽ مهاپرش جي سوانح به شامل نه ڪئي ويئي آهي، تنهن جو ڪارڻ به بورڊ وارن کي ئي معلوم هوندو. مون کي رشي ڏيارام گدومل، ساڌو نولراءِ، ساڌو واسواڻي ۽ ڊاڪٽر گربخشاڻيءَ جهڙن تعليمي ماهرن، سماجي ڪارڪنن، اديبن ۽ عالمن توڙي ڄڻمل پرسرام گلراجاڻيءَ جهڙن مهاپرشن جهڙا هندو سنڌ ۾ ٿورا سڃهن. منهنجيءَ دل ۾ انهن لاءِ عزت، احترام ۽ پيار آهي. مون سواءِ ڪنهن مذهبي، نظرياتي يا سياسي پيدپاؤ جي، سنڌ جي برک هندو ۽ مسلم نثر نويسن جو احوال گڏ ڪري، هن ڪتاب جو مسودو تيار ڪيو.

تنهن وچ ۾ مون کي منهنجي مرشد مهربان سيدنا و مولانا شاهه ڪريم الحسيني آغا خان چوٿين پنهنجيءَ ڪرم بخشش سان اعليٰ تعليم واسطي برطانيه روانو ڪيو. پنهنجي مرشد ۽ امام جي دعائن ۽ رب پاڪ جي نوازش سان، لنڊن يونيورسٽيءَ مان، لسانيات ۾ ايم.اي. جي ڊگري حاصل ڪرڻ کان پوءِ، آگسٽ

(۱) ڏسو سماهي ”مهراڻ“ جو سوانح حيات نمبر، حيدرآباد، ۱۹۵۷ع

۱۹۶۳ع ۾ وطن وري، پهرين پهرين پنهنجن ايم.اي. (فائنل) ۽ بي.اي. جي شاگردن لاءِ ”سنڌي صورتخطي“ ۽ ”منتخب ديوان فاضل“ ڪتاب لکي ڇپايم، ۽ پوءِ ”سنڌيءَ جو صوتياتي نظام“ ڪتاب لکي پورو ڪيم، جو عنقريب پڙهندڙن جي هٿن تائين پهچي ويندو. ان کان پوءِ هن ڪتاب ۾ هٿ ڳنڍيم. رکيل مسودي ۾ نئين سر سڌارا ۽ واڌارا ڪري، محترم محمد ابراهيم جويي، ۽ پنهنجي دوست ۽ سنڌ جي برڪ اديب محترم شمشيرالحيدريءَ کي نظر مان ڪڍڻ لاءِ ڏنم. شمشير نه پنهنجي هميشه جي هير موجب نه فقط ڪٿي ڪٿي درستيون ڪري ڏنيون، پر سڄو ڪتاب ايڊٽ به ڪري ڏنو.

هن ڪتاب جي اهميت، پڙهندڙ پاڻ محسوس ڪري سگهن ٿا. هيءُ پهريون ئي ڪتاب آهي جنهن ۾ سنڌيءَ جي قابل ۽ مشهور نثر نويسن جي زندگيءَ جي احوال سان گڏ سندن ادبي خدمتن کي گڏ ڪري، انهن تي روشني وڌي ويئي آهي. شروع ۾ جامع مقدمو ڏنو ويو آهي، جو پنهنجي سر نثر واري حصي ۾ هڪ قيمتي اضافو آهي؛ ڇاڪاڻ ته هن مقدمي ۾ نه صرف نثر جي ابتدا ۽ ارتقا تي روشني وڌي ويئي آهي، پر زماني ۽ ماحول توڙي سياسي ۽ سماجي اثرن جي ڪري، سنڌي نثر ۾ جيڪي اهم ۽ مکيه تبديليون آيون آهن، تن جو وضاحتي بيان ۽ تبصرو به ڪيو ويو آهي. سنڌي نثر جي موضوعن، خوبي، سرچشمن، ادبي ادارن، توڙي سنڌي نثر جي قسمن، صنفن، عبارتن، تي ڪيل بحث هن ڏس ۾ هڪ نئون ۽ بي بها اضافو آهي. مسجع ۽ مقفي نثر جي وصف تي ڇنڊڇاڻ کان سواءِ، ادب جي نون قدرون ۽ نون اصولن جي روشنيءَ ۾ سنڌي نثر جي ارتقا جو جائزو ورتو ويو آهي، ۽ نثر جي موضوعن ۽ خوبي تي طويل بحث ڪيو ويو آهي. اڃا به بهتر ٿئي ها جو جيڪر سنڌي نثر جي صنفن — ناول، ڊرامي، افساني ۽ مضمون — جو مطالعو به درج ڪجي ها، پر انهن صنفن جي مطالعي بابت هڪ

ڌار ڪتاب لکڻ جي ضرورت آهي. امد تہ ڪو صاحب سنڌي ادب جي نثر واري حصي جو اهو خال بہ پري ڇڏيندو.

هن ڪتاب ۾ صرف انهن نثر نويسن جو تعارف ڪرايو ويو آهي جيڪي پنهنجو وارو وڃائي ويا. انهن مان پنهنجيءَ پسند جي ۲۸ نثر نويسن جي ادبي خدمتن جو جائزو پيش ڪيو اٿم ۽ باقي هن جي ادبي خدمتن تي لکڻ جي منشا هئم، انهن جا نالا، سندن تصنيفن سميت ضميمي ۾ ڏنا اٿم. آءٌ ڪو برڪ نثر نويس يا نقاد نہ آهيان. هيءَ محنت منهنجي سڪ جو ثمر آهي، جا پنهنجن پيارن شاگردن جي محبت جي ڪري، ۽ کين ڪاميابيءَ سان آڪري پار پوڻ لاءِ، مدد ۽ وسيلي طور ڪم آڻڻ لاءِ ڪئي ويئي آهي. مون کي اميد آهي تہ سنڌي ادب جا سڄڻ هن محنت جو قدر ڪندا، اميد تہ هي ڪتاب شاگردن، اديبن، عالمن، صحافين توڙي استادن وٽ پسند پوندو.

هن ڪتاب جي مسودي تيار ڪرڻ، ۽ ان ۾ درستيون ڪرڻ ۾، منهنجي دوست ۽ سنڌ جي مايه ناز نوجوان اديب، محترم شمشيرالحيدريءَ جو وڏو هٿ آهي. آءٌ سندس گهڻو شڪرگذار آهيان.

مون کي خوشي تڏهن ٿيندي جڏهن ڪو صاحب سنڌي نثر جي صنفن جو مڪمل مطالعو، ڪتابي صورت ۾ ڇپائي پڌرو ڪندو. سنڌي نثر جي هيءَ ’پهرين ۽ ابتدائي تاريخ‘ آهي. ان ۾ ڪيتريون ئي اوڻايون رهجي ويون هونديون. اڳر سندس سڄڻ مون کي انهن اوڻاين کان واقف ڪندو تہ آءٌ سندس شڪرگذار رهندس.

سنڌي زبان جو فدائي

خواجہ غلام علي الانا

اسسٽنٽ ڊائريڪٽر

انسٽيٽيوٽ آف سنڌالاجي سنڌ يونيورسٽي

حيدرآباد سنڌ

مئي، ۱۹۶۶ع

## سنڌي نثر جي اوسر

زبان انسان ذات لاءِ اهڙو اوزار آهي، جو هو پنهنجي سڀني سرگرمين ۾ استعمال ڪري ٿو. جيئن ڪنهن هنر ۽ فن لاءِ عالمن کي خاص اصول ۽ قانون بنايا آهن، تيئن زبان جي استعمال جا به آداب ۽ قانون آهن. هر انسان جي زبان پن صورتن ۾ استعمال ٿي سگهي ٿي، هڪ نثر ۽ ٻيو نظم. ٻنهي جي ذريعي انسان پنهنجي جبلتن کي ظاهر ڪري ٿو.

(الف) نثر جي وصف.

جڏهن دل جي آسنگن جو اثر ٻين تائين پهچي ته ادب جي آن حصي کي ”نظم“ چئبو؛ پر جڏهن دماغ جي خيالات جو اثر ٻين تائين پهچي، ته اهڙي اثر کي ”نثر“ چئبو. جيئن ته خيالن جي قوت دائما ڪم ڪندي ٿي رهي، تنهنڪري هر هڪ زبان جو وڏو حصو نثر جو ٿيڻ لازمي آهي. انهيءَ جو سبب هيءُ به آهي ته ”شاعر“ پنهنجي جذبي کي هڪ مصرع ۾ به بيان ڪري سگهي ٿو، پر ”ناثر“ کي هڪ خيال ظاهر ڪرڻ لاءِ ڪيترائي صفحا لکڻا پون ٿا؛ تنهنڪري ادب جو گهڻو حصو هميشه نثر جو هئڻ گهرجي. سٺين سببن جي ڪري چئي سگهيو ته ڪنهن به زبان جو ٺهڻ يا ٻڌڻ، گهڻي ڀاڱي نثر جي پاڪيزگيءَ تي منحصر آهي. جيڪڏهن ڪنهن قوم جو تخيل پاڪ نه آهي ته پوءِ اهڙيءَ قوم کي ڪابه وصف بلند ڪري نه سگهندي، ڇاڪاڻ ته خيالن جي ظاهر ڪرڻ جو وسيلو نثر ئي آهي.

(ب) سنڌي نثر جي ابتدا.

اها حقيقت اڃا تحقيق طلب آهي ته سنڌي زبان ۾ نثر نويسيءَ جي ابتدا ڪڏهن ٿي، ۽ ڪنهن ڪٿي؟ غالباً سنڌي نثر جي ابتدا سومرن جي دور (۱۰۵۱ع) کان اڳ ٿي چڪي هئي. انهيءَ دؤس ۾ ڪي

## سنڌي نثر جي تاريخ

تاريخي ثبوت به ملن ٿا، جن مان معلوم ٿو ٿئي ته ۸۲۷ھ (۸۸۳ع) ۾ سنڌ جي هڪ راجا عبدالله بن عمر هباريءَ واليءَ منصوره، ڏانهن لکي موڪليو ته اسلام جي عقيدن ۽ تعليم تي سنڌي زبان ۾ ڏانهن ڪتاب لکرائي موڪلي. عبدالله اهو ڪم هڪ عراقي عالم جي سپرد ڪيو، جيڪو اصل ۾ عراق جو پاشندو هو، جنهن جي پرورش منصوره ۾ ٿي هئي. ان کي سنڌي زبان خواهه ٻين مقامي زبانن ۾ ڪمال حاصل هو. زبان جو شاعر ۽ نثر نويس هو (۱). انهيءَ عالم، عبدالله جي فرمائش هو سنڌي تي، هندو راجا لاءِ اسلامي عقيدن تي هڪ ڪتاب سنڌي نظم ۾ تصنيف ڪيو. راجا اهو ڪتاب پڙهي نه فقط اسلام کان متاثر ٿيو، پر خود مصنف جي علمي سرگرمي جو به مٿس ايترو ته اثر ٿيو، جو هن عبدالله ڏانهن لکي موڪليو ته انهيءَ مصنف کي سندس درٻار ۾ موڪليو وڃي (۲). ساڳئي صاحب راجا جي فرمائش تي قرآن پاڪ جو به سنڌيءَ ۾ ترجمو ڪيو، جنهن کي راجا روزانه پڙهندو هو. هڪ دفعي سورھ ياسين جي هڪ آيت جو جڏهن هن کي ترجمو ٻڌايو ويو، تڏهن هو تخت تان يڪدم هيٺ لهي آيو، ۽ ٻيو دفعو ترجمو ٻڌي، ۽ ٽي قدم اڳتي وڌي، زمين تي سڄدي ۾ ڪري پيو. سڄدي جي دوران ايترو ته رڻو جو سندس ڳال به آلي مٽيءَ سان ڀرجي پيا. گهڻيءَ دير کان پوءِ جڏهن سڄدي مان اٿيو، تڏهن بلند آواز ۾، بي اختيار سندس زبان مان نڪتو: ”بيشڪ اهو ئي رب معبود آهي، جيڪو ازلي ۽ ابدي آهي (۳)“. هن مان ظاهر آهي ته سنڌي زبان ۾ نثر خواهه نظم ۾، ڪتابن لکڻ جو رواج گهڻو آڳاٽو آهي. ليڪن اها خبر پئجي نه سگهي آهي ته ان وقت جي نثر جو نمونو ڪهڙو هو، يا سنڌي زبان جي عبارت ڪهڙي هئي؟ البت ايترو ثبوت ملي ٿو ته سنڌي زبان ايتريقدر ته مقبول هئي، جو خود

(۱) سيد حسام الدين شاه راشدي: مقالو ”منصوره جي تاريخ جو هڪ باب“،

سماهي مهراڻ، نمبر ۱، جلد ۱۰، حيدرآباد، ۱۹۶۰ع.

(۲) ايضاً، ۽ ٻن ڏسو: گنگارام سمراٽ: مقالو ”سنڌ جا قديم شاعر ۽ عالم“،

نئين زندگي، جنوري ۱۹۵۸ع، ص ۱۱۲.

(۳) حوالو: ۱

ٻاهريان ماڻهو به سنڌي زبان ڄاڻڻ نه فقط ضروري سمجهندا هئا، پر ان ۾ ايترو ته ڪمال حاصل ڪري چڪا هئا، جو بنا ڪنهن تڪليف جي، نثر خواه نظم لکي ويندا هئا.

عربن جي آمد وقت چچ ناني ۾ بيان ڪيل راجا ڏاهر جا حد ثابت ڪن ٿا ته سنڌ ۾ نثر لکڻ جو رواج هو. اهڙيءَ طرح اگر ڪوشش ڪجي ته سوسرن جي دور ۾ به ڪو نثر نويس ضرور ملي ويندو، ڇاڪاڻ ته سوسرن جو دور جنهن ۾ ”ليلا“ جهڙيون ماڻهوش سورتون سنڌ ۾ سڃهنديون هيون، جنهن دور ۾ نه فقط زالون حسن کان مشهور هيون، پر ”چنيسر“ جهڙن حاڪمن جي حسن ۽ بهادريءَ جي هاڪ، ڪڇ نائين ڦليل هئي؛ جن تي ”ڪونروءَ“ جهڙيون ڪيتريون شهزاديون ڪن ڇڪن ٿي، پنهنجو هر ڪ هاري ويٺيون هيون. هن دور ۾ نه فقط عقاب ساڻ جي ڪري ”موسل“ ملڪن ۾ مشهور هئي، پر ديس تان صدي ٿيڻ لاءِ عزت، آبرو ۽ سر جي آڇ ڪرڻ نه فقط مردن جو سرڪ هو، پر انهيءَ جي ”مونا وانا“ وانگر، دودي جي پيڻ ”باگهل“ به، سنڌ تان پنهنجو پاڻ کي قربان ڪرڻ لاءِ تيار هئي. اهڙي دور ۾ جيئن نظم ملي ٿي، تيئن نثر به ضرور هوندو؛ يا نثر ۾ اسلامي تعليم ۽ عقيدن بي لکين، ڪي چيزون ضرور هونديون، جن جي تحقيق ۽ ڳولا ڪرڻ ضروري آهن.

هن ڏس ۾ سوسرن جي دور وارن ديني مبلغن ۽ مذهبي پرچارين جو سنڌي ٻوليءَ ۾ جوڙيل دعائون ۽ ڪن بزرگن جون چوڻيون هن دور ۾ آهن. هن سلسلي ۾ اسماعيلي داعين جو جيئن شعري ادب هت موجود آهي، تيئن اسماعيلي جماعت وٽ پڙهي پيڙهي اهڙو نثري مواد به موجود رهندو آيو آهي، جيڪو صدين تائين سڀني سڀني هڪ بزرگ ۽ ٻئي بزرگ کي ملندو رهيو. انهيءَ مواد کي سڀني ۾ آسانيءَ سان سڏي لاءِ ان کي مقفول نثر جي صورت ڏني ويئي هئي؛ بلڪل ائين جيئن ڪجهه رتوڻ پڇيندڙ سگهڙ لفظن جون لڙهين جون لڙهيون الف-ب وار ياد ڪندا آهن، ۽ جنهن وقت ڦورو ڦولهن ويهندا آهن، تنهن وقت اهي ڪجهه

(۱) غلام علي الانا: مقالو ”سوسرن جي دور جي سنڌي شاعري“

مهران، جلد ۹، نمبر ۲، حيدرآباد، ۱۹۶۰ع، ص ۱۴۸

ٻئي بيان الف-ب وار چوندا ويندا آهن، ڄڻ ته دريا جو بند ٿئي پيو آهي. سنڌي ٻوليءَ ۾ لفظن يا قرن جي ياد ڪرڻ جو اهو طريقو بلڪل قديم ٿو نظر اچي.

اسماعيلِي بزرگن ۾ نون اسماعيلي مسلمانن کي ديني ادب يا دعائون ياد ڪرڻ لاءِ اهوئي پراڻو طريقو ورتو، ۽ کين مقامي ٻوليءَ ۾ ۽ مقفول نثر ۾ دعائون جوڙي ڏنائون ته جيئن عمر رسيدہ ماڻهو به اهي آسانيءَ سان ياد ڪري سگهن. انهن دعائن مان ڪي نموني طور هت ڏجن ٿيون:

- (i) يا شاهه! حق تون، پاڪ تون، دانا تون، بيٺا تون، اول تون آخر تون، ظاهر تون باطن تون، پيدا تون پنهنجا تون..... الخ.
- (ii) يا شاهه! آتر پورب دکشن پشچم، چار ڏسيون چار اوڏسيون، چار ڪاٿيون، چار وائيون، چار ڪتاب چار ڪلپ، چار جڳ چار ويد..... الخ.

اهي دعائون مقفول ۽ آسان نثر ۾ آهن.

اهڙيءَ طرح سومرن جي دور ۾ نثر ۾ هڪ اهڙو پهڪو به هت آيو آهي جنهن نثر جي تاريخ ۾ نئون باب کوليو آهي. اهو پهڪو آهي: ”يا شيخ لوقا، دين دنيا جا ڏونڪا“

هي پهڪو سيد جميعل شاهه ڏاتار گرناري (وفات ۱۲۴۴=۱۵۶۲ھ) جنهن جي درگاهه پير ٻئي بزرگ جي درگاهه جي سامهون، اولهه طرف آهي، ان جي فرزند سيد شهاب الدين بلقب شاهه لوقا ڏانهن منسوب آهي (۱). هيءُ پهڪو سنڌي نثر ۾ خاص اهميت وارو آهي ۽ سومرن جي دور جو ٺيڪو وڃي ٿو.

اهڙيءَ طرح پير ٻئي بزرگ ڏانهن منسوب هڪ چوڻي پڻ آهي. هيءُ چوڻي ۾ نثر جي سلسلي ۾ ابتدائي اهڃاڻ ۽ سومرن جي دور جي عتق بي بها سوکڙي آهي. اها چوڻي آهي:-

پلا پير پناه، هڪ مٺا هڪ ٺٽا

(۱) ڏسو، ۾ جميعل شاهه ڏاتار گرناريءَ جي سوانح عمري، فارسيءَ ۾ ملڪيت سجاده نشين درگاهه جميعل شاهه ڏاتار گرناري.

هيءَ چوڻي شعر جي مصرع نه پر مسجع نثر جو هڪ جملو آهي. سومرن جي دور وارين ڳالهن، دوهن، ۽ سورنن جو جڏهن نثر وٺجي ٿو تڏهن معلوم ٿو ٿئي ته انهن ۾ به ڪيترائي اهڙا ”چرڻ“ آهن، جن جي نحوي سٽاءَ نثري جملن ۽ نقرن جي نحوي سٽاءَ جهڙي آهي. اها سٽاءَ نثر جو نمونو آهي. نحوي سٽاءَ جي لحاظ سان آهي نثري جملا هي آهن:

پن سڀني ڏنيون، ڏني نه ڏونگر راءِ،  
ان ڏنين آڏو ٿئي، ڏنيون ڏئي ڪيائ،  
لوڙهيون لڪ مٿاه، تنهن مٿيري موٽائيون.

هن ڳالھ جي مصرعن جي هيٺين چرڻن کي نثري جملا چئي سگهجي ٿو:

(i) پن سڀني ڏنيون

(ii) تنهن مٿيري موٽائيون

اهڙيءَ طرح هن ڳالھ ۾ ڏسو:

اڙ آڏي هئي ابڙي، نو چليون ڏھ، لڪ،  
گهوڙي ڪنڌ نه ڦيريو، ماري او خلق.

هن دوهي ۾ ”گهوڙي ڪنڌ نه ڦيريو“ چرڻ، نحوي اصولن موجب هڪ نثري جملو آهي. ساڳيءَ طرح ”نو چليون ۽ ڏھ، لڪ“ نثري فقرو آهي. سمن ۽ ارغونن جي دور واريءَ شاعريءَ ۾ به ڪيترائي بهانجا ۽ چوڻيون سٺ ٿيون، جي نثر جي تاريخ واري باب ۾ مثال طور پيش ڪري سگهجن ٿيون. پير حسام الدين شاه راشدي، پير مراد شاه جي واتان آچاريل هڪ سٺ ڏني آهي، جا پير صاحب جي راءِ موجب نثري جملو آهي، جيڪو پير مراد شاه، سندس ڏهٽي، سيد علي (ثاني) شيرازيءَ جي ولادت جو ٻنڌي بي اختيار ٿي اڃاريو هو (۱). اهو جملو هي آهي:

او ڀاءُ! رب ڏيئي وڏي ڄمارَ

هن ڪتاب ۾ فتح باغ ۽ جوڻ شهرن جي جاھ و جمال جي

(۱) ”مکلي نامہ“، تصحيح و حواشي پير حسام الدين راشدي، سنڌي ادبي

بورڊ، ۱۹۶۷ع، ص ۶۹.

شاهدي ڏيندڙ هڪ چوڻيءَ تي بحث ڪرڻ به نهايت ضروري آهي. اهي ٻئي قديم شهر مرزا شاه حسن ارغون جي دور ۾ پنهنجي شان شوڪت ۽ دلدلي جي ڪري ايتريقدر ته مشهور هئا جو شهنشاه همايون جلاوطنيءَ واري زماني ۾ عمرڪوٽ مان اچي، جوڻ شهر جي ”آئين باغ“ ۾ رهيو، ۽ اڪبر کي به گهرائي پاڻ وٽ آڻي رهايائين. نه فقط ايترو پر سندس خواهش هئي ته سنڌ جو هي شاداب خطو هٿ ڪري، اتي ئي حياتيءَ جا باقي ڏينهن گذاري. بهرحال فتح باغ ۽ جوڻ جا شهر شاداب ۽ آباد هئا. انهن جي شادابيءَ جي ثابتي هيٺ ڏنل چوڻيءَ مان ملي ٿي، جا ان دور (ارغون دور ۱۵۲۱ع-۱۵۵۵ع) جي نثر جو هڪ لاثاني مثال آهي. اها چوڻي آهي:

نرت فورائي، نار نصربور، قل فتح باغ،

هلي ڏسو جوڻ، جتي ڪپھ جو واپار.

هن دور ۾ ”قاضي قاض“ جون ڪي فتاوتون سنڌي نثر ۾ به هونديون، جن جي تلاش جي ضرورت آهي.

سمن جي آخري زماني، ۽ ارغونن جي ابتدائي دور ۾، شاه ڪريم جي ملفوظات مان، انهيءَ زماني جي سنڌي نثر جا ثبوت ملن ٿا؛ پر جيئن ته سنڌي زبان لاءِ ڪا مقرر صورتخطي ڪانه هئي، تنهن ڪري ”شاه ڪريم جا خطب“ فارسيءَ ۾ (سندس ڪلام مان گڏ) لکيا ويا هئا، جي مرزا قليچ بيگ ”رساله ڪريمي“ ۾ ڏنا آهن (۱). جنهن جا ڪي مثال هيٺ ڏجن ٿا:

۱. هر ڪو پسام هڪڙو قاصد آهي، جو گويا رب تائين نياپو  
 ٿو رسائي، تنهن ڪري جي ڪنهن پسام يا نفس فوت ڪيو: تنهن ڄڻ  
 ته خدا جو هڪڙو پيغام وڃايو. انهيءَ ڪري چوڻي آهي ته فوت الاناس  
 قتل الانبياء، جنهن نفس فوت ڪيو تنهن ڄڻ ته نبين کي قتل ڪيو.  
 ۲. جي ٻچا ٿيندي، عمر جو حساب دس تي آهي، ڏسو مٿان ڪو  
 دم ضايع ٿي وڃي.

(۱) مرزا قليچ بيگ: ”رساله ڪريمي“، قيصريه پريس، حيدرآباد ۱۹۱۴ع، ص ۳۲.

۲. طالب کي گهرجي ته ڪمانڊ وانگي هجي، جنهن جو ٻيو ڪم نه ايندو آهي. تينن اسانجي ننڍي وهي ۽ پيري ڪم جي ناهي. وڃيون ڀاڱو ڪم جو آهي، يعني ته جوانيءَ جو وقت توبه ۽ عبادت جي لاءِ آهي. طالب کي به انهيءَ وقت ۾ اها لذت حاصل ڪرڻ گهرجي. ۳. نياز ڪندڙ ماڻهو، ميويدار وڻ وانگي آهي، جو ميوو به ڏئي ۽ ڇانوڻ به ڪري، ۽ مغرور ۽ متڪبر ماڻهو، ڪڇيءَ وانگي آهي، جا سڀني وڻن مان قد ۾ ڊگهي آهي، مگر جهڏو قد اٿس، اوترو نڪو ميوو ڏئي، نڪا ڇانوڻ ڪري.

هن دور جو سڀ کان وڏو نثر نويس، مخدوم جعفر بوبڪائي (وفات ۱۹۹۸ھ/۱۵۸۹ع) هو، جنهن طلاق جي مسئلن تي عربيءَ ۾ ”حل العقود في طلاق السنود“، يعني ”طلاق جي واسطي جيڪي مسئلا آهن، تن کي حل ڪرڻ جا سنڌا“، نالي ڪتاب لکيو. هن ڪتاب ۾ ڪي سنڌي جملا به ڏنل آهن. مخدوم صاحب کان پوءِ ڏيڍ سو سالن جي عرصي ۾، ممڪن آهي ته ادب جي هن حصي ۾ ڪن سچن سندرو ٻڌو هجي، پر هيل تائين ڪوبه اهڙو ثبوت ملي نه سگهيو آهي، جنهن کي دليل طور پيش ڪري سگهجي. شايد ڪن بزرگن جي ملفوظات مان مان اهڙو مواد ملي سگهي.

هن دور جي هڪ قديم ناگري رسم الخط ۾ لکيل قلمي نسخي مان سنڌي نثر جا مثال مليا آهن. اهي مثال نئين زندگي رسالي جي جنوري ۱۹۷۱ع واري پرڇي ۾ هڪ مضمون ۾ ۲۳ صفحي تي ڏسي سگهجن ٿا. اهو مضمون محترم سراج الحق ميمڻ جو لکيل آهي. سراج صاحب برٽش ميوزيم ۾ پروٽو ناگري ۽ ناگري رسم الخطن ۾ رکيل سنڌي ٻوليءَ جا قلمي نسخا ڏٺا، پڙهيا ۽ انهن جون مائڪرو فلمون ٺهرايون. انهن نسخن مان هڪ ۾ سنبت ۱۷۱۰ (۱۶۵۰ع) ۾ لکيل هڪ ڪهاڙو ڏنل آهي. هي ڪهاڙو لطيف سائينءَ جي وفات کان هڪ سئو سال اڳ جو لکيل آهي. مذڪور ڪهاڙو نئين زندگي رسالي مان نقل ڪري ڏجي ٿو (۱):

(۱) هن مثال لاءِ آءٌ محترم سراج الحق ميمڻ جو شڪرگذار آهيان.

”سنت ۱۷۱۰: ورڪ ناريءَ (نھاريءَ) چنڊ، گروار (خميس) ڏھاڙي  
اڪر ڪيا: ننگر ساموئيءَ پيتري ڏنڪ ناسي لھاڻي سورجيءَ پرنياڻيءَ  
لھاڻا: اڏارلڪ ناسي پاڻي راسل تورسيائيءَ ڪني روپيا ۱۰۱ انگين  
اڪرين سو ايڪوترا: پورا: ڪرا: آڪڙا: حال چڪي (سڪي) جا:  
شاهجائي: وھاج (وياج) سان: وھاج ماس پريت (در مھيني) ايڪ  
ايڪوترا ورتي ڏيندو: ڏيندي هر هج (هجت) ڪانه ڪندو: ناري ني  
(ڏسي ڪري = نھاري) ڪاٻاڙو لکيو: ديس پرديس سھي (صحيح) جڏھن  
سورجي پرنياڻي گھرنندو تڏھن راسل تورسيائي پري جباب (جواب)  
ڪندو: آجر (عذر) ۽ مالو دير) نه ڪندو: پيرو ما سڌ هي ڪاٻاڙو  
انگي آڏارو نياڻين:

سھي (صحيح): پيو آجر (عذر) ڪونه ڪندو: مت راسل تورسيائي جما  
(جمع) ٿيا. اڪر سھي: رڀڻين ايڪوتر سو: وھاج (وياج) پڻ ايڪوتر.  
ڪاٻاڙي جو اهو نمونو اڄ به خواجن، وائين ۽ ميمڻن وٽ رائج آهي.  
ارغونن کان پوءِ ڪلهوڙن جي دور ۾ آخوند عزيزالله (۱۷۴۹ع)  
جو نالو ملي ٿو. آخوند عزيزالله قرآن شريف جو سنڌي نثر ۾ ترجمو  
ڪيو (۱). سندس عبارت جا ڪي مثال ڏجن ٿا:

”اي موئنا همراھي وٺو منجهه مشڪلين سان صبر ۽ نماز.  
تحقيق خدا سان صبر ڪندڙ آھي ۽ مڇو واسطي تن جي،  
جي ڪسن ٿا منجهه وات خدا جي، اوه مثل نه آھين؛ بلڪ  
اھي جيئرا آھين پر نٿا ڄاڻو آھين ۽ آزمايون ٿا ان کي سان  
ٽولن ڪنان خوف ۽ ڏڪن بکن.“

حقيقت ۾ هيءَ عبارت سنڌي نحو موجب نه آهي، پر قرآن پاڪ  
جو هوبهو ترجمو، ۽ عربي نحو جو هڪ مثال آهي. بهرحال هت بحث  
سنڌي نثر تي آهي، تنهن ڪري هن کي سنڌي نثر جو هڪ نمونو چئي  
سگهجي ٿو.

(۱) محمد صديق ميمڻ: ”سنڌ جي ادبي تاريخ ڀاڱو پهريون“، حيد رآباد  
۱۹۵۳ع، ص ۲۰۶.

## سنڌي نثر جي تاريخ

هن دور ۾ مخدوم عبدالرحيم گرهوڙي (وفات ۱۷۷۸ع) جا به سنڌي نثر ۾ گفتا حاصل ٿيا آهن، جن مان خبر پوي ٿي ته انگريزي دور کان هڪ سو ورهيه اڳ، بزرگن جا نثري مقولا قلمبند ڪيا ويندا هئا. هيٺ گرهوڙي صاحب جا ڪي قول ڏجن ٿا، جيڪي سنڌي نثر جي آڳاٽي نشاني آهن (۱):

- ۱- ٿڪ ڏنگڙي هلي، ڪڙا پاسي جهلي.
  - ۲- راڻي راو سان رچي، ابو ڀائرن ڙي اچي.
  - ۳- ڪافر ڪفر کان آڪار، ڪارو گڏه ڌوئي آجار.
  - ۴- ملون بهشت ڏي هلاء، چتون پاڙهي پرو جاء.
  - ۵- ملون ڪيئن بهشت ۾ اچي، ڪوئي سير سون سين نهجي.
  - ۶- ۾ پهچايون پرچاء، ٺلهو بهرلو گهڙاء، وڏو ڪوهڙو ڪٺاء.
  - ۷- رزق ڪنهن ۾ اچي، جيئن مينهڙو وسي.
- ٽالپر حڪمرانن جي زماني ۾ به نثر نويسن کي شهپارا ڇڏيا هوندا، جن کي ڳولي هٿ ڪرڻ ڪپي. هن سلسلي ۾ برٽن پنهنجي هڪ ڪتاب ۾ ڪجهه روشني وڌي آهي. هن صاحب نثر جي جن ڪتابن جا نالا ڏنا آهن، آهي هي آهن (۲): - سيف الملوك، حڪايات الصالحين ۽ سؤ مسئلا.

هن دور ۾ ’خلفي محمود نظاماڻي‘ جو به نالو اچي ٿو. خلفي صاحب جي تصنيف ’مجمع الفيوضات‘ ۾، سنڌي نثر جو هيٺيون جملو ملي ٿو:

”ڏڏو ڪڇي، ڏيڪر ڪڇي، هو نه پڇي ته پاڻ اڻي پڇي“ (۳).

ڏيهي حاڪمن جي حڪومت ختم ٿيڻ کان پوءِ سنڌ پنهنجي آزادي وڃائي ويئي، ليڪن علمي ۽ ادبي خيال کان انگريزن جو دور سنڌي

---

(۱) ڊاڪٽر دائود پوٽو: مقالو ”قديم سنڌي نثر“، ماهوار سنڌو، آڪٽوبر،

۱۹۳۴ع، ص ۲۹۹.

(2) Burton, R.F; "Sindh and Races that inhabit the Valley of River Indus", 1851, P.89.

(۳) مخدوم محمد زمان طالب الموليٰ: ”ڪافي“، بزم طالب الموليٰ، هالا،

۱۹۶۲ع، ص ۱۵.

## سنڌي نثر جي تاريخ

نثر لاءِ سونهري دور هو. هن دور ۾ سنڌي علم ادب کي فرش تان عرش تائين پهچايو ويو. هن نيڪ ڪم ۾ نه صرف ڏيهي ماڻهن خاص حصو ورتو پر حڪمران طبقي جيڪا دلچسپي ورتي ۽ سرجوشي ڪئي، سا وسارڻ جو ڪي نه آهي. هن پوري دور جي چنڊ ڇاڻ لاءِ، ان کي ننڍن ننڍن دورن ۾ ورهايو ويو آهي:

### (۱) فنڊيرام دور

سنڌ جي فتح کان اڻ ورهيه پوءِ، ’سر بارٽل فرير‘ جي ڪوشش سان، ۽ ’مسٽر ايلس‘ جي رهبريءَ هيٺ، مخدوم ابوالحسن واريءَ سنڌيءَ کي سنواري سڌاري، سنڌيءَ ٻوليءَ لاءِ خاص صورتخطي مقرر ڪئي ويئي. ان وقت جو سنڌي ادب گهڻو ڪري مذهبي هو، جو ملڪ جي وڌندڙ علمي ۽ ادبي ضرورتن کي سنهن ڏيئي نٿي سگهيو. يورپي عملدارن، انهن ۾ ڀني ڳالهين کي سمجهي، سنڌي زبان ۾ نظم ۽ نثر جا ڪتاب تيار ڪرائڻ شروع ڪيا.

هن ڪم ۾ ’مسٽر ٽرومپ‘ نمايان بهرو ورتو. هن شام لطيف جو رسالو، گورنمينٽ آف انڊيا جي خرچ سان، جرمنيءَ جي ليززگ شهر مان ڇپائي، سنڌ ۾ آندو. انهيءَ ڪانسواءِ، سنڌي زبان جو گرامر به ٺاهيائين. ساڳيءَ طرح ڪئپٽن اسٽيڪ به سنڌي گرامر جوڙيو، جنهن جي پهچاڙيءَ ۾ ’راه ڏياچ ۽ سورٺ‘ جي ڳالهه ديونا ڪري صورتخطيءَ ۾ شامل ڪئي اٿس. حاصل مطلب ته هن نئين دور جي شروعات نثر سان ٿي. انگريز سرڪار سنڌي ادب جي کوٽ کي محسوس ڪندي انگريزي، پارسي ۽ عربي ڪتابن جا ترجما ڪرائڻ شروع ڪيا، ۽ مصنفن، مؤلفن ۽ مترجمن لاءِ انعام مقرر ڪيا. گويا، ’فورٽ وليئم ڪاليج‘ وانگر جيئن ’ڊاڪٽر جان گل ڪرائيٽس‘ اردوءَ جي ڪميءَ کي محسوس ڪري، ڪن اديبن کي گهرائي، ڪتاب مرتب ڪرايا، تيئن سنڌي ادب جي ترقيءَ لاءِ ’بارٽل فرير‘ خاص آئس ڏيکاريو.

هن زماني ۾، ڪراچيءَ جي ڪليڪٽر، ’مسٽر پريڊي‘ هڪ اسڪول کوليو، جنهن ۾ عيسائي مذهب جي تعليم مفت ڏني ويندي

هئي. ۱۸۵۲ع کان ۱۸۵۶ع تائين، اهو اسڪول هڪ لوڪل ڪميٽيءَ جي هٿ ۾ هو. ۱۸۵۳ع ۾ هن شرط تي چرچ مشن جي حوالي ڪيو ويو ته ’بائبل‘ ضرور پڙهايو ويندو.

ٻئي پاسي انگريزن جا ديني ڪم ڪندڙ مبلغ، پنهنجيءَ تبليغ ۾ مشغول رهيا. سيراپور جي پادرين ”گاسپل آف سينٽ مئٿيو“ جو سنڌيءَ ۾ ترجمو ڪيو. ان جو نئون ترجمو ’ڪئپٽن جارج اسٽئڪ‘ ڪيو، جو ديوناگري خط ۾ ۱۸۵۰ع ۾ ڇپيو. ان کان پوءِ ”گاسپل آف سينٽ جان“ جو ترجمو مسٽر ’برنس‘ ۱۸۵۳ع ۾ عربي-سنڌي صورتخطي ۾ ڪيو. مذڪور بائبل ۾ ڪم آندل نثر جي عبارت جا ڪي مثال هيٺين ريت آهن:

”چاڪا ته خدا ججهان کي اهڙو پيار ڪيو پنهنجو  
هڪڙوئي ڇٽل پٽ ڏنا، جيڪو ڪو ته تڏي ويسام،  
آئي سو ڇٽ نه ٿئي وڃي هميشه جنت لهي (۱)“.

۱۸۹۰ع ۾ لنڊن ۾ بائبل جو نئون ڇاپو ڇپيو، ان جو نمونو هي آهي:  
نئون عَـحـمـدِـنـاـسـو

سنڌيءَ مين

لنڊن شهر منجهن

ڇپيو ۱۸۹۰ع

بابل ۾ لڏي وڃڻ کان پوءِ يڪٽينيا کان سائيل\* ڄائو ۽  
سائيل کان زرو\* بابل ڄائو زرو\* بابل کان ابود\* ڄائو ۽ ابينود\*  
کان ايليا\* ڄائو.

هاڻي يسوع مسيح جو چمن\* هيٺي طرح ٿيو ته جڏه هنجي ماءُ مريم جو مڱڻو يوسف سان ٿيو هو پر اڃان پاڻ ۾ گڏ نه ٿيا هئا ته پٽرو ٿيو جو هيءَ روح القدس مان پٽ سان ٿي آهي.  
مٿين مثال مان ظاهر آهي ته هنن وٽ سنڌي ڇاپي جي هاڻوڪن اکرن کي مختلف نموني لکيو ويندو هو، جنهن ڪري ’ڇ‘ بدران ’چ‘، ’ت‘ بدران ’ٺ‘، ۽ ’ٺ‘، ’ڌ‘ جي مٿان چار ٺڪا، ’ن‘ جي بدران ’ت‘

(1) The Principles of National India, 1896, P.100.

## سنڌي نثر جي تاريخ

لکي، مٿان ليک ٿي ڏنائون. ازانسواءِ جملن جي ترڪيب به درست نه لکي اٿن. مثلاً: تهه جيڪو ڪو تهه تي ويساه آئي.

هن دور جي شروعات ۾، سنڌي نثر کي ٻڪي ٻاءِ تي آڻڻ ۽ لفظن جي آچارن کي پختي ڪرڻ لاءِ، زيرون، زيرون ۽ اعرابن جو دستور قائم رکيو ويو.

انهيءَ کانسواءِ ڪمشنر جي پراڻي رڪارڊ آفيس ۾ رکيل فائيلن ۾ ۱۸۵۱ع کان سنڌيءَ ۾ لکت جا نمونا ملن ٿا، جن مان هڪ جي تصوير ضميمي ”الف“ ۾ ڏني وئي آهي.

حڪومت طرفان، سنڌي ادب کي وڌائڻ ۽ ترقي ڏيارڻ واري تحريڪ، سنڌي مصنفن ۾ فطري طور پنهنجي ادب کي آڃاگر ڪرڻ لاءِ چاهه جاڳايو. انهن ۾ ديوان ننديرام، آڏارام، پريڊاس، قاضي غلام علي، سيد ميران محمد شاه اول، آخوند عبدالرحيم، سرزا علي رضا، سرزا صادق علي بيگ ۽ ديوان ڪيولرام خاص طور برڪ هئا. ديوان ننديرام جو نالو انهن سڀني ۾ اڳيان اڳيان هو. انهن بزرگن هر موضوع تي خاص طور تاريخ، وياڪرڻ، حساب، جاگرافي، الجبرا، علم بدن ۽ منطق تي ڪتاب تيار ڪيا.

ديوان صاحب نه صرف درسي ڪتاب ٺاهيا پر ان سان گڏ ”تاريخ معصوميءَ“ جهڙي مشهور ڪتاب جو سنڌيءَ ۾ ترجمو ڪري چڱو نالو ڪڍيو. ان کان سواءِ ٻين به ڪيترن ئي هندو ۽ مسلمان اديبن جا نالا ملن ٿا، جن سنڌي نثر نويسيءَ ۾ گهڻي ڪوشش ڪئي، ۽ خاص طور درسي ڪتاب لکيائون. مطلب ته، پروفيسر منگهارام ملڪاڻيءَ جي راءِ موجب، سنڌ جي ابتدائي نثر واري دور کي ”وندر ۽ سکيا وارو دور“ چئي سگهجي ٿو (۱).

هن دور ۾ ڪيترائي قصا ۽ ڪهاڻيون لکيون ويون. انهيءَ ڏس ۾ سڀ کان پهرين ڪهاڻي ”راءِ ڏياچ ۽ سورڻ“ هئي، جا ڪئپٽن ’جارج

(۱) پروفيسر منگهارام ملڪاڻي: مقالو، ”سنڌي ڪهاڻيءَ جي هڪ صدي“، ماهوار ”سنڌو“، آڪٽوبر ۱۹۵۴ع، ص ۱۴.

[illegible]

اسٽڪ، واري ”سنڌي گرامر“ ۾، ديوناگري خط ۾، ضميمي طور ڏنل آهي (۱). هن ڪهاڻيءَ مان سنڌي نثر جي سڳند اچي ٿي. ۱۸۵۳ع ۾، سنڌي صورتخطي سرڪاري طور منظور ٿيڻ کان پوءِ، تعليم کاتي جي سھاري هيٺ ڪي درسي ڪتاب لکيا ويا. اصليت جي اثاڻ ڪري، ٻين ٻولين مان قصا ڪهاڻيون ۽ مضمون ترجمو ڪيا ويا. هن دور جو انگريزيءَ مان ترجمو ٿيل سڀ کان پهريون دلچسپ ڪتاب ”ايسپ جون آکاڻيون“ هو، جو ديوان ننديرام ۱۸۴۴ع ۾ لکي تيار ڪيو. اهڙيءَ طرح، ”ڀنڀي زميندار جي ڳالهه“، ”سڌا توري ۽ ڪڏا توري جي ڳالهه“ ۽ ”مفيدالعبان“ جهڙا اخلاق آموز ڪتاب به هن دور ۾ لکيا ويا، جن ۾ ڪي اصلوڪا به آهن.

## (۲) قلميچ دور

۱۸۶۴ع کان وٺي ۱۹۱۰ع واري زماني ۾، سر سيد احمد خان جي تحريڪ جو اثر، برصغير جي ٻين خطن وانگر، سنڌ تي به گهڻو ٿيو. انهيءَ اثر جو نتيجو اهو نڪتو جو ڪيتريون ئي اخبارون ۽ رسالا ميدان ۾ آيا. سنڌ ۾ ”انجمن محمدي“ (Sind Mohmmadan Association) قائم ٿي، جنهن جي زيراهتمام، ۱۸۷۵ع ۾، ڪراچيءَ مان هفتيوار ”معاون“ اخبار جاري ٿي. ۱۸۸۱ع ۾، ”معين الاسلام“ نالي اخبار ڪڍي وئي. ۱۸۸۲ع ۾، سنڌ سرڪار به تعليم کاتي طرفان ”سنڌ سڌار“ نالي اخبار شروع ڪئي. مرزا صادق علي بيگ ۽ سادو هيرانند هن اخبار جا ايڊيٽر مقرر ٿيا (۲). ٻن سالن کان پوءِ يعني ۱۸۸۴ع ۾، اها اخبار ”سنڌسيا“ نالي هڪ ادبي جماعت جي حوالي ڪئي وئي، جنهن جا باني سادو هيرانند ۽ ٻيا صاحب هئا. هن اخبار سنڌي ادب جي گهڻي قدر خلست ڪئي. نظم توڙي نثر جي اشاعت ۾ هن اخبار وڏو ڪم ڪيو. هن اخبار جي مطالعي مان معلوم ٿو ٿئي ته ان وقت شاعرن، سنڌ ۾ عروضي شاعريءَ کي ترقي وٺائڻ لاءِ گهڻي ڪوشش پئي ڪئي. هن اخبار ۾

(1) George Stack, "A Grammar of the Sindhi Language", American Mission Press, Bombay, 1853, Appendix.

(۲) ڪريم بخش خالد: ”سنڌي صحافت“، سکر، ۱۹۵۵ع، ص ۱۱۵.

## سنڌي نثر جي تاريخ

آخوند محمد قاسم هالائي، فاضل شاعر، غلام محمد شاهه ”گدا“، مير علي نواز علوي، مشتاق متعلوي، حافظ حامد ٽڪڙائي، محمد ابراهيم صوفي هالائي ۽ ٻين شاعرن جا شعر ڇپيا هئا. ۱۸۸۵ع کان ماستر هريسنگ سکر واري ۽ ۱۸۸۶ع کان سسٽر پوکرداس شڪارپور واري، ڪتابن ڇپائڻ جو سلسلو جاري ڪيو (۱)، جنهن ڪري اديبن ۽ ليکڪن جو حوصلو وڌي ويو. هن دؤر ۾ اسڪولن ۽ مدرسن ۾ شوق ڏيکاريو.

۱۸۹۰ع ڌاري، سادو هيرانند، ”سنڌ سيا“ وارن کان الڳ ٿي، سادو نولراءِ، بولچند ڪوڏو مل ۽ ديوان ڏيارام گدو مل سان گڏجي ”سنڌار سيا“ قائم ڪئي، ۽ ان جي زيرسايه ”سرسوتي“ نالي هڪ ماهوار مخزن جاري ڪيائون، جنهن ۾ سماجي، اخلاقي، تعليمي ۽ مذهبي مضمون ۽ مقالا شايع ٿيندا هئا. ساڳيءَ طرح، هن دور ۾ ”پريات“ (۱۸۹۱ع)، ”جوت“ (۱۸۹۶ع)، ”الحق“ (۱۹۰۰ع)، جهڙا رسالا ۽ اخبارون نڪتيون، جن ۾ سنڌي قوميت، سنڌي ادب ۽ سنڌي زبان لاءِ پرچار ٿيندو هو. هيءُ اهو دور هو، جنهن ۾ سنڌ ۽ سنڌيت جي وڏي لهر پيدا ٿي، چڱي هئي، جنهن ڪري سنڌي ساهت ۽ زبان کي نئين تقويت حاصل ٿي ۽ ماڻهن ۾ سنڌي زبان ۾ ڇپيل علم ادب پڙهڻ جو چاه وڌيو. ڪيترن هندن توڙي مسلمانن، سون جي تعداد ۾ ڪتاب لکي، سنڌي نثر لاءِ گهڻي قدر شوق وڌايو. ڪيترائي ڪتاب انگريزي، فارسي، هندي، اردو ۽ بينگالي زبانن تان سنڌي ٻوليءَ ۾ ترجمو ٿيا. هن دور جي وڏن بانيڪارن ۽ نثر کي نئين راهه تي آڻڻ وارن ۾، مرزا قليچ بيگ ۽ شمس الدين ”بلبل“ سڀ کان اڳرا هئا. ”بلبل“ صاحب ”آفتاب“ (سکر)، ”الحق“ (سکر) ۽ ”معاون“ (ڪراچي) اخبارن جي ذريعي سنڌي نثر ۾ نئين جان پيدا ڪئي. موجوده سنڌي ادب ۽ سنڌي عبارت ٺاهڻ ۾ ”بلبل“ جو وڏو هٿ هو (۲). موجوده سليس نثر نويسيءَ جو رنگ، اول مرحوم

(۱) شاهائي م.ج.: ”سنڌيءَ جو رهبر“، دي ايڊيوڪيشنل پبلشنگ ڪمپني،

ڪراچي، ۱۹۳۷ع، ص ۲۷.

(۲) ڊاڪٽر محمد ابراهيم خليل: ”بلبل سنڌ“، سلسله اشاعت ”جميعت الشعراء

سنڌ“، حيدرآباد، ۱۹۵۱ع، ص ۱۴.

”بلبل“ اختيار ڪيو، جو خاص ڪري اخباري دنيا لاءِ ڪارائتو ثابت ٿيو. ”بلبل“ کان اڳ سنڌي نثر نويسيءَ جو نمونو، مقفول ۽ مسجع عبارت ۾ رائج هو. اهو نمونو صرف فارسي زبان ۾ ڪامل دستگاه رکڻ وارا لکي سگهندا هئا، باقي ميڪڙاٽ يا ٿورو پڙهيل گهڻي دقت محسوس ڪندا هئا. ”بلبل“ مرحوم نه فقط اهو نمونو ايجاد ڪيو، پر ان کي پنهنجيءَ خداداد قابليت ۽ قلبي طاقت سان نهايت بلند مرتبي تي پهچايائين، جنهن ڪري سنڌي نثر لکڻ هر ڪنهن لاءِ آسان ٿي پيو. ”بلبل“ پنهنجي قلم ذريعي مسلمانن کي صحيح واٽ تي هلڻ ۽ پنهنجي بهوديءَ ۽ ڀلائيءَ لاءِ سوچڻ تي آماده ڪيو. هو حقيقت نگار هو. سندس تصنيفن ۾ سنڌ جي تمدن ۽ معاشري، عوام جي جذبن ۽ خيالن، مختلف ڌنڌن وارن ماڻهن جون صحيح ۽ زندهه تصويرون نظر اچن ٿيون. هن زماني جي نثر نويسن ۾ مرزا قليچ بيگ جو ٽائي ڪونه ٿيو. مرزا صاحب نثر جي هر شعبي ۾ ترجمي ۽ تصنيفن کي پيش ڪرڻ جو خاص قصد ڪيو هو. سنڌيءَ ۾ ناول ۽ ناٽڪ جي شروعات هن ئي دور ۾ ٿي. انهن صنفن جو باني مرزا صاحب ئي هو. ان کان سواءِ لغت، صرف ۽ نحو، علم منطق، علم طب، علم معاشرت، اخلاقيات ۽ فلسفي تي به ڪتاب تيار ٿيا. ڪهاڻيون، قصا ۽ اخلاقي مضمون لکيا ويا. دينيات تي پڻ ڪتابن لکڻ جون مسلسل ڪوششون شروع ٿيون، جن ۾ مرزا صاحب نمايان حصو ورتو. انهيءَ ڪري، ائين چوڻ ۾ وڌاءُ نه ٿيندو ته ننديرام ۽ آڌارام جي سنڌي هڪ خاص نموني جي هئي، جنهن کي ڪوڙيمل ۽ مرزا صادق علي بيگ سڏاري، متاخرين نثر نويسن لاءِ دڳ گهڙيو، ۽ انهيءَ دڳ کي شاهرام بنائڻ وارو، آفتاب ادب، مرزا قليچ بيگ هو. مرزا صاحب شيڪسپيئر جي ڊرامن کي سنڌي نثر ۾ ترجمو ڪري، مڪالم نويسيءَ جو باب کوليو. هاڳيءَ طرح هن بزرگ، ۱۸۷۹ع ۾ پيڪن جي فلسفيانه مضمونن کي سنڌي ويس ۾ آڻي، سنڌي نثر جي صنف ۾ مضمون نويسيءَ جو معيار بلند ڪيو.

انهيءَ ساڳئي زماني ۾ ديوان ڪوڙيمل ۽ ديوان ڪيولرام جون خدمتون به ساراهه جوڳيون آهن. انهن ٻنهي صاحبن به ڪيترائي ڪتاب

لکيا، جن مان ڪي طبعزاد هئا. هن دور ۾ ديوان ٺهراڻو گدومل ۽ ديوان ٻولچند ڪوڏومل جون محنتون به خاص اهميت رکن ٿيون. ٻنهي بزرگن جا مضمون ”سرسوتي“ مخزن ۾ ڇپيا هئا، جي پوءِ ڪاڪي ڀيرومل گڏ ڪري. ۱۹۳۰ع ۾، ”هيري جو ڪٿيون“ نالي ڪتاب جي صورت ۾ ڇاپايا.

ساڳئي دور ۾ قصي نويسيءَ به ترقي ڪئي. آخوند لطف الله جو ”گل خندان“ هن دور جي پيداوار آهي. انهيءَ کان سواءِ، سوڀراج ڏاسواڻيءَ جو ”سڀا جو سينگار“ به هن ئي زماني (۱۸۹۴ع) ۾ ترجمو ٿيو، ۽ حاجي امام بخش ”خادم“ پنهنجن قصن ۾ مسجع نثر ڪم آڻي، پنهنجيءَ عبارت ۾ رنگيني پيدا ڪئي. هن ئي دور ۾، ۱۸۹۴ع ۾، ڊي. جي. سنڌ ڪاليج جي ڪن شاگردن ”اسيچوئر ڊراماٽڪ سوسائٽيءَ“ جو بنياد وڌو (۱).

۱۹۰۵ع ۾ بينگال جي ورهاڱي جي هلچل شروع ٿي. قوميت جي تحريڪ جي اثر هيٺ، گهڻي تعداد ۾ اخبارون ۽ رسالا نڪتا، ۽ ماڻهن ۾ نثر پڙهڻ جو شوق وڌڻ لڳو. هن سياسي بيداريءَ واري زماني ۾ ”ماتا“، ”بهار اخلاق“ (۱۹۰۶ع) ۽ ٻيون اخبارون نڪتيون جن جو مٿي ذڪر ڪيو ويو آهي. هن دور جي مکيه بانيڪارن ۾ ڄيئمل پرسرام، لالچند اسرڏنومل، ليلارام پريمچند، ڀيرومل مهرچند آڏواڻي، ميلارام منگترام واسواڻي، محمد هاشم ”مخلص“، سيد قاضي اسدالله شاهه ”فدا“، حڪيم فتح محمد سيوهاڻي، مولانا دين محمد ”وفائي“ ۽ شيخ عبدالمجيد سنڌيءَ جا نالا قابل ذڪر آهن.

۱۹۱۳ع ۾، ”اسيچوئر ڊراماٽڪ سوسائٽيءَ“ جو ٻيهر بنياد پيو، جنهن جي سرپرستيءَ هيٺ ڪيترائي ڊراما ڇپيا. ۱۹۱۴ع ۾، ڄيئمل پرسرام ۽ لالچند اسرڏنومل جڳتيائيءَ ”سنڌي ساهت سوسائٽيءَ“ جو بنياد رکيو. هن سوسائٽيءَ طرفان ماهوار رسالن جو سلسلو شروع ٿيو. انهن ۾ زياد تر آهي ڪهاڻيون ڇپيون هيون، جن ۾ سماجي اوڻاين جي آڀار ڪيل

(۱) شاهائي م.ج.: ”سنڌيءَ جو رهبر“، ص ۲۷.

هوندي هئي. هن اداري ۱۹۲۰ع تائين سنڌي علم ادب جي خدمت ڪئي ۽ ڪيترائي سماجي، معاشرتي ۽ اخلاقي ناول، مضمون، ڪهاڻيون ۽ ناٽڪ ڇاپائي پڌرا ڪيا. هن اداري جي ليکڪن ۾ لالچند اسرڏنوسل، پرنسپال بولچند ڏيارام، پرماتند ميوارام، تيجوسل شهائي، ليلارام ولايتراءَ ۽ ڄيندل پرسرام جا نالا بيان ڪرڻ جي لائق آهن.

۱۹۱۶ع ۾، ”هوم رول“ تحريڪ جي اثر ڪري، روزانه اخبارون جاري ٿيون. ان وقت جي مشهور بيباڪ ليکڪ ڄيندل پرسرام، ۱۹۱۷ع ۾، حيدرآباد مان ”هندواسي“ اخبار ڪڍي. پر انگريز حڪومت جي قدم کڻڻ سبب ان جو نالو بدلائي، ”ڀارتواسي“ رکيائين. هن اخبار به سنڌي نثر جي چڱي خدمت ڪئي. ان ۾ ڪيتريون ئي ڪهاڻيون ۽ مضمون ڇپيا. انهن ۾ ”گونگي ڪنوار“ ۽ ”بن ديوي“ ڪهاڻيون مشهور آهن. ساڳئي زماني ۾، مولانا دين محمد ”وفائي“ لاڙڪاڻي مان ۱۹۱۸ع، ”الڪاشف“ نالي مذهبي رسالو جاري ڪيو؛ ۽ حافظ حيات شاھ، حيدرآباد مان، ۱۹۱۹ع ۾، ”الحافظ“ نالي رسالو ڪڍيو. انهن رسالن طرفان ڪيل خدمت به ناقابل فراموش آهي.

جهڙيءَ طرح هندوستان ۾ شروع ڪيل غلڳڙھ تحريڪ جي اثر ڪري سنڌ ۾ ”الحق“ ۽ ”آفتاب“ اخبارن انهيءَ تحريڪ کي تقويت پهچائي، تهڙيءَ طرح خلافت تحريڪ ۽ ٻين تحريڪن جڏهن سنڌ ۾ زور ورتو، تڏهن انهن کي تقويت پهچائڻ لاءِ به ڪيتريون نيون اخبارون نڪتيون (۱).

۱۹۱۷ع ۾، حيدرآباد مان، غلام محمد پرڳڙيءَ ”الامين“ اخبار شروع ڪرائي، جا مسز ايني بيسنت جي ”هوم رول“ ۽ ”ٿياسافڪل سوسائٽيءَ“ جي تحريڪن جي اصولن ۽ نظرين موجب هلندي هئي. هن ۾ شيخ عبدالمجيد سنڌي ۽ محمد هاشم ”مخلص“ ايڊيٽريءَ جا فرائض بجا آندا. اهڙيءَ طرح ”الامين“ ۽ ”ڀارتواسي“ اخبارون ساڳين نظرين تي قائم هيون. سنڌ جي مسلمانن مان مرحوم ”بلبل“ ۽ سيد الهندي شاھ

(۱) ڪريم بخش خالد: ”سنڌي صحافت“، ص ۱۷۰.

انهيءَ تحريڪ جي سخت مخالفت ڪئي. ”بلبل“ مرحوم پنهنجي ڪتاب ”جامِ جر“ (ص ۵۶) ۾ لکي ٿو:

”خدا کي دانهن آهي ته مسلمانن جي حال تي ڪم رحم ڪري. اسان جو اهو مطلب نه آهي ته مسلمان اصل پوليتيڪل ميدان تي نه اچن، ۽ ماڻ ڪري سمهي پون. نه نه، بيشڪ هو واسطو رکن، ۽ شلمد سان حصو وٺن. مگر جداگانہ پنهنجا قومي، مذهبي ۽ ملڪي حق گهرن؛ محڪوم قوم جي غلاميءَ کان آزاديءَ جا ٻہ ٻچائين. اسان جي قوميت سڀني کان مٿي هئڻ گهرجي. هنن کان صدمبار وڌيڪ اسان جا پوليتيڪل حق آهن“ (۱).

۱۹۲۰ع تائين، سنڌي نثر ۽ سنڌي علم ادب جي حالت ڪافي حد تائين آسپدافزا پنڄي ويئي. ساڳئي سال ”نئين سنڌي لئبرريءَ“ طرفان پنجاه کن نوان ۽ معياري ڪتاب ڇاپايا ويا، جي مختلف خيالي ۽ علمي مضمونن تي مشتمل هئا. هن اداري جو باني چينمل پرسرام هو. سنڌي علم ادب جي هن سڄڻ پويہ ادارو قائم ڪيو. جنهن کي ”ستو عمدو ساهت مالا“ نالو ڏنائين. انهن ٻنهي ادارن چينمل، مرزا قليچ بيگ، ليلا رام ولايتراءِ، شيوارام لالا ۽ ٻين اديبن جا ڪتاب ڇاپايا. حاصل مطلب ته هن عرصي تائين ناٽڪ، ناول، ڪهاڻي، مضمون ۽ ٻين صنفن ۾، ترجمن توڙي تصنيفن ڪري، نثر ويو هيڪاري مائيدار ٿيندو.

۱۹۲۲ع کان پوءِ دنيا جون حالتون ڪافي بدلجي چڪيون هيون. خلافت تحريڪ ۽ ٻي مهاڀاري لڙائيءَ جي تيارين ڪري، سماجي حالتون بدليل هيون. انهيءَ جو اثر نه فقط هندستان تي ٿيو، پر سنڌ به پاڻ ٻچائي نه سگهي، انهيءَ کان متاثر ٿي، سنڌ ۾ هندن توڙي مسلمانن ڪيترائي رسالا ۽ اخبارون ڪڍيون. ۱۹۲۳ع ۾ مولانا دين محمد ’وفائيءَ‘ لاڙڪاڻي مان مذهبي، علمي ۽ تاريخي رسالو، ”توحيد“ ڪڍيو. ساڳئي سال، ”سنڌ زميندار“ نالي سهروزه اخبار نڪتي. هن اخبار جي ايڊيٽرن ۾ عبدالوهاب، پير علي محمد شاه راشدي ۽ آغا نظر علي جا نالا اهم

(۱) ڊاڪٽر محمد ابراهيم خليل: ”بلبل سنڌ“، سلسلہ اشاعت ”جمعيت الشعراء سنڌ“، حيدرآباد، ۱۹۵۱ع، ص ’ش‘.

آهن. ساڳئي سال ميرپورخاص مان، محمد هاشم ’مخلص‘ هفتيوار ’مسلمان‘ اخبار جاري ڪئي. ازانسواءِ ٻيون به ڪيتريون ئي اخبارون ۽ رسالا هندن توڙي مسلمانن ڪڍيا، جن ۾ ”الحقيقت“، ”نوسلم“، ”صداقت اسلام“ وغيره اخبارون شامل آهن. ۱۹۲۴ع ۾ مولانا خليق مورائيءَ ”ترقي“ رسالو ڪڍيو. ۱۹۲۴ع ۾ عيدن مل مينگهراج ۽ لالچند آوٽراءِ آڏواڻيءَ جي ايڊيٽريءَ هيٺ رسالو ”غنچم آسيد“ نڪتو. هي رسالو ۱۹۴۷ع تائين هليو. حڪيم فتح محمد سيوهاڻيءَ ۱۹۲۵ع ۾ ”الجامع“ رسالو ڪڍيو. ديوان چينمل پرسرام گلراجاڻيءَ ۱۹۲۴ع ۾ ”روح رهاڻ“ رسالو ڪڍيو. ۱۹۲۷ع ۾ مولوي دين محمد ’وفائيءَ‘ هفتيوار اخبار ”الحزب“ جاري ڪئي جنهن جو ايڊيٽر پير علي محمد شاه راشدي هو. ۱۹۳۰ع ۾ سکر مان ”النار“ اخبار ۽ ۱۹۲۴ع ۾ ساڳئي شهر مان ”ستاره سنڌ“ اخبار ڪڍيائين. انهن کان سواءِ ”سرغ فلڪ“ اخبار، مولوي نور محمد نظاماڻيءَ جي ”طير آبايل“ اخبار، ”نور-اسلام“، ”مسلمان“ ۽ ”الاصلاح“ هن دور جون قابل ذڪر اخبارون آهن. الاصلاح جو ايڊيٽر حڪيم فتح محمد سيوهاڻي هو. ۽ نائب ايڊيٽر شيخ عبدالله ”عبد“ هو. هنن اخبارن ۾ ادبي، اخلاقي، تحقيقي ۽ مذاهب مضمون توڙي مسافرن جا احوال ڇپيا هئا، جي خيال جي پختگيءَ، فصاحت، بلاغت، زبان جي رواني ۽ شسته عبارت جي لحاظ کان پنهنجو مٽ پاڻ هئا.

ساڳيءَ تحريڪ جي اثر کان، ”گر سنگت“، ”سندر ساهتيه“، سڪ ٽرنڪٽ، ”مسلم ادبي سوسائٽي“، ”رتن“، ”ڪهاڻي“، ”ڀارت جيون“، ”ڪوڙومل ساهتيه منڊل“، ”آشا ساهتيه منڊل“ ۽ ”رابندر نات ٽنگور لئبرري ۽ ڊراماٽڪ سوسائٽي“ (۱) جهڙا ادارا هن ئي زماني ۾ آسريا، جن ۾ ميلارام منگترام واسواڻي، محمد صديق ميمڻ، چوهڙمل، ٻاروسل، جڳت آڏواڻي، هريسندر ۽ ديو سڀاڻي خاص ڪارڪن هئا.

هن دور ۾ ڪيترائي صاحب سنڌي علم ادب جي نثر لکي، شاهراه ڪي گهڙڻ ۾ مصروف هئا. ڊاڪٽر گربخشاڻي به هن جي رسالي

(۱) هيءَ منڊلي ڊراما اسٽيج تي ڪري ڏيکاريندي هئي، پر ادبي ادارو نه هو. ڊراما جي شوق کي هن اداري وڌايو.

## سنڌي نثر جي تاريخ

تي تحقيق ڪري رهيو هو. پيرومل، روجپرام، پروفيسر اجواڻي ۽ آسانند ماستورا، مضمونن ۽ سيلي نثر کي ڦهلائي رهيا هئا. ٻئي پاسي جينمل پرسرام، لالچند امر ڏنومل، ڊاڪٽر دائود پوٽو، حڪيم آغا صوفي، عثمان علي انصاري، احمد ڇاڳلا، قريشي فتح محمد کهڙائي، محمد صالح ڀٽي، خانچند درياڻي، ميلارام واسواڻي، پروفيسر ڀمپائي، پرمانند ميوارام، نارائنداس ملڪاڻي، منگهارام ملڪاڻي، مرزا نادر بيگ، منوهر داس ڪوڙومل، علي خان ابڙو، محمد صديق ’مسافر‘، محمد صديق سيمڻ، محمد هاشم ’مخلص‘، رام پنجواڻي ۽ شيخ عبدالمجيد سنڌي، پنهنجيءَ پنهنجيءَ آهر قلم هلائي رهيا هئا. انهن مان ڪيترن طبعزاد ڪتاب به لکيا، جي اصليت، بختگيءَ ۽ حسن بيانءَ جي ڪري پنهنجو سٺ پاڻ آهن. پرمانند ميوارام ۽ لالچند امر ڏني مل جي سڀڪ، سواڊي ۽ چيدي سنڌي، پيرومل ۽ منوهر داس ڪوڙي مل جي عام فهم زبان، توڙي گربخشاڻي، عثمان علي انصاري ۽ دائود پوٽي جي لغوي مابي واري گفتار، سنڌي نثر ۾ رنگيني ۽ سونهن پيدا ڪئي. ڀمپائي، درياڻي ۽ ڇاڳلا جديد افسانوي ادب جا بانيڪار ليکيا وڃن ٿا. هنن جي لکتن ۾ اصليت، حسن انتظام، سلاست ۽ رواني ڄام آهي. هو ماحول جو عڪس پنهنجي بهترين اسلوب ذريعي پيش ڪن ٿا. هنن جا ڪردار عوام جا پنهنجا ۽ عوام مان آهن. آهي عوام جي مسئلن جي نمائندگي ڪن ٿا، ۽ سنڌ جي ماحول ۽ فضا جو نقشو پيش ڪن ٿا. هن دور جون خاص صنفون ناول، ڊراما ۽ افسانا آهن، جن ۾ سنڌ جي سماجي ۽ گهرو زندگيءَ جا نقش آهن.

هن دور جي افسانه نگارن ۾ پير حسام الدين شاه راشدي، عثمان علي انصاري، محمد صالح ڀٽي، شيخ عبدالله ’عبد‘، محمد عثمان ڏيپلاڻي، محمد عيسيٰ نظاماڻي، سافي سجاولي، نادر بيگ مرزا، لطف الله بدوي، امر لعل هڱورائي، منگهارام ملڪاڻي، شيوارام لالا، سائينداد سولنگي، شيخ عبدالستار، سرائي آسيد علي ۽ محمد خان غنيءَ جا نالا قابل ذڪر آهن. انهن ۾ پير حسام الدين جو افسانو ”انارڪلي“، عبدالله ’عبد‘ جو ”اسڪول ماسترياڻي“، لطف الله ’بدويءَ‘ جو ”غريبت“، هڱورائيءَ جو ”دادو عبدالرحمان“، عثمان علي انصاريءَ جو ”سمل جو چولو“ ۽ مرزا

نادر بيگ جو ”سوهني“ هن دور جا نمائندا افسانا آهن. هن دور ۾ ڪيترائي بنگالي، هندي ۽ گجراتي ٻولين جا افسانا سنڌيءَ ۾ ترجمو ٿيا. اهڙيءَ طرح ڪيترائي ڊراما پڻ هن دور ۾ سنڌيءَ ۾ ترجمو ٿيا. مرزا قليچ بيگ، ”ڪنگ ليئر“ جو ”شاه ايليا“ جي نالي سان، ”سرچنت آف وينس“ جو ”حسن دلدار“ جي نالي سان، ”سمبلين“ جو ”شمشاد مرجان“ جي نالي سان، ”ٽو جينٽلمين آف ويرونا“ جو ”عزیز شریف“ جي نالي سان، ”روسو جوليت“ جو ”گلزار-گلزار“ جي نالي سان، ”همليت“ جو ”شهباز“ جي نالي سان، ۽ ”مارنگ انٽڊ نائيٽ“ کي ”فيروز دل افروز“ جي نالي سان ترجمو ڪيو. اهڙيءَ طرح ديوان ڀاڳچند، ديوان پيرومل، آسانند مامتورا، احمد ڇاڳلا، خانچند درياڻي ۽ ٻين جي ڊرامن جو مختصر جائزو هن ريت آهي:

ديوان ڀاڳچند	”آٽيلو“ جو ترجمو ڪيو.
ديوان پيرومل	”ڪنگ جان“ جو ترجمو ڪيو.
تيرت وسنت	”ڪلوپٽرا“ جو ”ملڪ“ جي عنوان سان ترجمو ڪيو.
آسانند مامتورا	”پوسٽ آفيس“ (ٽئگور جو لکيل) جو ”ڊاڪ گهر“ جي عنوان سان ترجمو ڪيو.
احمد ڇاڳلا	”گوست“ جو ”پوت“ جي نالي سان ترجمو ڪيو.
خانچند درياڻي	سندس ٻيو ترجمو ٿيل ڊرامو ”خوني“ آهي.
—	”پلرز آف سوسائٽي“ جو ترجمو ”ملڪ جامدهر“ جي عنوان سان ڪيو.
—	”ميئرلنڪ“ جو ترجمو ”دبش تان صدقي“ جي عنوان سان ڪيو.
—	”ساروز آف مٿن“ جو ترجمو ”انسان کي شيطان“ جي عنوان سان ڪيائين.
—	”ايسٽلين“ جو ترجمو ”غلط فهميءَ“ جي عنوان سان ڪيائين.
شيواسنگ هريسنگ اجواڻي	”پزٽرو“ جو ”ڪنشت“ جي عنوان سان ترجمو ڪيو.
آغا غلام نبي	”دنيا دورنگي عرف عشق نيرنگي“

عثمان علي انصاري (i) ”ٽو جينٽلمين آف ويرونا“ جو ”گمراه دوست“ جي عنوان سان ترجمو ڪيو. (ii) ”جرم وفا“.

محمد عثمان ڏيپلائي ”نورجهان جو پٽ“ ۽ ”سجائي موڙي“ تيجومل شاهائي ”پرتاب سنگ“.

لاچند اسرڏنومل (i) ”نقد رقم“ (ii) ”ڀارت ڇاوا آت آئي جاڳ“ جڳتيائي

ليڪراج ’عزیز‘ (i) ”غريبان مار“ (ii) ”اجيت سنگ“.

ڪشچند ’بيوس‘ (i) ”خوبصورت بلا“ (ii) ”سورداس هرشچندر“ (iii) ”ڀرت پوچارڻ“ (vi) ”هار جيت“ (v) انڊلڻ.

اهڙيءَ طرح وڌيڪ فهرست ڪتاب اندر ڏنل مواد ۾ ڏسي سگهجي ٿي، جيڪا هر مصنف جي ادبي خدمتن سان گڏ ڏني وڃي آهي. هن دور ۾ پيشمار ناول به لکيا ويا. انهن مان ڪي ناول هي هئا: رتن ساهت منڊليءَ طرفان ڇپايل:-

(i) آزاديءَ جا اڀاسڪ

(ii) ڀريت جا گيت (ٽنگور جو ترجمو)

(iii) بال چندر ” ” ”

(iv) نرويا ديوي (سماجي ناول)

(v) امرت جهڙا مٺا ٻول

(vi) چندر شيڪر (تاريخي ناول)

سندر ساهتيه حيدرآباد جا ڇپايل:-

(i) تارا سندري ميلارام واسواڻي

(ii) پرستان جو شهزادو ” ”

(iii) چنيليءَ جي سڳند ” ”

(iv) منورما ” ”

(v) هار جيت ” ”

آشا ساهت منڊل ڪراچيءَ جا ڇپايل:-

(i) سدا سهاڳڻ ديو سڀائي

- (ii) گورا      گل ڪرهلائي  
(iii) ڪومل ڪمل      آسانند ماستورا  
(v) جيون ڪلا      چوهر هندوجا  
(v) جڙتو شهزادو      محمد صديق ميمڻ  
(iv) زندگيءَ جو پهريون سفر      ” ” ”

اهڙيءَ طرح محمد عثمان ڏيپلائيءَ، برڪت علي ”آزاد“ ۽ ٻين جي ناولن جو ذڪر ديوان منگهارام ملڪاڻي پنهنجي ڪتاب ”سنڌي نثر جي تاريخ“ ۽ محمد اسماعيل عرساڻيءَ ”سنڌي ڊراما ۽ ناول“ ۾ ڪيو آهي.

### (۳) قومي بيداريءَ وارو زمانو

۱۹۴۰ع ۾ سنڌ ۾ مسلم ليگ جو بنياد پيو، ۽ ۱۹۴۲ع ۾، ڪانگريس طرفان، انگريزن خلاف، ”ڪٽ انڊيا“ جي تحريڪ هلائي وئي. ڪانگريس ’اڪنڊ ڀارت‘ ۽ مسلم ليگ ’پاڪستان‘ جو مطالبو ڪيو. انهن ٻنهي تحريڪن جو سنڌ جي سياسي توڙي ادبي دنيا تي گهڻو اثر ٿيو. ڪانگريس جي حمايت ۾ سموريون هندو اخبارون هيون، جن ۾ ”سنسار سماچار“، ”هندستان“، ”هندو“، ”هندو سنسار“، ”هندواسي“، ”قرباني“، ”سوراج“ ۽ قوم پرست مسلمانن جون اخبارون، ”آزاد“ وغيره هيون. مسلم ليگ جو آواز روزانه ”الوحيد“ (۱۹۲۰ع) ۽ ٻين هفتيوار اخبارن بلند ڪيو. انهن اخبارن ۾ سياسي، راجنيتي ۽ سماجي مضمون ڇپجڻ لڳا. ۱۹۴۰ع کان ۱۹۴۷ع جي ستن سالن واري عرصي ۾، قومي بيداري، سماج جي اڌنگن رسمن ۽ رواجن توڙي عام ماڻهن جي زندگيءَ سان واسطو رکندڙ ضروري ڳالهين جو عڪس ادب ۾ گهڻو نظر اچي ٿو، اتي، لتي ۽ اجهي سان واسطيدار عنوانن تي قلم آرائي ڪئي وئي. هن ڏس ۾ ڪيترائي افسانا لکيا ويا.

هن دور جي، افسانہ نگارن ۾ سائينداد سولنگي، شيخ عبدالستار، شيخ اياز، اياز قادري، گوپند پنجابي، گوپند مالهي، آند گولائي، سڳن

(۱) محمد اسماعيل عرساڻي: ”سنڌي ڊراما ۽ ناول“ ۱۹۵۵ع، ص ۱۵۱

آهو جا دلدار حسين شاھ موسوي، آتم، تيرت وسنت، ڪيرت ٻاٻائي ۽ ڪرشن ڪتواڻي خاص نامور افساننگار آهن. هنن جي افسانن ۾ غريبن جي مسئلن جو ذڪر آهي. هن دور ۾ غيرملڪي افساننگارن جهڙوڪ: موپاسان ۽ چيخوف جا افسان سنڌي ۾ ترجمو ٿيا.

هن دور ۾ طبعزاد افسانا پڻ لکيا ويا. هن زماني ۾ آزاديءَ جي تحريڪ به زور هئي، جنهن جو اثر سنڌ جي اديبن تي به ٿيو. ادب جا موضوع بدلجي ويا، جنهن ڪري سنڌي افسانا نئين رنگ ۾ لکجڻ لڳا. هن دور جي نوجوانن افسانه نويسن جي افسانن ۾ آزاديءَ جو پرچار ظاهر ظهور نظر اچي ٿو. هن دور جي تخليقي ڪهاڻين کي ادبي منڊلين گهڻو زور وٺايو. انهن ۾ ”باغي ساهت منڊلي“، ”زندگي پليڪيشن“ ۽ ”آزاد سلسلو“ خاص هئا. ”اڳتي قدم“، ”نئين دنيا“ ۽ ”مهراڻ“ هن دور جا مشهور رسالا هئا، جن ۾ ادبي، اخلاقي بيداريءَ وارا افسانا وغيره ڇپيا هئا. هن دور ۾ ”پنهل کان پوءِ“، ”سفيد وحشي“، ”ڊاڪ بنگلو“ ۽ ”بلودادا“ نالي افسانن جا مجموعا ڇپجي ظاهر ٿيا. هن دور جي ناولن ۽ ڊرامن جو ذڪر اندر مواءِ ۾ ڪيل آهي.

## (۴) پاڪستاني دور

هندستان جي ورهاڱي سان، هندو اديبن جي لڏپلاڻ کان پوءِ، ائين ٿي سمجهيو ويو ته سنڌي ادب ٻيون ٻسهن ۾ اچي ويندو. ان وقت سنڌ سرڪار طرفان نڪرندڙ ”مهراڻ“ رسالو به بند ٿي ويو. سنڌي ڪتابن جي هر طرف اٿاڻ ٿي ويئي، ايتريقدر جو مهراڻ رسالو به بازار ۾ ملڻ مشڪل ٿي پيو. هر ڏٺيءَ جي فضل سان، سنڌي ادب جي سڪل نديءَ ۾ ادبي ڌارا وري موت کاڌي، ۽ ادبي آيارن جي ڪوششن سان مرجھايل چمن وري سائو ٿيڻ لڳو. هن ڏس ۾ ڏيهلاڻي صاحب وڏي همت ڪري پنهنجا ڪتاب پڙا جاري ڪيا. گذريل سالن اندر سنڌ ۾ ادبي سرگرميون وري زور شور سان چالو ٿيون. وقت جي ضرورت مطابق، ادبي انجمنون ۽ علمي ادارا سنڌي زبان جي حفاظت ڪرڻ ۽ سنڌي ادب کي وڌائڻ ۾ مشغول رهيا ۽ هيٺيون پروگرام انهن ادارن جي اهم اصولن ۾ شامل رهيو:

(الف) سنڌي تهذيب، تمدن ۽ ثقافت تي فخر وٺي، انهن جي مختلف شعبن جي چڱيءَ طرح پرورش ڪرڻ.

(ب) سنڌ جي تاريخ جي اتهاس جو اڀياس ڪرڻ ۽ ماڻهن ۾ مطالعي ۽ ذاتي طور تحقيقات ڪرڻ جو شوق جاڳائڻ.

(ب) مشاعرن، مباحثن، ثقافتي نمائشن ذريعي، قوم جي ذهن ۽ ذوق جو معيار بلند ڪرڻ.

(پ) سنڌي ادبين جي همٿيافزائي ڪرڻ.

(ت) سنڌي مخطوطات، نادر مطبوعات، نوان طبعزاد ڪتاب ۽ ترجما شايع ڪري، بنا ڪنهن تجارتي فائدي جي گهٽ قيمت تي مهيا ڪري ڏيڻ.

(ث) لئبريون ۽ ادبي ڪلاس قائم ڪري، ادبين توڙي عوام لاءِ مطالعي جون سهوليتون فراهم ڪرڻ وغيره.

هن ڏس ۾ سڀ کان پهريون قدم خانبهادر ميمڻ ڪيو. هن صاحب شاهه جي رسالي جو بمبئيءَ وارو ڇاپو ڇپائي پڌرو ڪيو. حيدرآباد جي يوسف برادرس وارن مرزا قليچ بيگ وارو نسخو، آزاد بڪ ڊپو ۽ شهواڻيءَ جو رسالو، ڏيپلائيءَ ۽ بشير احمد وري پنهنجا نوان ڇاپا ڇپايا. پراڻا ڇاپخانا وري آر. ايڇ. احمد ائڊ برادرس، يوسف برادرس حيدرآباد وارن چالو ڪيا. ان کان سواءِ آزاد بڪ ڊپو حيدرآباد، ايجوڪيشن بڪ ڊپو حيدرآباد، بمبارڻ سنڌ پبلشنگ هائوس ڪراچي، فردوس پبليڪيشن هالا، رفيق پبليڪيشن هالا، عباسي بڪ ڊپو ڪراچي ۽ ٻين ادارن، انفرادي طور، سنڌ جي ڪيترن ادبين ۽ عالمن، جهڙوڪ: علامه آءِ. آءِ. قاضي، ڊاڪٽر دائود هوتي، مخدوم طالب الموليٰ، پير حسام الدين راشدي، مولانا غلام مصطفيٰ قاسمي، الحاج سيد غلام مصطفيٰ شاهه، ڊاڪٽر نبي بخش خان بلوچ، محبوب علي چنا، آغا تاج محمد، محمد عثمان ڏيپلائي، مولانا غلام محمد گرامي، ڊاڪٽر محمد ابراهيم خليل، مخدوم محمد صالح ڀٽي، عطا حسين شاهه موسوي، محمد صديق مسافر، غلام محمد شهواڻيءَ، محمد اسماعيل عرساڻيءَ، خانبهادر محمد صديق ميمڻ، الله بچايو سي، ڪريم بخش چنا، محمد ابراهيم جويي ۽ ٻين سان متعارف ڪرايو.

## سنڌي نثر جي تاريخ

هن دور ۾ علامہ قاضيءَ جون فلسفي واريون تقديرون ڪافي اهميت رکن ٿيون. ڊاڪٽر دائود پوٽو آسان ۽ سلوٽي سنڌيءَ جو حامي هو، ۽ ان ڏس ۾ هرچار ڪندو رهيو. عثمان علي انصاريءَ حڪايت نويسيءَ جو دلڪش نمونو اختيار ڪيو. جنهن جو مثال سندس ننڍڙي ڪتاب ”پنج“ ۾ ملي ٿو. هن دور ۾ ڊاڪٽر بلوچ سنڌي ادب ۽ ثقافت ۽ لغت ۾ تحقيقي مواد پيش ڪري، پنهنجو خاص مقام پيدا ڪيو. هن صاحب پنهنجن تحقيقي مضمونن ۽ مقالن سان، سنڌي ادب ۾ هڪ نئون باب کوليو. ”پيلاين جا ٻول“ ۾ ڊاڪٽر صاحب عوامي شاعريءَ تي بينظير مقدسو لکي، هرلطف طرز تحرير ۽ هڪ نئين عبارت جو هٿل پيش ڪيو. مخدوم طالب الموليٰ، مذهبي ادب ۾ اضافو ڪيو. ”اسلامي تصوف“ ۽ ”اسام غزالي جا خطوط“ سندس انهيءَ سلسلي جون بهترين تصنيفون آهن. مخدوم صاحب ”ڪافيءَ“ تي پڻ تحقيق ڪئي. ”ڪافيءَ“ جي چنڊچاڻ سندن لاثاني خذست آهي. آغا تاج محمد صاحب روزانه زندگي ۽ روزانه ماحول واريءَ زبان ۾، اخلاقي اصولن جي سکيا ڏيڻ جو خواهشمند هو. الله بچائي سمي، محمد اسماعيل عرسائيءَ وري ”سير ڪوهستان“ ۽ ”سير ريگستان“ لکڻ سان، سنڌ جي انهن خطن جو سير ڪرايو آهي، جيڪي عام شهري ماڻهن جي نظرن کان دور آهن. ٻنهي صاحبن پنهنجن تصنيفن ۾ نيٺ سنڌي لفظ ۽ مقامي اصطلاح، بهارڪا ۽ محاورا ڪم آڻي، سنڌي ادب ۽ لغت ۾ اضافو ڪيو. هن ڏس ۾ الحاج سيد غلام مصطفيٰ شاهه جو ”سير وسفر“ به لاثاني ڪتاب آهي. ڊاڪٽر علي احمد قاضي ۽ محمد حسين ترڪ، ڌار ڌار، علم بدن ۽ اقتصاديات تي ڪتاب لکي، انگريزي لفظن جا سنڌي لفظ ڏيئي، هن ڏس ۾ نئون قدم رکيو. هن دور ۾ ڏيپلائي صاحب جو قلم به تيز هليو. هن صاحب ڪيترائي ناول لکيا. زنده اديبن ۾ ڏيپلائي صاحب جيترا ڪتاب اڃا تائين ڪوبه لکي ڪونه سگهيو آهي. سنڌي قوميت جي مسئلي تي لکڻ ڪري هن بزرگ کي جيل به موڪليو ويو، جتي حر تحريڪ تي سانگهڙ جي عنوان سان تمام ضخيم ناول لکيائين. هن ناول مان سنڌي جي مردن تہ خير پر عورتن جي همت ۽ جرئت جا ڪئين مثال ملن ٿا.

هن دور جي نقادن ۾، ڊاڪٽر دائود پوٽي، پير حسام الدين راشدي، ڊاڪٽر نبي بخش بلوچ، غلام محمد شهبائي، محمد صديق ميمڻ، مولانا غلام محمد گرامي، ڊاڪٽر محمد ابراهيم خليل، لطف الله بدوي، عبدالعليم 'جوش' ۽ ٻين صاحبن جا نالا شامل ڪري سگهجن ٿا.

نوجوان آسرنڊر نثر نويسن ۾ جمال ايڙو، اسر جليل، سراج الحق، غلام رباني، عبدالغفور انصاري، رسول بخش پليجو، نجم عباسي، شمشير العيدري، بشير موريائي، ع.ق. شيخ، حافظ شاه حسيني، آغا سليم، رشيد ڀٽي، علي احمد بروهي، شيخ حفيظ، مقبول صديقي، مراد علي 'اختر'، خواجہ سليم، عبدالجبار 'شام'، مقبول ڀٽي، ابن الياس سوسرو، حيدر شاه، ناصر موريائي، حميد سنڌي، نسيم کرل، ظفر حسن، علي بابا، طارق اشرف، منير سنڌي، اقبال جتوئي، عبدالقادر جوڻيجو، مشتاق شورو، رشيد ڀٽي، ثريا ياسمين، زينت چنا، ثميره زرین، ماهتاب محبوب ۽ رشیده حجاب جا نالا قابل ذکر آهن.

هن دور ۾ سنڌي ڪهاڻي ڪمال تي پهتي آهي. هن دور جو افسانو اسان جي ادب جو يحد قيعتي سرمايو آهي. هن دور جي افسانن ۾ ڪڏهن زميندارن جي ظلم ته ڪڏهن سرمايداريءَ ۽ جاگيرداري نظام جي خلاف ڪات ڪهاڙا کنيا ويا آهن. ته ڪڏهن وري غريبن جي آهن ۽ دانھن جو نقشو چٽيو ويو آهي. هن دور جي افسانن ۽ افسانوي ادب ۾ سنڌي ماحول ۽ سنڌي زندگيءَ جي جهلڪ گهڻي قدر نظر ٿي اچي، جن جي مطالعي سان هن خطي جي اهم خصوصيت ۽ ان جي فطري سياسي، تاريخي، قومي، سماجي ۽ اقتصادي لاڙن جو پتو پوي ٿو. هن دور ۾ افسانن جا ڪيترائي مجموعا ڇپجي پڌرا ٿيا. انهن ۾ ”پشو پاشا“، ”ٺٽون آفت“، ”داستان غم“، ”ڪراچيءَ جون راتيون“، ”چور“، ”زندگيءَ جي راه تي“، ”تباھي“، ”گلبڏن“، ”ٻک ۽ پيڪاري“، ”سوکڙي“، ”آباڻو گهر“، ”عورت“، ”سيمي“، ”حسرت زده موت“، ”هڪ ندي ۾ ڪنارا“، ”ڪمر چور“، ”گل ۽ مڪڙيون“، ”ڪروڙي“، ”آب حيات“، ”شبنم شبنم ڪنول ڪنول“، ”چوڻيهون در“، ”دل جي دنيا“، ”رات جا نين“، ”پهرهون قدم“، ”ٻيو قدم“، ”جڏهن مان نه هوندس“.

”طوفان جي تمنا“، ”گيت آڇايل مورن جا“، ”چانديءَ جون تارون“، ”چنڊ جا تمنائي“، ”عبرت ڪده سنڌ“، ”گهڙي گهڙي هڪ گهاءَ“، ”اي درد هلي آءُ“، ”نئين سنڌ“، ”پرھ کان پهرين“ خاص مشهور آهن. هن دور ۾ ناول ۽ ناول بہ تمام گهڻا لکيا ويا ۽ ترجمو ڪيا ويا. انهن ۾ بہ سنڌي معاشري ۽ سنڌي سماج جي جھلڪ نظر اچي ٿي. انهن ۾ بہ سنڌي ماحول جو مطالعو ۽ سنڌي زندگيءَ جو عڪس نظر اچي ٿو. اهڙيءَ طرح ڪي ڊراما بہ لکيا ويا. انهن مان ڪن مکيه ناولن ۽ ڊرامن جا نالا هي آهن:

### ناول

نمبر	عنوان	ليکڪ
۰۱	ڪاروان زندگي	انجمر هالائي
۰۲	آواره	انور هالائي
۰۳	سانگهڙ	محمد عثمان ڏيپلائي
۰۴	آمڙ (ترجمو)	” ” ”
۰۵	زوال (ترجمو)	خادم قاضي
۰۶	سونهن جي ديوي (ترجمو)	” ” ”
۰۷	پيار (ترجمو)	” ” ”
۰۸	عذرا (ترجمو)	وليرام ولپ
۰۹	ڪلب ۽ گهر	منظور احمد عرساڻي
۰۱۰	مجاهد (ترجمو)	” ” ”
۰۱۱	عاشي (ترجمو)	فضل احمد بچائي
۰۱۲	سوريءَ آسنگار	عبدالجبار جوڻيجو
۰۱۳	درياء جي ڪپ تي	گل نصريو
۰۱۴	سورج شاخون ڪڍيون	محمد علي ڀٽي
۰۱۵	روشنيءَ جي تلاش	آغا سليم
۰۱۶	شڪستہ زندگي	بادام قاتوان
۰۱۷	شام و سحر	منصور ويراڳي

مير محمد نظاماڻي	عورت ۽ سماج (ناولٽ)	۰۱۸
قاضي فيض محمد	جنسار	۰۱۹
شيخ محمد حسين	بولي	۰۲۰
” ” ”	رائي	۰۲۱
سيد حافظ شاهه ’حافظ‘	سلطان بيگم	۰۲۲
غلام علي الانا	لاش	۰۲۳

## ڊراما

ليڪڪ	عنوان	نمبر
رسول بخش ’خمار‘	هاڃا ۽ پڙلاء	۰۱
چنا شبير ’ناز‘	سچا سچ پلنگ	۰۲
” ” ”	دولہ دريا خان	۰۳
” ” ”	وڻي رات وهائي	۰۴
” ” ”	دلين ديپ جلايا	۰۵
حبیب مرزا	مشڪيت (ترجمو)	۰۶
رشيد احمد لاشاري	شڪتلا	۰۷
ظهور انصاري	جڏهن جهونا ڳڙه جهرنندو	۰۸
رشيد پٽي	عاشق زهر پياڪ	۰۹
محمد اسماعيل عرساڻي	ڊزن ڊائيا لاگ	۰۱۰
” ” ”	بد نصيب ٿري	۰۱۱
محمد عثمان ٽيپلاڻي	شاهدي	۰۱۲
” ” ”	نجوسي	۰۱۳
” ” ”	واپيڙو	۰۱۴
محمد سومار شيخ	گهو گهو چوان	۰۱۵
حبیب بخاري	ڪلوپٽرا (ترجمو)	۰۱۶
علي بابا (ريڊيو)	رج جا راهي	۰۱۷
آغا سليم (ريڊيو)	گل چنو ڪرناڙ جو	۰۱۸
آمر جليل (ريڊيو)	دريا توتي دانهن	۰۱۹

علي بابا (ريڊيو)	تمو ٻن	۰۲۰
” ” ”	غازي صلاح الدين	۰۲۱
آغا سليم (ريڊيو)	گلن جهڙا گهاٽا	۰۲۲
رشيد صابر (ريڊيو)	نئين منزل	۰۲۳
ممتاز مرزا (ريڊيو)	آخري رات	۰۲۴
آغا سليم (سهڻي) اسٽيج	دودو چنيسر	۰۲۵
” ” ”	دولهم دريا خان	۰۲۶
الله پڄايو لغاري	گونگي زال (ترجمو)	۰۲۷
” ” ”	سونهن ۽ سوداء	۰۲۸
منظور تقوي	هو	۰۲۹
” ” ”	پوت	۰۳۰

هن نئين دور ۾، سنڌي مختصر افساني کي وڌڻ ۽ ويجهڻ جو خاص طور وجهه مليو آهي. ڇاڪاڻ ته ورهاڱي کان پوءِ ملڪ جي معائن ۽ مسئلن ۾ گهڻي تبديلي آئي آهي. ماڻهن جي سمجهه ۽ فهم نئون رخ اختيار ڪيو آهي، ۽ ڪيترائي سماجي ۽ معاشرتي مسئلا سوچ جو موضوع بنيل آهن. ڪيتريون ئي پرائيڊون رسمن، جيڪي ناسور جهڙو روڳ بنجي چڪيون هيون، سي ختم ٿي رهيون آهن، ۽ زماني جون نئين تقاضائون آسري رهيون آهن. سنڌي اديب به زندگيءَ جي نون قدرن مان واقف ٿي رهيا آهن. اها حقيقت قابل قبول آهي ته افسانہ نگار اديبن، ٻين صنفن جي اديبن سان گڏ، پنهنجي قلم جي قوت ذريعي، سنڌ جي عوام ۾ ڪافي حد تائين ذهني انقلاب ۽ جاڳرتا آندي آهي.

افساني جي صنف، آزاديءَ کان پوءِ گهڻي مقبوليت حاصل ڪئي آهي. عوام جي سهڪار توڙي قدرشناسيءَ ڪري، ڪيترن ئي افسانہ نگارن پنهنجا نوان تجربا شروع ڪيا آهن، ۽ نئين راهون پڻ تلاش ڪيون اٿن، جن ۾ هو گهڻي قدر ڪامياب ٿيا آهن. هن دور جو سنڌي افسانو يورپ جي هر سڌريل زبان جي افساني سان همسري ڪري سگهي ٿو. حاصل مقصد ته هن دور جي ادب ۾ ڪڏهن زميندارن جي ظلم خلاف ته ڪڏهن سرمائيداري ۽ جاگيرداري نظام جي خلاف ڪات ڪهاڙا

ڪنيا ويا آهن، ته ڪڏهن وري غريبن جي آهن ۽ دانهن جو نقشو چٽيو ويو آهي. وڏي ڳالهه هيءُ آهي ته هن دؤر جي ادب ۾ سنڌي ماحول ۽ سنڌي زندگيءَ جي جهلڪ، گهڻي قدر نظر اچي ٿي، جنهن جي مطالعي سان هن علائقي جي اهم فطري خصوصيت ۽ ان جي سياسي، تاريخي، قومي، سماجي ۽ اقتصادي لاڙن جو پتو پوي ٿو.

موجوده دؤر جي ماحول ۽ ترقي پسند ادب جو ڪيترين خواتين ليکڪن تي به اثر پيو آهي. اهڙن پيئرن ۾ بيگم زينت چنا، شمس صديقي، ثريا ياسمين، ثميره زرين، ڊاڪٽر رشيدة حجاب، رشيدة بلوچ، جمیلا نرگس، ماهتاب محبوب، سحر اسداد، تنوير جوڻيجو، درشهور سيد، فهميده ميمڻ، ثريا سنڌي، شبنم موتي ۽ قمر واحد جا نالا ذڪر جي لائق آهن. انهن خاص طرح پنهنجين ڪهاڻين ۽ افسانن ۾ عورتن جون گهرجون، تڪليفون، سماج ۾ عورت جي حيثيت ۽ عورت جي گهرو مسئلن ۽ اخلاقي پهلون تي ڪافي ڪجهه لکيو آهي.

افسانوي ادب کان سواءِ هن جديد دؤر ۾ سنڌي ٻوليءَ جي نثر واري حصي ۾ جديد تحقيق جي اصولن موجب تمام سٺا مقالا به لکيا ويا آهن، ۽ ناياب ڪتاب ايڊٽ ڪيا ويا آهن. جن جا مقالا سنڌي زبان کي معياري زبانن جي صف ۾ بيهارين ٿا. پرائن ۽ تجربيڪار محققن ۾ پير حسام الدين راشديءَ جو نالو سڀني ۾ پهرين وٺي سگهجي ٿو. پير صاحب مقالن کانسواءِ ”مڪلي نام“ ۽ ”تحفة الڪرام“ جهڙن ناياب ڪتابن تي نئين سر نظر وجهي، فارسي ۽ عربيءَ جا ڌار ڌار ڪتاب ڏسي، انهن ۾ سنڌ جي تاريخ جي شوقينن کي ايترو ته مواد ڏنو آهي، جو سنڌ وارا سندس هميشه ٿورائتا رهندا. پير صاحب هنن ڪتابن جي روشنيءَ ۾ سنڌ جي قومي ۽ سياسي تاريخ کي نئين رنگ ۾ پيش ڪيو آهي. اهي ڪتاب پڙهڻ تي مدار رکن ٿا.

ديني ادب جي سلسلي ۾ مولانا غلام مصطفيٰ قاسمي صاحب جا مقالا اعليٰ معيار وارا آهن. ”اٺين زندگي“ ۽ سماهي ”الرحيم“ رسالي ۾ سندس لکيل مقالا سنڌي ادب جي هن حصي جي هڪ لائاني تاريخ آهن. مضمون نگاريءَ ۾ الحاج پروفيسر سيد غلام مصطفيٰ شاه سنڌي ادب

## سنڌي نثر جي تاريخ

کي نئون موڙ ڏنو آهي، سندس مضمون ”استاد“، ”ڪتاب“ ۽ ”عروج و زوال“ ۽ آسیدن ڀريا بادل“ بهترين مضمونن جا نمونا آهن.

لوڪ ادب جي سلسلي ۾ ڊاڪٽر نبي بخش خان بلوچ جون خدمتون به وسارڻ جهڙيون نه آهن. هن حصي ۾ ڊاڪٽر صاحب سنڌي لوڪ ادب ۽ لوڪ گيتن جي اهميت کان سنڌ وارن کي واقف ڪيو آهي. هر ڪتاب جي منڍ ۾ لکيل مهاڳ اعلى معيار وارو آهي. هن ڏس ۾ مناظر، مولود، لوڪ ڪهاڻيون، ڳيچ، لوڪ گيت، ڍولا مارو، ليلا چنيسر، جي مهاڳ ۾ ڊاڪٽر صاحب جي وسيع مطالعي جو ثبوت ملي ٿو.

اهڙيءَ طرح لطف الله بدوي مرحوم جا مقالا، احسان احمد بدويءَ مرحوم جا مقالا، مولانا غلام محمد گراميءَ جا مقالا، ڊاڪٽر تنوير عباسيءَ جا مقالا، سراج جا مقالا، محرم خان جا مقالا، عبدالجبار جوڻيجي جا مقالا، مير حاجي محمد بخش ٽالپر جا مقالا، حاجي شير محمد نظاماڻيءَ جا مقالا، ڊاڪٽر عبدالمجيد سنڌيءَ جا مقالا، ڊاڪٽر عبدالڪريم سنديلي جا مقالا، حامد علي خانائيءَ جا مقالا، شمس الدين عرساڻيءَ جا مقالا، ڊاڪٽر محمد ابراهيم خليل جا مقالا، سرزا اجمل بيگ جا مقالا ۽ الهداد پوهيءَ جا مقالا هن دور جا معياري مقالا آهن.

## (۵) سنڌي نثر جا سرچشما

ورهاڱي کان پوءِ آهستي آهستي، ڪيترائي اشاعتي ادارا وجود ۾ آيا آهن، جيڪي نثر جي مختلف شاخن ۾ مسلسل اضافو آڻي رهيا آهن، انهن ۾ ڪي سرڪاري يا نيم سرڪاري ادارا آهن، ۽ باقي گهڻو ڪري انفرادي ڪوششن سان يا خانگي ادبي جماعتن جي سهاري سان ڪم ڪري رهيا آهن. ڪيترائي سٺا ادارا جيڪي ورهاڱي کان پوءِ جلد وجود ۾ آيا، انهن مان ڪي ادارا اڃا به خدمت ڪري رهيا آهن ۽ ڪي ختم ٿي ويا آهن. اڳئين توڙي هاڻوڪن مڙني ادارن جو تفصيل تمام طويل ٿيندو، تنهن ڪري مکيه مکيه ادارن جو مختصر احوال ڏجي ٿو:

## (الف) سنڌي ادبي بورڊ:

سنڌي زبان جو هيءَ سڀ کان وڏو علمي، ادبي ۽ ثقافتي ادارو آهي، جيڪو پاڪستان ٿيڻ کان اڳ، تڏهوڪيءَ سنڌ سرڪار جي سرپرستيءَ سان برپا ٿيو، پر ان جي اشاعتي پروگرام ورهاڱي کان پوءِ ۱۹۵۴-۱۹۵۵ع کان وٺي عمل ۾ آيو. اهڙيءَ طرح گذريل سالن اندر هي عظيم ادارو ٽن سون کان وڌيڪ تعداد ۾ چونڊ ڪتاب شايع ڪري چڪو آهي. ورهاڱي کان اڳ، ”سنڌي ساهت مرڪزي صلاحڪار بورڊ“ جي نالي سان هن اداري پاران ماهوار رسالو ”بهران“ شايع ٿيندو هو، جيڪو ’بورڊ‘ جي ٽئين دور ۾، ۱۹۵۵ع کان وٺي، هر ٽين ٽئين مهيني شايع ٿيندو رهي ٿو. پهرئين دور ۾، مرحوم عثمان علي انصاري بورڊ جو سيڪريٽري هو، ۽ ٻين مکيه ڪم ڪندڙن ۾ سرگواسي لالچند اسرڏنومل، مرحوم مولوي دين محمد ’وفائي‘، مرحوم دائودپوٽو صاحب، مرحوم نبيد ميران محمد شاهه ۽ پروفيسر هرومل سڌارنگائي هئا. ان وقت هيٺيان ڪتاب پڻ شايع ٿيا: (۱) طلسم، (۲) ابيات مسڪين، (۳) سير ڪوهستان، (۴) بدنصيب ٿري، (۵) ادبي انتخاب، (۶) شاهه جي ورسي ۽ (۷) محمد رسول الله. ۱۹۴۷ع ۾، ورهاڱي کان پوءِ ڪن مکيه هندو ڪارڪنن جي لڏي وڃڻ سان، بورڊ عملي طرح ڪجهه وقت لاءِ ختم ٿي ويو. پر جلدئي ۱۹۵۱ع ۾، پاڪستان سرڪار جي مالي مدد سان، اهو ادارو نئين سر ”سنڌي ادبي بورڊ“ جي نالي سان ڪم ڪرڻ لڳو.

سنڌي ادبي بورڊ وٽ، سنڌي ادب ۽ زبان جي سلسلي ۾، ڪيتريون جامع رٿائون آهن، جن تي درجي بدرجي باضابطي عمل ڪيو پيو وڃي. انهن مان سنڌ جي مڪمل تاريخ، سنڌي لوڪ ادب، سنڌي ٻوليءَ جي جامع لغات ۽ شاهه جي ڪلام جي تحقيق جون رٿائون مکيه آهن. انهيءَ سلسلي ۾، سمورين رٿائن هيٺ، مختلف مرحلن تي ڪم ٿي چڪو آهي. تاريخ تي به انگريزي ۽ به اردوءَ ۾ ڪتاب شايع ٿي چڪا آهن، جن مان به سنڌيءَ ۾ آندا ويا آهن ۽ باقي ٻيا به سنڌيءَ ۾ آندا ويندا. تاريخ جي رٿا هيٺ، سمورا ڪتاب، سنڌيءَ سان گڏ، انگريزي ۽ اردوءَ ۾ پڻ شايع ڪرڻا آهن. سنڌ تي فارسي زبان ۾

لکيل تاريخون مڪلي ناس، تحفة الڪرام، تاريخ معصومي، چچ ناسو، ترخانہ ناسو ۽ ٻيا ڇپجي چڪا آهن. لوڪ ادب جي جملي ڇاليهن جلدن مان، هن وقت ۳۷ کن ڪتاب ڇپجي پڌرا ٿي چڪا آهن ۽ باقي ڇهائيءَ هيٺ آهن. اهڙيءَ ريت، شام جي ڪلام جو هڪ نسخو سنڌيءَ ۾ ۽ انتخاب انگريزيءَ ۾ ڇپايا ويا آهن. ادبي بورڊ گهڻو ڪري سنڌيءَ جي سمورن بنيادي شاعرن جو ڪلام شايع ڪري چڪو آهي. جيتري قدر نثر جو تعلق آهي، خالص علمي ۽ تاريخي تصنيفن کان سواءِ افساني، ناٽڪ، ناول ۽ ٻين مختلف صنفن ۾ بورڊ ڪيترائي قيمتي، ضخيم ۽ مفيد ڪتاب، اصولڪا توڙي ترجمو ليل، شايع ڪري چڪو آهي. بورڊ جي ڇپايل ڪتابن سنڌي نثر ۾ تمام گهڻو اضافو ڪيو آهي ۽ سنڌي عبارت ۾ ڪافي وسعت آئي آهي. بورڊ جي رسالي ”مهراڻ“ به انهيءَ سلسلي ۾ گهڻو ڪم ڪيو آهي.

### (ب) انسٽيٽيوٽ آف سنڌالاجي:

هيءَ علمي ادارو، سنڌ يونيورسٽيءَ جي نگرانيءَ هيٺ، ۱۹۶۳ع ۾ قائم ٿيو. پهرين ان جو نالو ”سنڌي اڪيڊمي“ رکيو ويو هو، پر ۱۹۶۶ع ۾ ان جي پروگرامن ۾ وسعت آئي، ان کي ”انسٽيٽيوٽ آف سنڌالاجي“ جو نالو ڏنو ويو.

هن اداري جون رٿائون هاڻ عملي صورت ۾ نروار ٿي رهيون آهن، علمي ۽ ثقافتي لحاظ کان، سنڌي ادبي بورڊ کي ڇڏيندي، هي سڀ کان اهم ۽ خاص ادارو آهي، جنهن جي پروگرامن جو دائرو بيحد وسيع آهي. مختصر طرح هن انسٽيٽيوٽ جا ڪم هن ريت آهن:

(۱) سنڌي ٻوليءَ ۾ لکيل، سنڌ جي علم ادب، تاريخ ۽ تمدن سان تعلق رکندڙ، هر قسم جا ڪتاب، ڇپيل توڙي قلمي، گڏ ڪرڻ. انهيءَ سلسلي ۾ هن اداري ۾ هڪ وڏي لئبرري قائم ڪئي ويئي آهي. انهن ۾ مختلف صنفن، موضوعن ۽ زبانن جا ڪتاب شامل آهن.

(۲) هڪ مرڪزي ثقافتي ميوزيم قائم ڪيو ويندو، جنهن ۾ سنڌ جا ڇپيل ان ڇپيل نقشا، اڻ لپ ڪتابن جا عڪس ۽ مائڪرو فلمون، هر ميدان جي ڏيهل توڙي موجود اهم شخصيتن جون تصويرون رکيون

وينديون. هن حصي ۾ سنڌ جا مختلف لباس، رهڻي ڪهڻيءَ جو سامان وغيره گڏ ڪيو ويندو. هن حصي ۾ آواز جي لائبرري به قائم ڪئي ويئي آهي، جنهن ۾ بزرگن جي آواز جا رڪارڊ، سنڌي راڳ ۽ سنڌي راڳيندڙن توڙي سازن ۽ سازيندڙن جا يادگار رڪارڊ، سنڌي لباس، ڀرت، اوزارن، ٿانون، گهرو هنرن ۽ ٻين مڙني ثقافتي اهميتن جون مثالي شيون موجود رکيون وينديون.

(۳) تصنيف ۽ ترجمو ڪيل ڪتابن جو اشاعتي سلسلو جاري رکڻ:- هن پروگرام ۾ قديم تاريخي ماخذن، اهم علمي تحقيقي تصنيفن سان گڏ، جديد ادب جي اشاعت به شامل آهي. هيستائين هن اداري طرفان ۳ ڪتاب ڇپايا ويا آهن.

(۴) ڪتابي نمائشون، ادبي ڪانفرنسون، راڳ جون محفلون، ڊراما ۽ ٻيا ثقافتي ميڙ ڪرڻ.

مٿين ڳالهين کي ڏسندي، چئي سگهجي ٿو ته جيڪڏهن رٿيل پروگرام کي، سليقي سان عمل ۾ آندو ويو ته هيءَ انسٽيٽيوٽ، لاشڪ ته سنڌي ٻوليءَ ۽ ثقافت جو مرڪزي نشان بنجي ويندو.

### (ب) نشاءِ ولي الله اڪيڊمي، حيدرآباد:-

هي ادارو وسيع پيماني تي اشاعتي پروگرام رکي ٿو، ۽ امام الهندي، شام ولي الله رحم جي تعليمات تي علمي ۽ تحقيقي ڪم ڪرڻ سندس مقصد آهي. انهيءَ سلسلي ۾، سنڌي توڙي انگريزي ۽ اردوءَ ۾ ڪتاب شايع ڪرڻ جو سلسلو شروع ڪيو ويو آهي. سنڌي ۾ هن اداري طرفان ۱۹۶۶ع کان ”الرحيم“ نالي سماجي رسالو جاري ڪيو ويو آهي، هن اداري سنڌي زبان ۾ ڪافي ڪتاب ميدان ۾ آندا آهن.

### (پ) پاڪستان سرڪار جو اشاعتي ڪاتو:-

سرڪار جي هن اشاعتي شعبي طرفان سڀني پاڪستانين ٻولين ۾ رسالا جاري ڪيل آهن ۽ انهن جو ادبي مواد ڪتابي صورت ۾ به شايع ڪيو وڃي ٿو. سنڌيءَ ۾ ماهوار رسالو ”نئين زندگيءَ“ آڪٽومبر ۱۹۴۸ع کان شايع ٿي رهيو آهي ۽ ڪجهه سالن کان هن رسالي جو چونڊ مواد ڪتابي صورت ۾ پيش ڪيو وڃي ٿو. انهيءَ سلسلي ۾ (i) مهراڻ جون

سُجُون، (ii) مھراڻ جا موتي، (iii) مھراڻ جا ماڻڪ، (iv) مھراڻ جون ڀوليون، (v) شاعرن جو سرتاج، (vi) سچل مرست، (vii) پوٽر پري آڪاس، (viii) سنڌي افسانا هيستائين شايع ٿي چڪا آهن.

### (ت) سنڌي ادبي سوسائٽي، ڪراچي:-

ڊاڪٽر دائود پوٽي مرحوم جي سمي سان هي ادارو ۱۹۵۱ع ۾ برپا ٿيو. ڊاڪٽر صاحب ”گل خندان“ ۽ ”ڪلام گرهوڙي“ هن سوسائٽيءَ طرفان ڇپائي شايع ڪيا. ڪانئس پوءِ مرحوم سيد ميران محمد شاه هن سوسائٽيءَ جو روح روان هو ۽ ان وقت ڊاڪٽر صاحب مرحوم جي خود نوشت سوانح عمري، ”منهنجي آتم ڪهاڻي“ شايع ڪئي ويئي. هن وقت بيگم خديجه دائودپوٽه ان جي نگران آهي، جنهن سوسائٽيءَ طرفان عورتن جو ماهوار رسالو ”ادبون“ ۱۹۶۶ع کان جاري ڪيو آهي، ۽ ڪاميابيءَ سان هلائي رهي آهي.

### (ث) جمعيت الشعراء سنڌ:-

سنڌي شاعرن جي هيءَ جهوني جماعت آهي، جنهن ڪنهن وقت ۾ چڱي علمي خدمت ڪئي ۽ ڪي قابل قدر تصنيفون به شايع ڪيون. پر جلد ئي ان جو اشاعتي سلسلو ختم ٿي ويو. ”رهنماءُ شاعري“ ٽي ڀاڱا ۽ ”بلبل سنڌ“ هن اداري جا اهم ڪتاب آهن.

### (ت) مھراڻ پبلشنگ ڪمپني:-

هن اداري ۾ جي بزرگ اديب ۽ اهل قلم مولانا دين محمد ’وفائي‘ جو ڪتاب ”لطف اللطف“ شايع ڪيو، جو شاه لطيف تي هڪ اهم تصنيف آهي. شيخ عبدالمجيد سنڌي صاحب هن اداري جو روح روان هو. هن وقت اهو ڪتاب ٻيهر ڪراچيءَ مان ”وفائي پبليڪشن“ پاران ڇپائي شايع ڪيو ويو آهي.

### (ث) انجمن علم و ادب، هالا:-

جناب مخدوم محمد زمان ”طالب الموليٰ“ جي سرپرستيءَ ۾ هن اداري طرفان اڳي ماهوار ”فردوس“ رسالو نڪرندڙ هو، جنهن نمايان ادبي خدمت سرانجام ڏني. هن وقت اهو ادارو ختم ٿي چڪو آهي.

## (ث) سنڌي سڌار سوسائٽي، لاڙڪاڻو:-

هن جماعت ٻارن ”اديب سنڌ“ رسالو نڪرندو هو. جنهن ۾ ادب ۽ فن بابت معلوماتي ۽ تنقيدي مضمون ۽ مقالا شايع ٿيندا هئا. هن وقت اهو ادارو ختم ٿي ويو آهي.

## (پ) سنڌي ادبي سنگت:-

سنڌيءَ جي جديد ادبي شاعرن ۽ اديبن جي هن تنظيم جي مختلف شورن ۾ قائم ڪيل شاخن طرفان، وقت بوقت ڪتابي سلسلا هلايا وڃن ٿا. ڪراچي، سکر، جهول، نوابشاهه وغيره شاخن ڪجهه ڪتاب ڇپائي شايع ڪيا آهن.

## (ج) اداره آواز ادب، حيدرآباد:-

هي خالص اشاعتي ادارو هو. هن اداري نثر جي مختلف صنفن ۾ ڪافي ڪتاب ڇپايا. هاڻ هي ادارو بند ٿي چڪو آهي.

## (ج) اداره ادب نو، حيدرآباد:-

هي به هڪ خاص اشاعتي ادارو آهي، جنهن افسانن جا ڪجهه مجموعا شايع ڪيا آهن.

## (ج) جيلاني پبليڪيشنس، بدين:-

هن اداري جو پهرين ”لطيف پبليڪيشن“ نالو هو. هن اداري ڪافي ڪتاب ڇپايا آهن. ”بدين پبليڪيشن“ ۽ ”ساگر پبليڪيشن“ جي نالي سان ڪجهه ڪتاب ڇپايا، ۽ پوءِ ”جيلاني پبليڪيشن“ جي نالي ۾ ڪم ڪرڻ لڳو. هن اداري افسانن جا به مجموعا ڇپايا آهن. ”تيرو ۽ اجالو“ ۽ ”تنهنجون ڳالهيون سچن“. هن اداري ڇاپهارو ڪتاب ڇپايا آهن.

## (ج) سنڌي ڊراما پبليڪيشن، حيدرآباد:-

هي ادارو صرف سنڌي ڊرامن جي اشاعت جو مقصد رکي ٿو. ۽ هيستائين پنج ڊراما ڪتابي صورت ۾ شايع ڪري چڪو آهي.

## (چ) سنڌي ادب گهر، ڪراچي:-

هن اداري طرفان پروفيسر نارائنداس ميوارام ڀٽائي صاحب جو مشهور ناول، ”غريبن جو ورثو“ ۽ انگريزيءَ ۾ هالڪين صاحب جي

”وائيت پرافيت“ جو سنڌي ترجمو هيرانند سوپراج ميرچندائي صاحب ”انصاف“ جي نالي سان ڪيل، ڇپايا ويا آهن.

### (ح) ادارہ انسانيت حيدرآباد:-

هي ادارو ڏيپلائي صاحب قائم ڪيو. هن اداري ”پيغام لطيف“، ”ڏکڻ مان ٿوسج آڀري“، ”چار داڻا“، ”ڪنول ڪلي“، ”راحت پري پري زندگي چمڪندڙ زندگي“، ”هاريءَ جي سجاڳي“ ۽ ٻيا ڪتاب ڇپائي ظاهر ڪيا.

### (خ) اسلاميه دارالاشاعت حيدرآباد:-

هي ادارو به ڏيپلائي صاحب قائم ڪيو. هن اداري طرفان ”انور پاشا“، ”۱۸۵۷ع“، ”جواني گڏي“، ”ڊاڪٽر“ (ناٽڪ)، ”ڏڪار“ (ناٽڪ) ۽ ٻيا ڪتاب ڇپايا ويا.

### (د) زندگي پبليڪيشن، حيدرآباد:-

هن اداري طرفان ماهوار ”روح رهاڻ“ رسالو نڪرندو هو ۽ جديد افسانن جا ٻه مجموعا، ”پشو پاشا“ ۽ ”آب حيات“ ۽ ٻه ناول، ”راتيون جاگڻ جي“ ۽ ”آداس واديون“ به شايع ٿيا. هي ادارو پوءِ بند ٿي ويو.

### (ڌ) ادبيات پبليڪيشن، حيدرآباد:-

هي ادارو هاڻ ختم ٿي چڪو آهي ۽ ان جو پهريون ڪتاب مشهور فرينچ اديب، البير ڪاميو، جي ناول ”فال“ جو سنڌي ترجمو ”زوال“ جي نالي سان شايع ٿيو آهي.

### (ڏ) ادارہ سنڌي ادب، گنڊو محمد خان:-

هن اداري گهڻي خدمت ڪئي ۽ ڪافي تعداد ۾ اصولوڪا ۽ ترجمو ڪيل ڪتاب شايع ڪيا.

### (ڊ) سنڌي زبان پبليڪيشن، حيدرآباد:-

هي ادارو لسانيات جي شاخ ۾ پنهنجو پهريون ڪتاب، ”سنڌي صورتخطي“ شايع ڪري چڪو آهي ۽ سندس ٻي اشاعت هيءُ ڪتاب ”سنڌي نثر جي تاريخ“ آهي، ۽ ٽين اشاعت ”ادبي اوسر“ آهن.

### (ڙ) اسماعيل ائسوسيئيشن، ڪراچي، پاڪستان:-

هيءُ اسماعيلي ترقي جي تنظيم آهي، جنهن جي طرفان امام الزمان

ڇا پاڪ ارشاد سنڌيءَ ۾ ماهوار ”فرمانِ بليڻ“ جي عنوان سان شايع ٿيندا آهن. ۽ ڪيترائي مذهبي ڪتاب به ڇپايا ويا آهن. اداري طرفان اسماعيلي عقيدې جي اڻڄاتلن امامن سر سلطان محمد شاه آغا خان ٽئين جي ”خودنوشت سوانح عمري“ ۽ ”تاريخِ امامت“ مڪيه ڪتاب شايع ڪيل آهن. اهڙا ڏهاڪو کن ڪتاب هن اداري ڇپايا آهن.

### (ذ) انجمنِ اماميه، سنڌ، حيدرآباد:-

هيءَ اثناعشري شيعه فرقي جي تنظيم آهي، جنهن جي طرفان هفتيوار اخبار ”هنجي“ نڪرندڙ آهي. ۽ مذهبي ڪتاب پڻ شايع ڪيا وڃن ٿا. (ر) حبيب پبليڪيشن، سڪو:-

هيءَ ادارو ۱۹۴۸ع کان ۱۹۵۵ع تائين، ۽ اڍائي سال هلي، ختم ٿي ويو. پر ان وچ ۾ ڪي چڱا ڪتاب شايع ڪري سگهيو. جهڙوڪ: شيخ اياز جا افسانا، شيخ اياز جا نظريه وغيره. (ڙ) سنڌ ليڪسٽ بڪ بورڊ:-

هي ادارو تازو قائم ٿيو آهي. هن وقت تائين هن اداري ٽن سو کان مٿي نصابي ڪتاب ڇپايا آهن.

### (ز) شاهه لطيف ثقافتي مرڪز:-

هيءَ ادارو لطيف سائينءَ جي سوانح ۽ ڪلام جي سلسلي ۾ ڪتاب ڇپائيندو رهيو آهي. هن اداري طرفان پندرهن کن ڪتاب ڇپايا ويا آهن. (س) زيب ادبي مرڪز:-

هن اداري طرفان اڄ تائين ويهارو ڪتاب شايع ٿي چڪا آهن. ڪجهه جا نالا هي آهن. پڙاڏو سوئي سنڌ، پهلين جا ٻول، لاڙ جي لغت، سنڌي ٻوليءَ جو بنياد، خواب لاس، ادب ۽ تنقيد، وچون وسڻ آڻيون، ستر ڏهر، عبرت ڪده، پتر تي ليڪو، ماڻو جي ملڪ ۾، غريبن جو ورثو، لڪانامڪس ڀارت پهريون ۽ ٻيو.

مٿين ادارن کان علاوه سنڌي رائيزز ڪوآپريٽو سوسائٽي، عباسي ڪتب خانو، سنڌ سائنس سوسائٽي، سنڌي اڪيڊميءَ طرفان وڏي خدمت ڪئي ويئي آهي. اهڙيءَ طرح ڪيترائي ڪتاب انفرادي طرح شايع ٿيا آهن، جيڪي معيار توڙي تعداد جي لحاظ کان ڪافي اهميت وارا آهن.

مثال طور ڊاڪٽر نبي بخش خان بلوچ جو ڪتاب ”سنڌي ٻوليءَ جي مختصر تاريخ“، شيخ اياز جو ڪتاب ”جي ڪاڪ ڪڪوريا ڪاڙهي“، اياز قادريءَ جي السانن جو مجموعو ”بلو دادا“ وغيره.

مختلف شهرن ۾ ڪتابن جو ڪاروبار ڪندڙ وڏا ناشر به، تجارتي نوعيت جي تصنيفن سان گڏ، ادبي مواد جا ڪتاب به شايع ڪري رهيا آهن. انهن ۾ حيدرآباد جا آر. ايڇ. احمد برادر، آر. امير. فتح برادر، دين دنيا بڪ ڊپو، آزاد بڪ ڊپو، ايجوڪيشنل بڪ ڊپو، زيب ادبي مرڪز، سنڌي اڪيڊمي وغيره، مکيه ڪاروباري ادارا آهن.

گهڻو ڪري سڀني شهرن جي ڪاليجن ۾ ۽ سنڌ يونيورسٽيءَ جي سنڌي شعبي ۾، سنڌي ادبي مجلسون يا سوسائٽيون قائم ڪيل آهن، جن مان ڪي پنهنجون ساليانيون مخزنون ته ڪي ڪتاب شايع ڪن ٿيون. سنڌي ڪتابن جي اشاعت جي سلسلي ۾ سرڪاري، نيم سرڪاري، جماعتي توڙي انفرادي ڪوششن سان جيڪو ذخيره موجود ٿي چڪو آهي، يا ٿي رهيو آهي، تنهن جو تفصيل بهرحال تمام طويل آهي، ۽ مٿي رکو مختصر نموني چند نالا ڳڻايا ويا آهن، جن سان اندازو لڳائي سگهجي ٿو ته سنڌي ادب جي ميدان ۾ خاطرخواه اضافو اچي رهيو آهي. شعر کان علاوه انساني، ناول، ناٽڪ، تنقيد، تاريخ، لسانيات، لوڪ ادب ۽ ٻين اڪيچار صنفن ۽ موضوعن ۾ سنڌي نثر جو ذخيره ڏينهن ڏينهن وڌندو رهي ٿو.

## (۶) سنڌي نثر جون خصوصيتون؛

نثر ۽ نظم ۾ لفظي بيهڪ، مضمون ۽ اصليت جي لحاظ کان بنيادي فرق آهي. شعر ۾ موزونيت سان گڏ، آهي خيال ۽ جذبا ظاهر ڪري سگهجن ٿا، جي پنهنجي سونهن، ترنم ۽ پيساختگيءَ جي ڪري، پڙهندڙ ۽ ٻڌندڙ جي جذبن کي متاثر ڪن ٿا. ان جي مکيه خاصيت آهي نازڪ خيالي ۽ جذبي جي آڻل، جيڪا تمام اختصار سان لفظن ۾ ادا ٿئي ٿي. ان جي ڀيٽ ۾ نثر ۾ بيان ۽ تفصيل جي گنجائش ٿئي ٿي، جنهن ڪري ان ۾ شعر جو وزن ٿو پيدا ٿئي. تنهن هوندي به نثر ۾

خيال جي بلندي ۽ عبارت جي رنگيني ان حد تائين پيدا ٿي سگهي ٿي جو اها انساني جذبي کي شعر وانگي ئي متاثر ڪري ٿي، ۽ اهڙي نثر جون حدون شعر سان وڃيو ملن. اهڙيءَ حالت ۾ وزن جي خصوصيت کان سواءِ، نثر ۽ نظم جو ڪوبه فرق نٿو نظر اچي. نثر جي اها اعلى اڀاقت آهي، جتي اڄڪلهه ان جي ارتقا اچي پئي آهي. ان قسم جي ادبي نثر کان علاوه، نثر جا ڪيترائي ڪشادا ميدان آهن، ۽ مختلف ضرورتن جي بنياد تي، عبارت آرائيءَ جا مختلف اسلوب قائم ٿي ويا آهن. نظم جي مقابلي ۾، نثر انهيءَ ڪري به آسان آهي، جو نظم ۾ عروض يا چند جي قاعدن جي پابندي ڪرڻي پوي ٿي، پر نثر ۾ اها پابندي ڪانهي، جنهن ڪري معمولي استعداد وارو به نثر ۾ آسانيءَ سان دلي مفهوم ادا ڪري سگهي ٿو. هيءَ هڪ مڃيل حقيقت آهي ته ڪنهن به ٻوليءَ جي علمي ۽ ادبي سرمايي جو اندازو، ان ٻوليءَ جي نثر ۾ لکيل ڪتابن جي موجودات مان لڳايو ويندو آهي. دنيا ۾ انيڪ علم آهن، ۽ انهن جي مڪمل ڄاڻ لاءِ شعر وارو اختصار نه، بلڪ نثر وارو تفصيل درڪار آهي. عام ڳالهين کي چٽيءَ طرح بيان ڪرڻ ۽ سمجهائڻ، ۽ عقل جي مدد سان حياتيءَ جي مختلف پاسن کي ڄاڻڻ لاءِ نثر ئي زياده ڪارگر آهي. لکنڊڙ پنهنجي مشاهدي ۽ مطالعي جو ڀرپور ۽ مدلل عڪس، پڙهندڙن جي دماغ تي نثر جي وسيلي ئي آچلي ٿو سگهي.

ڪنهن به زبان جي نثر جي خصوصيتن جي بيان کان اڳ، ان زبان جي خصوصيتن کي ڄاڻڻ گهرجي ته آيا اهڙي قسم جو نثر پيدا ڪندڙ زبان اهڙيون خصوصيتون ٻڌن ۾ رکي ٿي يا نه؟ ڪنهن به قوم يا ملڪ جي علم ادب، ان جي خوين ۽ ڪمالت جي معلوم ڪرڻ جو وسيلو ٻولي ئي آهي. انهيءَ سبب کان، اول ڏسڻ گهرجي ته سنڌي زبان انهن خصوصيتن جي مالڪ آهي يا نه، جن جي بنا تي ان کي به هڪ ادبي زبان شمار ڪري سگهجي.

انهيءَ سوال جي جواب لاءِ حڪيم فتح محمد سيوهاڻيءَ جو دليل ڪافي وزندار آهي، جنهن ۾ پاڻ ڄاڻايو اٿس:

”سنڌي هڪ سهڻي، سندر ۽ سلوڻي ٻولي آهي. منجهس هڪ

معنى لاءِ گهڻا لفظ ۽ هڪ لفظ جون گهڻيون معنائون موجود آهن. منجهس جذبن جي اظهار جا اسباب ۽ اوزار به ڇڻا چوڪا ٿين ٿا. سنڌي صلح ڪل، صلح پسند، ملنسار ۽ هر دلچسپ زبان آهي. هن آسپاس ۽ آڙي پاڙي سان هميشه چڱو رهايو آهي ۽ سهڻو سلوڪ رکيو آهي. منجهس عربي، فارسي ۽ پيشمار ترڪي لفظ ڀريل آهن، جي اصل سڃاڻڻ ۾ ئي ٿڌا اچن ته اهي ڪي ڌاريا لفظ آهن.

”سنڌي ڪافي ڪشادي زبان آهي. هوءَ هر ڪنهن علم جي ترجمي لاءِ تيار آهي. هن ۾ علمي، فلسفي، منطقي، حڪمتي، ڪيميائي ۽ سائنسي اصطلاح موجود ٿي سگهن ٿا. حاصل مطلب ته سنڌي هڪ ڪشادي ۽ ادبي زبان آهي. انهيءَ ڪري سنڌي زبان ۾ لکيل نثر به خوين کان خالي نه هوندو. غم، محوشي، جوش ۽ ڪاوڙ واريءَ حالت ۾ اهڙوئي مضمون ڪم آيل هوندو، جنهن ڪوبه غير سوزون لفظ استعمال ٿيل نه هوندو. جنگ جي بيان ۾، جنگ سان لاڳاپو رکندڙ ڳالهين جو ذڪر هوندو ۽ بهادريءَ واري انداز ۾ هوندو. تاريخي مضمون جي حالت ۾ ٻوليءَ کان تاريخي انداز بيان وارو ڪم ورتو ويو هوندو ۽ نه شاعرانہ انداز ۾ تاريخ جو دستار ڪبو. سياسي مضمون جي حالت ۾، سنجيده ۽ مدبرانه طرز تحرير هوندي ۽ نه ظريفيانه انداز“ (۱).

سنڌي نثر انهن سڀني خوين کان، جيڪي مٿي بيان ڪيون ويون آهن، خالي نه آهي. سلسل لفظ، جيڪي نثر جي مضمون کي زور ٿا وٺائن، ۽ اصطلاح، بهانگا، چوڻيون، تشبيهون، استعارا، ڪناها، خيال جي بلندي، اصليت، فطرت نگاري، روح ۽ جذبو، جي نثر جي سينگار جا سامان آهن، تن سان سنڌي نثر مالا مال آهي.

(۱) حڪيم فتح محمد سيوهاڻي: ”آفتاب ادب“، سنڌي ادبي بورڊ، حيدرآباد.

سنڌي نثر ۾ هر قسم جو مضمون لکي سگهجي ٿو، ۽ منجهس هر طرز جو مواد ملي ٿو. ناول ۽ ڊراما، قصا ۽ ڪهاڻيون، سائنس، حڪمت، فلسفي ۽ تاريخ جا دفتر، سلوڪ ۽ معرفت جا ٻان، لغت ۽ لسانيات جا قاعدا، اناشاپردازيءَ جا شهڪار، واپاري قبوليتون ۽ قانوني دستاويز، سياسي ۽ سرڪاري معاملن ٻنڌيون، ڪورٽن جا فيصلو ۽ روداديون، هنر ۽ حرفت، تعليم ۽ تربيت، تحقيق ۽ معلومات جا تفصيل مطلب ته سنڌي نثر ۾ علم ۽ بيان جي هر ڪا شاخ موجود آهي. هن ڏس ۾ هزارين ڪتاب ترجمو، تاليف ۽ تصنيف ڪيا ويا آهن. دنيا جي بهترين تصنيفن ۽ بهترين مصنفن کي سنڌيءَ ۾ متعارف ڪرايو ويو آهي. انگريزي، روسي، فرينچ، جرمن، عربي، فارسي، ترڪي، هندي، اردو، بنگالي، سنسڪرت، گجراتي ۽ ٻين زبانن ۾ لکيل اعلى هائي جا ڪتاب سنڌي زبان جو ويس اختيار ڪري چڪا آهن. مهاڀارت، راساڻي، گيتا، انجيل، زبور، توريت ۽ قرآن شريف جهڙا عظيم ۽ مقدس ڪتاب سنڌي ترجمي ۾ اچي چڪا آهن. نالستاهه ڪاليداس، ٺٽڪور، حافظ، خيام ۽ روسيءَ جهڙين عظيم مشرقي شخصيتن جي فڪر ۽ فلسفي تي سنڌيءَ ۾ ڪيترائي ڪتاب لکجي چڪا آهن. شيڪسپيئر، ڊانٽي، اسڪاٽ، ميري ڪاريلي، ڪانڊائيل، ڊڪنس، ڪارلائل، اٽسن ۽ ٻين عظيم مغربي دانشورن، اديبن، عالمن ۽ ماهرن جا فلسفياڻا خيال، افسانا، ناول، ڊراما ۽ مضمون سنڌيءَ ۾ ترجمو ٿي چڪا آهن. افلاطون ۽ ارسطوءَ کان وٺي، بيڪن، جانسن، غزالي، شاه ولي الله، ۽ ٻين مفڪرن جا خيال سنڌيءَ ۾ سماجي چڪا آهن. حاصل مطلب ته دنيا جي مشهور ٻولين ۽ نامور اديبن جون بهترين تصنيفون، ترجمو ٿي سنڌي علم ادب جو حصو بنجي ويئون آهن. ناول، ڊرامي، افساني ۽ ٻين صنفن کان سواءِ، مذهبيات، اخلاقيات، سياست، اقتصاديات، معاشيات، وغيره تي به سنڌيءَ ۾ مستند مواد ملي ٿو. قرآن پاڪ جو پهريون ترجمو سنڌيءَ ۾ ڪيو ويو هو. ديني بزرگن ۽ اڪابرن جا احوال توڙي پيغمبرن جا حالات سنڌي نثر ۾ آندا ويا آهن. پيغمبر اسلام صه کان وٺي حضرت عيسيٰ، حضرت موسيٰ، حضرت ابراهيم ۽ ٻين پيغمبرن سميت خلفاء راشدين، امامن ۽ اصحابن جا احوال به سنڌي

## سنڌي نثر جي تاريخ

نثر ۾ اچي چڪا آهن. مطلب ته سنڌي نثر ۾ شري ڪرشن، شري راجندر، مهاتما گوتم ٻڌ، گرونانڪ، ڪبير، روسي، سعدي، حافظ، بو علي سينا، ابن خلدون، اسام غزالي، توڙي ٻين رشن، صوفين، حڪيمن ۽ شاعرن جي حياتين ۽ ڪارنامن جا بيان قلمبند ٿيل آهن.

سنڌي نثر جي تاريخي مطالعي مان معلوم ٿو ٿئي ته ٻين ٻولين جي نثر وانگر، سنڌي نثر ۾ به هر دور ۾ ڌار ڌار خصوصيتون نمايان ٿينديون رهيون آهن. ڪنهن دور ۾ وندر ۽ سکيا جو مقصد، ته ڪنهن دور ۾ اخلاق ۽ مذهب جو مقصد، ادب تي اثرانداز رهيو آهي. اها طئي شده حقيقت آهي ته علم ادب حياتيءَ جو تفسير آهي، زندگي هر زماني ۾ ماحول جي تقاضائن سان بدلي ٻئي رهي آهي، ۽ ادب به ان سان گڏ ماحول ۽ زماني جي گهرجن آهر تبديل ٿيندو رهيو آهي. سنڌي نثر جون خصوصيتون، ان ڪري، موضوع ۽ زبان جي استعمال ۾ ڌار ڌار حيثيت رکن ٿيون، جن جو ذڪر اڳتي ايندو.

## (۷) موضوع

سنڌي ادب ۾، ۱۸۷۹ع واريءَ زبردست هلچل کان پوءِ، نثر گهڻي انداز ۾ وجود ۾ آيو، ۽ عام ماڻهن جي رواجي زندگيءَ جو رنگ ادب جي آفق تي چٽائيءَ سان ظاهر ٿيو. سماج جي اوڻاين، مدرن جي غلط ڪارين ۽ ٻين اهڙين ڳالهين جو عڪس نثر ذريعي ناولن ۽ ڊرامن ۾ ظاهر ٿيڻ لڳو. اڳتي هلي، قومي ستاري واريءَ تحريڪ (۱۹۰۵ع) جو ماحول سان گڏ، سنڌي ادب تي به اثر ٿيو. زندگيءَ جي ڪشمڪش وڌڻ لڳي، ۽ ماڻهن کي فرصت گهٽ ملڻ لڳي، جنهن ڪري ناول ۽ ڊرامي سان گڏ مختصر ڪهاڻيءَ کي وڌيڪ اهميت ملي. نوجوان اديب جيڪي اڳئين دور وارين ترجمو ڪيل توڙي اصولڪين آکاڻين جو چڱو آزمودو پرائي چڪا هئا، سي هاڻي پنهنجن ذاتي تجربن ۾ مشاهدن کي ڪهاڻين ۾ پلائڻ لڳا. ان طرح ڪيتريون ئي طبعزاد ڪهاڻيون لکيون ويون جي سادن، صاف ۽ زوردار لفظن، اصطلاحن ۽ ٻين خوين جي لحاظ کان گهڻي قدر معياري هيون. هن دور جي ڪهاڻين

۾ مقامي رسمن ۽ رواجن کان سواءِ، زندگيءَ جي هر پهلو جو عڪس پيش ڪيل آهي. منجهن اصليت ۽ حقيقت جو بيان آهي. انهن ۾ زندگيءَ لاءِ آئي، لئي ۽ اجهي جهڙين ضروري شين جو ذڪر گهڻو آهي. هن دور جي ڪهاڻيءَ ۾ مزدورن، هارين ۽ ٻين محنت ڪش ماڻهن سان خاص طور همدردي ڏيکاري وئي آهي. ساڳئي زماني ۾، خلافت تحريڪ ۽ ٻيءَ عالمگير جنگ جي حالتن جو اثر هتي جي ملڪي ماحول سان گڏ علم ادب تي به ٿيو. آزاديءَ جي تحريڪ، قومي ۽ وطني جذبي، هندن جي اڪند ڀارت لاءِ ڪوشش، ۽ مسلمانن جي پاڪستان لاءِ جدوجهد، سنڌي ادب ۾ نوان موضوع، نوان قدر ۽ نئين نظر پيدا ڪئي. پر ساڳئي وقت، هندو مسلم اتحاد جي ڪوشش به، ادب جو وسيلو اختيار ڪيو. انهن مڙني تحريڪن جو عڪس ان وقت جي ڪهاڻين ۾ نظر اچي ٿو.

۱۹۴۰ع ۾ سنڌ ۾ مسلم ليگ جو بنياد پيو. ان کان پوءِ ترت يعني ۱۹۴۲ع ۾ ڪانگريس طرفان انگريزن خلاف ڪيٽ انڊيا جي تحريڪ هلائي وئي. ڪانگريس 'اڪند ڀارت' ۽ مسلم ليگ 'پاڪستان' جو مطالبو ڪيو. انهن ٻنهي تحريڪن جو برصغير سان گڏ سنڌ جي سياسي، سماجي، توڙي ادبي دنيا تي گهڻو اثر ٿيو. ڪانگريس جي حمايت ۾ سموريون هندو اخبارون هيون، جن ۾ 'سنسار سماچار'، 'هندستان'، 'هندو'، 'هندو سنسار'، 'هندوآسي'، 'قرباني' ۽ 'سوراج' هيون. مسلم ليگ جو آواز روزانه 'الوحيد' ۽ هفتيوار اخبارن بلند ڪيو. انهن اخبارن ۾ سياسي، سماجي ۽ راجنيتي مضمون ڇپبا هئا. ۱۹۴۰ع کان وٺي ۱۹۴۷ع جي ستن سالن واري عرصي ۾ قومي بيداري، سماج جي اڌنگين رسمن ۽ رواجن توڙي عام ماڻهن جي روزانه زندگيءَ سان واسطو رکندڙ ضروري ڳالهين جو عڪس سنڌي ادب ۾ گهڻو نظر اچي ٿو. سماجي رسمن کان سواءِ اتي، لتي ۽ اجهي سان واسطيدار عنوانن تي قلم آرائي ڪئي وئي. هن زماني ۾ تيرٿ وسنت، اسر لال هڱورائي، آسانند ماستورا، ڪرشن ڪنواڻي، اتر، ڪيرت ٻاٻاڻي، شيخ اياز، اياز قادري، گوپند مالهي، آند گولائي، سڳن آهوجا، شيخ عبدالستار ۽ ٻيا ليکڪ موجود هئا، جن جون

## سنڌي نثر جي تاريخ

ڪهاڻيون پڙهڻ سان بدن ۾ سڃاڻو پئجيو وڃي. هن زماني ۾ نظم ۽ گيت سان گڏ ڪهاڻي، ناول ۽ ڊرامي تي گهڻو ڌيان ڏنو ويو. باغي ساهت منڊل، زندگي پبليڪيشن ۽ آزاد سلسلي طرفان ڪيترائي ڪتاب ڇپايا ويا. 'اڳتي قدم'، 'نئين دنيا' ۽ 'مهراڻ' هن دور جا مشهور رسالا هئا، جن ۾ ادبي، اخلاقي ۽ قومي بيداريءَ وارا مضمون ۽ ڪهاڻيون ڇپيون هيون. آزاديءَ (۱۹۴۷ع) کان پوءِ سنڌي ادب ۾ انقلابي تبديليون آيون آهن. هن دور ۾ علم ادب جي هر موضوع تي طبع آزمائي ڪئي ويئي آهي. هن دور ۾ پيدا ٿيل ادب ۾ موضوعن ۽ مضمونن ۾ وڏي ڦيرڦار آئي آهي. هندو ليکڪن، ناولن، شاعرن، نثر نويسن، عالمن ۽ فاضلن جي لڏي وڃڻ ڪري، ۽ سنڌي زبان سان پريندي ٿي ڪٽرپڻي واري روش ڪري، ۽ ٻاهران ايندڙ جن پاڻ کي فاتح پاڪستان ٿي سمجهيو. تن جي هلت ڪري سنڌي اديبن ۽ شاعرن وٽ جيڪڏهن ڪو سڀ کان اهم ۽ اتم مسئلو هوندو هو سنڌي زبان جو مسئلو. ان کان پوءِ ڪراچيءَ ۾ ڪي سنڌ کان ڌار ڪرڻ جو مسئلو، ۽ ڪراچيءَ مان سنڌي زبان جي پاڙ پٽ جهڙا مسئلا. اهي مسئلا هر اديب، شاعر ۽ سجاڳ شخص جي نظر ۾ اهم مسئلا هئا. انهن مسئلن کانسواءِ قومي جاڳرتا، سماجي ۽ ملڪي، سياسي ۽ اقتصادي مسئلا سنڌ جي اديبن ۽ شاعرن جي ڪهاڻين ۽ ناولن ۽ نظمن جو موضوع رهيا.

۱۹۵۵ع ۾ ٻين صوبن سان گڏ سنڌ مٿان ون يونٽ زوريءَ مڙهيو ويو. سنڌ جي شاگردن طرفان سنڌ اسيمبليءَ جي ان جلاس جي ٻاهران مخالفت ۾ نعرا هڻيا ويا، جنهن ۾ ون يونٽ بحال ڪرڻ لاءِ فيصلو ٿي رهيو هو شاگردن مٿان لٿيون وسايون ويئون ۽ شاگردن کي گرفتار ڪري پوليس گرڪن ۽ لارين ۾ ڇاڙهي، نئين ٻارن جي ٻل جي ٻئي پاسي لاهي ڇڏيو ويو.

ون يونٽ بحال ٿي ويو. انهيءَ فيصلي سنڌي زبان جي ليکڪن، شاعرن، عالمن ۽ فاضلن کي سجاڳ ڪيو. انهيءَ فيصلي سنڌي علم ادب جي تاريخ ۾ نئون انقلاب آندو. انهيءَ انقلاب ڪيترن ڪهاڻيڪار، حقيقت نگار ۽ شاعر پيدا ڪيا. انهيءَ انقلاب سنڌي زبان ۽ ان جي

علم ادب کي اهڙيءَ منزل تي پهچايو، جتي هونئن جيڪر اسين ايتري ٿورڙي عرصي اندر مشڪل پهچي سگهون ها.

۱۹۵۶ع ۾ ون يونٽ سرڪار جي آرڊن جي سازش سان ڪراچي يونيورسٽي مان سنڌي ٻوليءَ کي ذريعو امتحان واري ٻولي طور ڪم آڻڻ جي منع ڪئي ويئي. هڪ ئي ڏڪ سان ڪراچيءَ مان سنڌي اسڪول پڻ بند ڪيا ويا، ۽ جن ٻارن جي مادري زبان سنڌي هئي، تن جون مادري زبان ذريعي تعليم حاصل ڪرڻ واريون سهوليتون بند ڪيون ويئون. سنڌ جي سڄا اديبن، شاعرن ۽ سڄا سخنور انهن فيصلن جي سخت مخالفت ڪئي. سنڌ جون اخبارون ۽ رسالا خاموش نه رهيا. ڪهاڻيڪارن انهيءَ موضوع تي ڪهاڻيون لکيون.

۱۹۵۸ع ۾ ايوب خان جي مارشل لا باقِي رهيل آسیدون ۽ آسرا ختم ڪري اچڻا. غيرن طرفان لڳايل ۱۹۴۲ع واري مارشل لا کان هي مارشل لا سنڌ لاءِ وڌيڪ سخت ۽ خطرناڪ هو.

۱۹۴۲ع وارو مارشل لا حر تحريڪ کي ختم ڪرڻ لاءِ لڳايو ويو هو پر ايوب خان وارو مارشل لا آسريت جي سڪي ڄمائن لاءِ لڳايو ويو هو. هڪڙي فوجي آفيسر جي زباني حڪم تي سنڌي زبان جي غيرمادري زبان طور پڙهائي بند ڪئي ويئي. جيتوڻيڪ ان وقت ڪراچي ۽ ڪراچي ڪانسواہ باقي سڄيءَ سنڌ جي نون سنڌين خوشيءَ ۽ چاهه سان سنڌي زبان سکڻ ٿي چاهي، جن جي ٻارن لاءِ سنڌي زبان جي سکيا لازمي هئي، ۽ ساڳئي وقت سنڌي مادري زبان وارن ٻارن لاءِ اردو زبان لازمي طور رائج ڪئي ويئي هئي. انهيءَ ڪانسواہ ايوب خان طرفان مقرر ڪيل تعليمي ڪميشن پنهنجي رپورٽ ۾ سڄيءَ سنڌ ۾ انهن ٻارن لاءِ به سنڌي ٻوليءَ ۾ تربيت ختم ڪري ڇڏي، جن جي مادري زبان سنڌي هئي. انهيءَ تي سڄيءَ سنڌ ۾ گوڙسڄي ويو. هر هٿدان آواز آيو. سنڌي زبان جي تحفظ لاءِ سنڌي زبان سوسائٽي ٺهي. اخبارن، ڪهاڻين، شعرن ذريعي تحريڪ هلي. نيٺ ۱۹۶۲ع ۾ سنڌي زبان کي ساڳي حيثيت ڏني ويئي. حامل مطلب هي سڄو زمانو ويندي ۱۹۶۸ع تائين مسئلن جو زمانو هو: ڪيترن ئي اديبن جي تحرير ۽ تقرير تي بندش وڌي ويئي.

ڪيترائي رسالا ۽ ڪتاب ضبط ڪيا ويا. پر انهيءَ هوندي به ڪي ڪهاڻيڪار، ناول نگار ۽ شاعر لکندا رهيا. هنن روزمره جي مسئلن ۽ واقعن کي ڪهاڻين ۽ شعر ۾ موضوع طور بيان ڪيو. هنن شاگردن جي مسئلن، تعليم جي مسئلن، هارين ۽ مزدورن جي مسئلن، سنڌ ۾ پرماريت ۽ استحصال جوڙڻ مسئلن، ۽ سنڌي زبان جي مسئلن تي گهڻوئي ڪجهه لکيو. مطلب ته هن دور جو علم ادب سنڌي عوام جي مسئلن، ڏکڻ ۽ سورن جو هڪ رڪارڊ آهي. هن دور ۾ نه فقط موضوعن ۾ اضافو ٿيو، پر ساڳئي وقت نظم توڙي نثر ۾ نوان تجربا به ٿيا. هن دور ۾ سنڌ جي تاريخ جي ٻن دورن — سوسرا ۽ سما دور — تي لکيل اسٽيج ڊراما پيش ڪيا ويا. انهن ڊرامن ۾ دودو وري سنڌ جي تاريخ ۾ پرگهت ٿيو، مائي ٻاگهل وري نئون جنم ورتو. ’دودو چنيسر‘ ۽ ’دولهم دريا خان‘ ڊرامن ۾ وارڪانڊاريندڙ ۽ دل ڌاريندڙ منظر ڏيکاري ڏسندڙن ۾ پنهنجن سورن لاءِ عزت پيدا ڪئي ويئي.

مختصر هيئن چئبو ته ون يونٽ جي قيام (۱۹۵۵ع) کان وٺي ۱۹۷۰ع تائين سنڌ ۽ سنڌي ادب جي قسمت ۾ هڪ وڏو انقلاب اچي چڪو هو. هن انقلاب سنڌي جيون ۽ سنڌي زندگيءَ ۾ هڪ وڏي آڻل آڻي ڇڏي هئي. انهيءَ آڻل سنڌي زبان جي اديبن، شاعرن، دانشورن، عالمن توڙي فاضلن جي سوچ، سوچڻ جي رنگ ۽ ڍنگ ۾ به ڦيرو آندو هو. زندگي ترقي پذير آهي. زندگي هڪ وهڪرو آهي جو هر چيز کي بوهاري سوهاري ڪئي ويندو آهي. سنڌ جي ڪهاڻيڪارن، اديبن، شاعرن ۽ مفڪرن زندگيءَ جهڙي اٿاهه مهاساگر جي وهڪري جو، ڀون وگيانين وانگر سير ڪيو آهي، ۽ مطالعو ڪيو آهي. سنڌ جي اديبن ۽ شاعرن پنهنجي گهري سوچ، تيز فهم، وڏيءَ سمجھ ۽ مشاهدي واريءَ نظر سان سنڌي جيون جي هر پهلوءَ جو مطالعو ڪيو آهي، ۽ ان جو اڀياس ڪيو آهي. هنن جي نظر ۾ زندگي هڪ ٻوٽو آهي، جتي هنن شهنسوارن وانگر پيهي، ان جي ڌار ڌار حصن، رنگن، روپن، حادثن ۽ واقعن تي گهڻو ويچار ڪيو آهي، ۽ ويچار کي لفظن جو ويس وٺايو آهي. هنن ابهام ۽ فراريت کان پاسو ڪيو آهي. هنن اهڙن اهڙن نون نون، انوکڻ ۽ اڇوتن

موضوعن ۽ مسئلن تي لکيو آهي، جن کي پڙهي حيرت وٺيو وڃي. هنن علامتن ۽ اشارن ذريعي پنهنجن خيالن جي اظهار ڪئي آهي. سنڌ جي اديبن ۽ شاعرن پيٽ کي پنهنجو مسئلو ڪونه بنايو آهي. هنن پيٽ پالڻ ۽ ڪمائيءَ خاطر ڪونه لکيو آهي. هنن داد حاصل ڪرڻ لاءِ يا خوشامدڙين کي خوش ڪرڻ لاءِ ڪونه لکيو آهي. خوشامد ڪرڻ ۽ قصيده گوئي سنڌي اديبن ۽ شاعرن جي طبيعت جي خلاف آهي. هنن سماج سڌار بزرگن ۽ آدرشي انسانن وانگر مسئلن کي سڌارڻ ۽ سلجھائڻ خاطر، ماڻهن ۾ جاڳرتا آڻڻ خاطر، ماڻهن ۾ ذهني سجاڳي، اخلاقي همت ۽ جرئت جو جذبو جاڳائڻ خاطر، استادن، رهبرن ۽ رهنماڻن جهڙو ڪم ڪيو آهي. سنڌ جو اديب ۽ شاعر هن دور جو پرچارڪ، مبلغ ۽ درد رکندڙ داعي آهي. هو نعرا نٿو هڻي، دانهون نٿو ڪري. ان جي بدران هو نبض شناس حاذق حڪيم وانگر مرض سڃاڻي، ان جي نشاندهي ڪري ٿو، ۽ نسخو ڏسي ٿو.

سنڌ جو موجوده ادب سنڌ جي سماجي ۽ عوامي زندگيءَ جي عڪاسي آهي، ۽ ان جي چٽي تصوير آهي. سنڌ جو موجوده ادب سنڌ جي سماجي زندگيءَ جي تاريخ آهي. سنڌي زبان جو موجوده ادب سنڌ متعلق، سنڌ جي ماڻهن متعلق ۽ سنڌ جي ماڻهن جي روزمره جي مسئلن متعلق آهي. هن دور جي مختصر سنڌي ڪهاڻيءَ پنهنجو مقام ۽ معيار قائم ڪيو آهي. اڄ جي سنڌي ڪهاڻيءَ ۾ عشق ۽ محبت جون ڳالهيون گهٽ ڳيون نظر اچن. اڄ جي سنڌي ڪهاڻيءَ ۾ عورت کي صنف نازڪ يا ماهوش مورت ۽ محبوب طور پيش نٿو ڪيو وڃي. اڄ جي افساني ۾ سنڌي زبان محبوب آهي. اڄ جي سنڌي افساني ۾ انقلاب جون ڳالهيون آهن، مزدورن ۽ محنت کش ماڻهن جو ذڪر آهي. اڄ جي سنڌي افساني ۾ بين الاقوامي مسئلن جو وسار آهي. اڄ جي سنڌي افساني ۾ حقيقي واقعن جو ذڪر آهي. اڄ جو سنڌي اديب بين الاقوامي ادب جو مطالعو ڪندڙ آهي، ۽ بين الاقوامي واقعن کان گهڻو متاثر آهي. انهيءَ ڏس ۾ هر مهيني ۾ ڪيتريون ئي پرڏيهي ڪهاڻيون سنڌي ٻوليءَ ۾ ترجمو ٿينديون رهنديون آهن. پرڏيهي مان ڪي ترجمو ڪيا ويندا آهن.

## سنڌي نثر جي تاريخ

موجوده وقت شعر ۽ ڪهاڻين، ڊرامن ۽ ناولن کان سواءِ تحقيقي ادب ۾ به گهڻي ترقي ٿي آهي. سنڌي ادب جي تاريخ، سنڌي تنقيدي ادب جي تاريخ، سنڌ جي سياسي تاريخ، سنڌي ٻوليءَ جي تاريخ تي جديد تحقيقي جي طرز تي معلومات سان ڀريل مقالا لکيا ويا آهن. آزاديءَ کان اڳ ڊاڪٽر گربخشاڻيءَ جديد اصولن موجب تحقيقي ادب جو بنياد وڌو. آزاديءَ کان پوءِ ڊاڪٽر دائود پوٽي، سيد حسام الدين شاه راشدي، ڊاڪٽر نبي بخش خان بلوچ، مولانا غلام مصطفيٰ قاسمي، سراج الحق ميمڻ، مولانا غلام محمد گرامي، ڊاڪٽر ممتاز حسن پٺاڻ، ڊاڪٽر محمد ابراهيم خليل، ڊاڪٽر عبدالڪريم سنديلي، ڊاڪٽر عبدالمجيد ميمڻ، محرم خان، حامد علي خانائيءَ ۽ ٻين عالمن جا مقالا ۽ تحقيقي مضمون سنڌ متعلق سنڌ جي تاريخ متعلق ۽ سنڌي علم ادب ۽ سنڌي ٻوليءَ متعلق چڱو مواد رکن ٿا. سيد حسام الدين راشديءَ سنڌ جي تاريخ کي نئون موڙ ڏنو آهي. ان کي قومي ويس ۾ ويڙهي پڙهندڙن جي اکين اڳيان آندو اٿس. مولانا غلام مصطفيٰ قاسمي صاحب جا مقالا سنڌ جي ديني ادب ۽ دينيات متعلق آهن. ڊاڪٽر نبي بخش خان بلوچ صاحب لوڪ ادب جي مطالعي ذريعي سنڌ جي سماجي زندگيءَ ۽ سنڌ جي تمدن جي تاريخ جي مطالعي لاءِ نئين مواد طرف اشارا ۽ اهڃاڻ ڏنا آهن. سراج الحق ميمڻ سنڌي ٻولي ۽ ان جي بڻ بنياد جي سلسلي ۾ نئين کوجنائون ۽ نوان نظريا بيان ڪيا آهن تنهن ڪري سنڌي ٻوليءَ جي باري ۾ ۽ ان جي تاريخ جي سلسلي ۾ ڪافي مواد ميسر ٿي چڪو آهي. هن سلسلي ۾ پروفيسر علي نواز جتوئيءَ جا مقالا پڻ پڙهڻ جوڳا آهن. اهڙيءَ طرح ڊاڪٽر ممتاز حسن پٺاڻ، حامد علي خانائيءَ ۽ شمس الدين عرساڻيءَ جا مقالا سنڌ جي تاريخ جي علم و ادب ۽ باري ۾ معياري مقالا آهن جن ۾ گهڻوئي مواد ملي ٿو.

سيپٽمبر ۱۹۶۵ع ۾، هندستان جي پاڪستان تي اڳرائيءَ واري حملي، سرزمين جي ٻين مجاهدن سان گڏ، سنڌ جي اديبن ۾ به جوش ۽ جذبو جاڳايو، جنهن جو اثر، شعر سان گڏ، نثر ۾ به ظاهر ٿيو. نوجوان اديبن زندگيءَ جي هر پهلو جو گهرو مطالعو ڪيو آهي.

اهي حقيقت جو ٻاهريون روپ ڪونه ٿا ڏسن، پر نهايت گهراڻيءَ سان ان جو مطالعو ٿا ڪن ۽ ان کي کولي پڌرو ٿا ڪن. هن دور جو اديب انسان کي انسان ٿو سمجهي. انساني زندگي جي ڏکڻ سورن، آهن ۽ دانھن کي ٻڌي پريشان ٿو ٿئي. ان طرح سنڌي ادب هن وقت عالمگير انساني قدرن تائين وسيع ٿي چڪو آهي، ۽ مقامي معاملن کان وٺي بين الاقوامي مسئلن تائين سمورا موضوع ان جي دائري ۾ اچي ويا آهن.

## (۸) عبارت جون خوبيون:

اهم ۽ باقصد موضوع سان گڏ، زبان جو صحيح ۽ فصيح استعمال، مضمون ۾ حسن انتظام ۽ ترتيب، عبارت ۽ اسلوب جي رنگيني، خيالن جي بلندي، سليس ۽ عام فهم لفظن جو انتخاب، اصليت، فطرت نگاري، سيرت نگاري، صنايع ۽ بدائع جون مڙئي خوبيون سنڌي نثر ۾ موجود آهن. نثر جي مختلف صنفن جا ليکڪ پنهنجي ماحول جي عڪاسيءَ سان گڏ، پنهنجن پڙهندڙن جي ذوق ۽ پسند، ضرورت ۽ مفاد کان به آگاهه ٿي چڪا آهن، تنهنڪري سندن تخليقن ۾ زبان ۽ عبارت جو ڪوبه تڪلف ۽ الجھاءُ ڪونهي، ۽ انهن ۾ پڙهندڙن لاءِ سڌي اپيل موجود آهي. تنهن هوندي به، اسانجي ليکڪن فني تقاضائن کي هٿان نه ڇڏيو آهي. بلڪ نوان تجربا ڪري، پنهنجي فن کي ماحول سان هم آهنگ ڪيو آهي.

## (۹) نثر جا قسم:

(الف) معنوي لحاظ کان، نثر ٻن قسمن جو ٿيندو آهي. هڪڙو اهو، جنهن ۾ لفظن جي سادگيءَ سان گڏ، سڌي سنوائي طرز هوندي آهي. جملا ننڍا هوندا آهن، ۽ پڙهڻ سان ائين پيو معلوم ٿيندو آهي، ڇڻ ته لکندڙ روبرو ويٺو ڳالهائي. اهڙي نثر کي محمد صديق ’مسافر‘ ”سليس نثر“ ٿو سڏي (۱). سندس خيال موجب هيءُ نثر علم بيان ۽

(۱) محمد صديق مسافر: ”قرب قليچ“، سنڌ مسلم ادبي سوسائٽي، حيدرآباد

۱۹۲۶ع، ص ۱۵۸.

علم بديع جي اصولن موجب سينگاريل ۽ اعلىٰ درجي جي فصاحت ۽ بلاغت وارو هوندو آهي. هن قسم جي نثر جو هڪ مثال هيءُ آهي:

”عورت جي هلچل جو مرڪز مقرر، محدود، لڪل، چپيل

۽ خيالن ۾ ڪتل ٿو ٿئي. هوءَ پنهنجي پورن ۽ سورن جي ساٿي

آهي، ۽ جيڪڏهن نه آهي ڏڪن جي ٻوڙاڻ ڏانهن ڏسن ته

کيس ڪو آٿت ۽ آرام جو هنڌ ملي نٿو سگهي. سندس نصيب

کي نينهن مان نوائي، هانو تي حيا مان هڙو گهمائي هٿ

ڪري، پر جيڪڏهن سندس قرب ۾ ڪوتاهي ڪمي ٿي ته

سندس دل فتح ٿيل قلعي وانگر ٿيو پوي، جنهن کي ڦري لٽي،

ويران ڪري، جوڌا جوان ڦٽائي ڦٽي ڪيو ڇڏين، ڪنهن آباد

اڪيون جهڪيون ٿيو وڃن، ۽ ڪئين ڪوسل گل ڪو ماڻهو

پون، پر انهيءَ اجڙڻ جو انت، جيئن ڪپرو پنهنجا پر پامن ۾

پيهائي پنهنجي جان کي جهوريندڙ ۽ ڦاڙيندڙ ٽڪي تير کي

لڪائيندو آهي، تيئن عورت جي عادت آهي ته دل جا درد ۽

دونهان لڪائيندي رهي، ۽ صبر ۽ سائت ۾ سور سهائيندي رهي.“

ٻيو قسم اهو ٿيندو آهي، جنهن ۾ لفظ ڏکيا، سٺيل ۽ رعبدار،

جملا منجهائيندڙ ۽ غير معمولي طرح ڊگها هوندا آهن، ۽ پڙهڻ وقت

جيڪڏهن يڪخيال نه ويهيو ته مشڪل سان انهن جي معنيٰ سمجهڻ ۾

ايندي. هن قسم واري نثر کي مسافر صاحب ”دقيق“ نثر نالو ڏنو

آهي (۱). پر هن نثر کي ’سفاق‘ نثر ڪوٺڻ وڌيڪ درست ٿيندو. هي

نثر به سنڌيءَ ۾ ڄام ملي ٿو؛ مثال طور:

”آءٌ پنهنجو عنديو بي تحاشا ۽ بالاستقصا اوهان جي بالمشاف

بيان ڪري نٿو سگهان. منهنجو مضمون اگرچہ بلاغت مشحون

ڪينهي، نڪي قبائح کان مستثنئي ۽ قلمزم نصائح جو

ذرمڪنون آهي، ته به حتيٰ الوسع سعي بليغ ڪري، اوهان جي

خدمت وفير الميمنت ۾ عرض رکان ٿو. توقع ته اوهين استحضار

قلب سان منهنجي معروضات کي اصفاء ڪندا.“

محمد صديق مسافر: ”قرب قليچ“، سنڌ مسلم ادبي سوسائٽي حيدرآباد،

۱۹۰۰ع، ص ۱۵۸

ڪنهن دور ۾ پهريون نمونو، ته ڪنهن دور ۾ ٻيون نمونو، ماڻهن جي مزاج موافق هوندو آهي. اهوئي سبب آهي جو نثر نويس کي نه فقط سندس طبيعت مطابق لکڻو آهي، پر ساڳئي وقت ماڻهن جي مذاق ۽ ماحول جو به خيال رکڻو آهي. سنڌي نثر ۾ اهي سڀ خوبيون ملن ٿيون. البت ڪڏهن ڪڏهن سياسي حالتن جي ڪري، ته وري ڪڏهن مذهبي تعصب وڃان هندن توڙي مسلمانن، عربيءَ ۽ سنسڪرت جي اوڪن لفظن کي گهڻي قدر استعمال ڪري، نثر کي غير فطري بنائڻ جي ڪوشش ڪئي، نه ته سنڌي نثر ۾ ڪم آندل عبارت ۽ زبان انيڪ خوبيون مان ڀريل آهي.

سنڌي نثر جي ارتقائي تاريخ تي غور ڪرڻ سان معلوم ٿو ٿئي ته ابتدا کان وٺي سنڌي نثر ۾ زماني ۽ ماحول سان گڏ تبديليون اينديون رهيون آهن، ۽ خصوصاً عبارت ۾ حيرت انگيز ترقي ٿي آهي. اسماعيلي داعين جي جوڙيل دعائن، شاه ڪريم جي خطبن، مخدوم گرهوڙيءَ جي قولن، توڙي انگريزن جي ابتدائي دور واريءَ عبارت ۽ طرز بيان کي جڏهن موجوده زماني واريءَ عبارت ۽ طرز بيان سان پيچجي ٿو، تڏهن سنڌي نثر جي عبارت ۾ حيرت انگيز انقلاب محسوس ڪجي ٿو. صرف پاڪستان ٺهڻ کان پوءِ ئي ڏسبو ته سنڌي نثر جي عبارت ۾، پنهنجيءَ ۽ روانيءَ سان گڏ، ڪيتريون ئي ٻيون خصوصيتون نظر اچن ٿيون، جن جديد دور جي نثر کي گهڻي قدر سينگارڻو آهي. هن دور جي نثر ۾، ٻين دورن جي ڀيٽ ۾، فصاحت زياده هئڻ سبب، ذوق جماليات ۽ چترائي زياده آهي. لفظن جي چونڊ، سوزن گفتن جو انتخاب، جملن ۽ لفظن جي بيهڪ، انتخاب ۽ ترتيب، نثر کي اهو مرتبو بخشيويو آهي، جنهن لاءِ جديد دور جا نثر نويس مبارڪن جا مستحق آهن. هاڻوڪي دور جي عبارت انگريزن جي ابتدائي دور واريءَ عبارت سان ڀيٽڻ لاءِ، هيٺ ديوان نديرام ۽ مخدوم امير احمد صاحب جي ”تاريخ معصوميءَ“ جي ترجمي مان، ساڳئي هنڌان، عبارت جو مثال ڏجي ٿو:

**ديوان نديرام جي عبارت:-**

”جڏهن حج اميرن جي ميلاپ سان گاديءَ تي ويٺو، تڏهن

دروازا خزاني جا اُٻئي، ڏاڻ جو سڌ وجهي، چڱن ۽ سٺن کي ڪوٺي، ڏاڻ ڏهڻي، ٻاجهن ۽ ٿوري جي ڦاهي ۽ ٻڌي ڇڏيائين، ۽ مهينو سپاهين جو وڌايائين، ۽ ڍل راڄن کان گهٽايائين. ان ڪئي کان ڏهن ۽ وسندي ۽ ججهي وسڻ ٿي، ۽ رائيءَ کي پنهنجي ريت سان پرڻيو“ (۱).

### هنگدوم امير احمد صاحب جي عبارت:-

”جڏهن اميرن جي اتفاق سان چچ حڪومت جي تخت تي ويٺو ته خزاني جا دروازا کولي عام سڃا جو اعلان ڪيائين، ۽ عام خاص ماڻهن کي بهرياب ڪري، پنهنجي احسان جي دام ۾ ڦاسائين. سپاهين جي پگهار وڌايائين، ۽ رعيت جي ڍل گهٽايائين، جنهنڪري ملڪ ۾ نئين قسم جي آبادي ۽ سيهڻ ٿي، هو رائيءَ کي پنهنجي دستور موجب نڪاح ۾ آندائين“ (۲).

(ب) پروفيسر جهنمل پاونائيءَ سنڌي نثر کي ٻن دفعا ۾ تقسيم ڪيو آهي (۳): هڪ نالن وار، ۽ ٻيو مضمون وار.

**فالن وارو:-** هن نثر کي پروفيسر صاحب انهن ئي چئن قسمن ۾ ورهايو آهي، جيڪي ڊاڪٽر ’خليل‘ صاحب جي ڪتاب ۾ سٺن ٿا (۴). آهي آهن: نثر مرجز، نثر مقفل، نثر مسجع ۽ نثر عاري. هر مرزا قليچ بيگ نثر جا فقط ٽي قسم تسليم ٿو ڪري. آهي آهن: نثر مرجز، نثر مسجع، ۽ نثر عاري (۵). مرزا صاحب مسجع ۽ مقفل کي هڪ ئي قسم ڪري

(۱) محمد صديق ميمڻ: ”سنڌ جي ادبي تاريخ“، ڀاڱو ٻيو، سنڌ يونيورسٽي

پبليڪيشن، حيدرآباد، ۱۹۵۱ع، ص ۳

(۲) هنگدوم امير احمد: ”تاريخ معصومي“، سنڌي ادبي بورڊ، حيدرآباد،

۱۹۵۳ع، ص ۱۷

(۳) پروفيسر جهنمل: مقالو ’ادبي نثر‘، ”سهران“ سماهي، جلد ۶، نمبر

۲۰-۱، حيدرآباد، ۱۹۵۷ع، ص ۲۸-۲۹

(۴) ڊاڪٽر محمد ابراهيم ’خليل‘: ”ادب ۽ تنقيد“، ”زيب ادبي مرڪز“،

حيدرآباد، ۱۹۷۵ع، ص ۴۲

(۵) مرزا قليچ بيگ: ”علم بديع ۽ علم عروض“، اداره قليچ، حيدرآباد،

۱۹۵۰ع، ص ۲

ٿو بيان ڪري (۱): جيتوڻيڪ اهي ٻئي ڌار ڌار قسم آهن. هيٺ هر هڪ قسم جو ڌار ڌار جائزو پيش ڪيو وڃي ٿو.

(i) نثر هرجڙ:- ڊاڪٽر خليل صاحب جي بيان موجب هيءُ اهو نثر آهي، جنهن ۾ فڪر جا مقابل لفظ هر وزن هجن، پر قافيا نه رکندا هجن (۲). مرزا صاحب جي ڏنل وصف هن کان وڌيڪ درست آهي. مرزا صاحب لکي ٿو ته ”مرجز يا وزن وارو نثر اهو آهي، جنهن ۾ فقرا فقرا ڪم آيل هجن، ۽ انهن مان به فقرا جي گڏ اچن ٿا، سي موافق، مقابل ۽ هموزن هجن، مگر همقافي نه هجن. مرجز نثر، نظم يا شعر ۾ اهو تفاوت آهي ته شعر ۾ وزن ۽ قافيو ٻئي آهن، ۽ نثر جي هن قسم ۾ وزن آهي پر قافيو ڪونهي“ (۳).

مثال ۱: هنگامه هستيءَ کي، جي غور سان جاچيندين،

هر خشڪ و تر عالم صنعت جي تلاطم ۾،

جو ذره، خاک آهي، يا قطره آب آهي،

حڪمت جو مرقعو ٿيو، جنهن تي قلم قدرت.

هن عبارت کي وزن آهي، پر قافيو ڪونهي.

مثال ۲: مرزا قليچ بيگ هيٺيون مثال ڏنو آهي:

”سواءِ ذڪر قادر ڪار ساز جي وقت وڃائڻ، ۽ سواءِ شغل خالق

ڪردگار جي حياتي گذارڻ، نسورو نقصان آهي“ (۴).

پروفيسر جهنڊل، پروفيسر نانڪرام ٿڌائيءَ جي ترجمو ڪيل ”گيتا“

مان مرجز نثر جي مثال لاءِ هيٺيون ٻه سٽون ڏنيون آهن (۵):

ڏسي ٿو آتما سڀ ۾، ڏسي ٿو آتما ۾ سڀ،

ڏسي هر هنڌ ساڳيو روپ، ساڌي ٻوگ ۾ جو من.

دراصل اهڙيءَ عبارت کي نثر ڪوٺڻ صحيح نه ٿيندو، ڇاڪاڻ ته اهو

(۱) مرزا قليچ بيگ: علم بديع و علم عروض، ص ۲

(۲) ڊاڪٽر محمد ابراهيم خليل: ”ادب ۽ تنقيد“، ص ۴۴

(۳) مرزا قليچ بيگ: ”علم بديع ۽ علم عروض“، ص ۲

(۴) ايضاً

(۵) پروفيسر جهنڊل: صفحي ۴۴ تي ڏنل حوالو ۲

هڪ نظامو ويس آهي، جو نظم کي پهراڻي سگهجي ٿو، ۽ نه نثر کي. جڏهن ڪابه عبارت ڪنهن وزن تي موزون چئي وئي هجي، ته اهڙيءَ عبارت کي نثر ڪوٺڻ درست نه آهي؛ ان کي نظم جي دائري ۾ داخل ڪرڻ ئي درست ٿيندو. انهيءَ آڌار تي مرجز قسم واريءَ نثري عبارت کي نثر تسليم ڪري نٿو سگهجي؛ پر اها منظوم ۽ موزون عبارت آهي. اهڙيءَ عبارت کي نظم چئبو، ۽ نه نثر.

(ii) **نثر مقفلي**:- هن نثر جي وصف بيان ڪندي، خليل صاحب لکي ٿو ته ”هيءُ اهو نثر آهي، جو مرجز جي برعڪس هجي يعني قافيو رکندو هجي، (۱). سنڌ جا اڪثر اديب خليل صاحب جي انهيءَ راءِ سان به اختلاف رکن ٿا. مرزا صاحب مقفلي کي مسجع نثر جي وصف ۾ بيان ڪندي لکي ٿو: ”اصطلاحِي معنيٰ موجب، مسجع نثر اهو آهي، جنهن جي فقرن جي ٻيڙيءَ جا لفظ هڪجهڙا هجن، يعني جنهن کي قافيو هجي پر وزن جو ضرور ڪونهي. انهيءَ کي مقفلي به چون، يعني قافيه دار“ (۲).

پروفيسر جهنم جي راءِ هن ڏس ۾ زياده وزندار ٿي معلوم ٿئي. هو لکي ٿو: ”اهو نثر جنهن جي جملن جا آخري لفظ هر قافيه هجن، سو ’نثر مسجع‘ سڏبو آهي، پر جنهن نثر جي جملن اندر لفظن جي وچ وچ ۾ تڪبندي ٿيندي آهي. ان کي ’مقفلي نثر‘ چئبو آهي“ (۳). حقيقت ۾ پروفيسر صاحب جي وصف به ڇنڊڇاڻ گهري ٿي، ۽ ساڳيءَ وصف کي هيٺين لفظن ۾ لکڻ سان مقفلي نثر جي وصف وڌيڪ صاف ۽ درست ٿي معلوم ٿئي: مقفلي نثر ان کي چئبو آهي، جنهن ۾ جملي ۾ هر لفظ کان پوءِ ساڳئي لفظ تي قافئي بندي ٿئي، يعني لفظ لفظ تي قافئي بندي ڪئي وڃي، ۽ نه فقري يا جملي جي ٻيڙيءَ واري لفظ تي. ”گل خندان“ ۾ ڪم آندل نثر زياده تر مسجع آهي، البت ڪٿي ڪٿي مقفلي نثر به ڪم آندل آهي. مقفلي نثر جا ڪي مثال هيٺ ڏجن ٿا.

(۱) ڊاڪٽر محمد ابراهيم خليل: ”ادب ۽ تنقيد“، ص ۴۴

(۲) مرزا قليچ بيگ: ”علم بديع ۽ علم عروض“، ص ۲۴

(۳) پروفيسر جهنم: صفحي ۵۴ وارو حوالو، ۲

مثال ۱: تنهن ڏينهن، وقت نصف النهار، اخبار نامدار جي ديدار فرحت آثار کان پوءِ، روح جو طوطي، حجاب جي هردي مان آزادي حاصل ڪري، يڪدم سخن مرغزار ڏي آڏاڻو، ۽ وڌاءُ جي شمشاد تي ويهي، پنهنجي دوست دلارام خوشخرام بلبل نام جي احترام ۾ نغمه زن ٿيو. آئيد ته هي ڪڇ رفتار پنهنجي اخبار گوهرنار جي ڪالم نگار عالم تي بيحجاب اڪتاب فرمائيندا، مٿان استطاب سمجهي ڪنهن عتاب جي خطاب سان مفت تاب فرمايو“ (۱).

مثال ۲: ”دوست مهربان، قدردان، بلند مڪان، عاليشان، جبار خان، خوش هجو.“

هن نثر لاءِ مولانا گراميءَ جو رايو آهي ته ان ۾ ”ساڳئي قافني وارا لفظ گهڻا هوندا آهن. هي نثر ڏاڍو ڏکيو آهي، خواه مخواه طبيعت تي گهڻو زور ڏيڻو پوي ٿو. ڪڏهن ڪڏهن عبارت جو روح ختم ڪيو وڃي ٿو، ۽ رڳو لفظن جا هر قافني پيرا وڃي ٿا رهن“ (۲).

(iii) مسجع نثر:- هن نثر جي وصف جي باري ۾ ڊاڪٽر خليل صاحب لکي ٿو: ”نثر مسجع اهو نثر آهي، جنهن جي ٻنهي جملن جا لفظ وزن ۾ برابر هجن، ۽ ٻوئين حرف ۾ به موافق هجن: يعني پهرئين جملي جا سمورا لفظ، ٻئي جملي جي سمورن لفظن سان وزن ۽ حرف آخر ۾ موافقت رکندا هجن. اها صنعت نظم ۾ هوندي ته ان کي ’مرصع‘، ۽ نثر ۾ هوندي ته ان کي ’مسجع‘ چوندا“ (۳).

پروفيسر جهنم مسجع نثر جي وصف بيان ڪندي لکي ٿو ته: ”جنهن نثر جي جملن جا آخري لفظ هر قافئي هجن، تنهن نثر کي ’مسجع نثر‘ سڏبو آهي“ (۴). مرزا قليچ بيگ مسجع ۽ مقفلي کي هڪ ئي قسم ٿو سمجهي، جيئن اڳ ۾ بيان ٿي چڪو آهي. مرزا صاحب جي

(۱) ڊاڪٽر محمد ابراهيم خليل: ”بلبل سنڌ“، ”جمعيت الشعراء سنڌ“،

حيدرآباد، ۱۹۵۱ع، ص ۱۹

(۲) مولانا گرامي: ”ادبي اهوڻ“، حيدرآباد، ص ۲

(۳) ڊاڪٽر محمد ابراهيم خليل: ”ادب ۽ تنقيد“، ص ۵۴

(۴) پروفيسر جهنم: ۵۴ صفحي وارو حوالو، ۲

خيال موجب، ٻئي — مسجع ۽ مقفى — قافيه دار نثر آهن. دراصل ’مسجع‘ نثر اهو آهي، جنهن ۾، جملن يا فقرن جي پڇاڙيءَ واري فعل يا لفظ تي قافئي بندي ڪئي وڃي، پر ’مقفى‘ نثر ۾ فقري يا جملي ۾ لفظ لفظ تي، هڪٻئي پويان قافئي بندي ڪئي ويندي آهي. مسجع نثر جا ڪي مثال هيٺ ڏجن ٿا:

مثال ۱: شاهزاديءَ ماه طلعت غسل ڪري ڦٽي ڏني، اکين ۾ سرمون وڌائين، زيور پهريائين، ارغواني ويس جو جنسار ڪيائين، سڀ هارينگار ڪيائين، آڙي ڪٿي پنهنجو منهن ڏٺائين. منهن ڏسندي ڳلن جي لالائيءَ اکين جي گهرائيءَ جوانيءَ جو زور، حسن جو شور، زلفن جو تاب، غمزي جو حجاب ڏسي، تماشو لڳي ويس. چوڻ لڳي ته واه واه! هيءُ به ڪو حسن بي مثال آهي! جي اهو منهنجو حسن آهي ته بس، حسن ختم آهي، سڀ حسن کان آتم آهي! خاص پانهين کي سڏي چيائين ته هيڏانهن اچو، هيءُ تماشو ڏسو، ههڙو حسن جو شعلو توڙي تجلو ڪو توهان ڏٺو يا ٻڌو؟ پانهين حسن جو تماشو ڏٺو. حسن نوراعليٰ ٿور ڏٺائون، بيدستور ڏٺائون، پاڻ کي حسن تي محو ڪيائون، پر في الحقيقت سڄو ڪيائين“ (۱).

مثال ۲: جان ڏسن ته آوارگيءَ جو عالم، پريشاني آتم؛ نڪو خویش، نڪو بيگانو آهي، نه تنبو نه شاميانو آهي؛ کائڻ لاه نه هڪ داڻو آهي، گردش ۾ زمانو آهي. ڪناري تي رساوسون، پر ڇا ڪائينداسون، آب شور شايد پيئنداسون“ (۲).

مرزا صاحب ’مسجع نثر‘ کي ٽن قسمن ۾ ورهايو آهي. پهريون مسجع متوازي، ٻيو مسجع مطرف، ۽ ٽيون مسجع متوازن. هر هڪ قسم جو ڌار ڌار بيان هن ريت ڪيو اٿس:

**مسجع متوازي:-** ’مسجع نثر‘ جو اهو قسم جنهن ۾ قافئي جي

(۱) آخوند لطف الله: ”گل خندان“، سنڌي ادبي سوسائٽي، ڪراچي،

۱۹۵۲ع، ص ۴۱۵

(۲) ايضاً، ص ۱۱۱

لفظن جو شمار هڪجيترو هجي، ۽ ٻڌاڙيءَ جا اکر هڪجهڙا هجن، جيئن ’مجهور‘ ۽ ’مجبور‘. انهن ٻنهي لفظن ۾ پنج پنج اکر آهن، ۽ ٻنهي جي ٻڌاڙيءَ ۾ ’ر‘ جو هڪجهڙو اکر آهي. مثلاً: ”آ تهنجي دوست کان مجهور آهيان، ۽ انهيءَ جي فراق تي مجبور آهيان.“

**مسجع مطرف:-** ’مسجع نثر‘ جو اهو قسم آهي، جنهن ۾ ٻنهي لفظن جو ٻڌاڙيءَ وارو اکر هڪڙوئي هجي، مگر جملي اکرن جو تعداد هر هڪ ۾ مختلف يا گهٽ وڌ هجي، جيئن: ’شخص باوقار‘ ۽ ’نيڪ اطوار‘.

**مسجع متوازن:-** ’مسجع نثر‘ جو اهو قسم آهي، جنهن ۾ ٻنهي لفظن جو وزن به هڪجهڙو نه هجي، ۽ حرفن جو تعداد به هڪجهڙو هجي، مگر ٻڌاڙيءَ جو اکر هڪجهڙو نه هجي پر علحدو هجي، جيئن لفظ ’فقير‘ ۽ ’جليس‘. جي اهڙا ٻه به لفظ هر هڪ فقري ۾ ڪم آڻجن، جن مان هر هڪ فقري جو پهريون لفظ ٻئي فقري جي پهرئين لفظ سان، ۽ ان جو ٻيو لفظ ٻئي فقري جي ٻئي لفظ سان هموزن ۽ هم قافئي هجي، ته انهيءَ نثر کي ’مرصع‘ يعني موتين سان جڙيل چوندا آهن. جيئن: هو عجيب حقائق ۾ گويا آهي، ۽ غريب دقائق ۾ جويا آهي.

(iv) **نثر عاري:-** ڊاڪٽر خليل صاحب جي وصف موجب، ’نثر عاري‘ اهو آهي، جنهن ۾ وزن ۽ قافيي جو شرط نه هجي، يعني انهن ڳالهين کان خالي هجي. ان کي سنڌيءَ جو روزمره به چوندا آهن (۱). مرزا صاحب جي راءِ موجب، ”هي اهو نثر آهي، جنهن جا قرا نه مرجز هجن ۽ نه مسجع، يعني جن ۾ نه وزن هجي نه قافيو، ۽ جو رواجي عبارت وارو هجي. هيءُ نثر نهايت سليس عام فهم ۽ روزانه ڪم ايندڙ اصطلاحن ۽ بهاڪن سان ڀريل هوندو آهي.“

**مضمون واره** هن نثر کي پروفيسر جهنمئل هيٺين قسمن ۾ ورهايو آهي:

(۱) ڊاڪٽر محمد ابراهيم خليل: ”ادب ۽ تنقيد“، ص ۶۴

## سنڌي نثر جي تاريخ

بياني نثر، تشريحي نثر، ڌياني نثر، نصيحت آميز نثر، ۽ دليلي نثر (۱). هر شهنواڻي صاحب هن کي ٽن قسمن ۾ ورهايو آهي: بياني نثر، تشريحي نثر، ۽ جذباتي نثر (۲). ڊاڪٽر خليل صاحب تعريفِي، بياني ۽ فڪريه کي، عاري نثر جي مضمونن جا قسم ٿو سڏي (۳). حقيقت ۾ انهن کي نثر جي خاص قسم ڪوٺڻ بدران، ’عاري نثر جي عبارت ۽ اسلوب جا نمونا‘ ڪوٺڻ وڌيڪ درست ۽ موزون ٿيندو، ڇاڪاڻ ته بياني، تشريحي ۽ جذباتي وغيره، عبارتون ۽ اسلوب جا نمونا آهن (۴)، جن جي وسيلي ليکڪ پنهنجا الڳ الڳ خيال پيش ڪري سگهي ٿو. زيربحث عبارت جا نمونا هي آهن:

(الف) **بياني** :- ماڻهو نثر جي هيءَ عبارت انهيءَ لاءِ لکندا آهن ته ڪو ڏنل واقعو، ڪا ڏنل شيءِ، ڪو شخص جنهن کي هنن ظاهري يا عين جي اکين سان، تصور جي عينڪ ذريعي ڏٺو هجي، تنهن جو بيان ڪن. هن قسم واري نثر کي ’عاري نثر‘ چئبو، پر ان جي عبارت ’بياني‘ آهي. هيءَ عبارت پُراڻن هوندي آهي، ۽ پڙهندڙن کي متاثر ڪندي آهي. عبارت جو هيءُ قسم عام فهم هوندو آهي. هن ۾ عام محاورا، چوڻيون ۽ ٻهاڪا گهڻي قدر ڪم آڻبا آهن. هن ۾ روزمره واري گفتگو جو استعمال گهڻو هوندو آهي. هيءُ نثر اهڙيءَ ته سلسلي ۽ سهڻي عبارت ۾ ٿو ٿئي، جو ان کي وڏي ۾ وڏو عالم توڙي گهٽ پڙهيل هڪجهڙي شوق سان ٻڌي ٿو، هڪجهڙو سمجهي ٿو، ۽ ان مان هڪجهڙو لطف حاصل ڪري ٿو. هن ۾ ڏکيا فقر ۽ ڳاڻي توڙي لفظ توڙي تصنع واريون ترڪيبون نٿيون ٿين. سلامت، اعليت، حقيقت جي ترجماني ۽ رواني، عاري نثر جي هن عبارت جون خاص خوبيون ۽ جان آهن. سنڌي ادب ۾ هن نثر ۾ لکيل گهڻو مواد ملي ٿو. نموني طور هڪ مثال پيش ڪجي ٿو:

(۱) پروفيسر جهتمل: مقالو ”ادبي نثر“، مهراڻ ساھي ص ۲۸-۲۹

(۲) غلام محمد شهنواڻي: ”ادبي اصول“، ڀاڱو پهريون، آ. ايج. احمد برادرز، حيدرآباد، ۱۹۶۲ع، ص ۹۱

(۳) ڊاڪٽر محمد ابراهيم خليل: ”ادب ۽ تنقيد“، ص ۵۱

(4) Blackman R.D. "Composition and style", Edinburgh, 1923 pp. 169—194.

”چوڪرو وڃي ڪُسنڪ ۾ ڦاٿو؛ مائٽن گهڻائي مٿا سونا  
هنياءُ پر ڏينهن ڏينهن پوءِ اگر ٿي ساماڻو. مائٽن پانيو ته  
هن کي مڱايو، پر ٿاڻو، ته ٻانهي ٺهي ويندو، پر ڪٿي به  
تتي اگهائو. نيٺ اگهه ٿيس، پر ٻانهن اهڙي سليس جا نه، اوڙي  
چڱي نه ٻاڙي چڱي. شڪل ٻيڙي ڪانه هيس، پر ڏکڻي وٽ.  
بي هئي ٻاهري ڪنڊ، ٿوري گهڻي تي چپ ڪڍي لڙڪائيندي  
هئي. هر ڪو چوندو هو ته ’نڪا گهٽ گهٽ ۾، نڪا ڪمي  
منجهه ڪنوار‘. ’جهڙي چالي، تهڙي ٻني‘. چوڻي آهي ته ’سجن  
پٿان ويڊا، ۽ وڍن پٿان سجا‘. هنن کي نياڻي ڄاڻي. جهڙي  
هيس صورت، تهڙي سيرت. ٻار ٻاروتن ۾ ٻڌرو.“

(ب) **تشریحي:** هن قسم واري عبارت انهيءَ لاءِ لکندا آهن  
ته ٻين کي ڪي ڳالهون يا مسئلا سمجهايا وڃن. هن عبارت ۽  
طرز بيان لکڻ جي مراد هيءُ آهي ته پڙهندڙ کي واقف ڪجي ته فلاڻو  
ڪم ڇو ۽ ڪيئن ٿيو. سائنسدان عموماً انهيءَ لاءِ قلم ڪڍندا آهن ته  
ماڻهن کي سبب ۽ نتيجا بيان ڪري ٻڌائين، ۽ انهن ۾ جيڪو تعلق  
آهي، تنهنجي سمجهاڻي يا شرح ڏين. تقاد پڻ انهيءَ لاءِ قلم ڪڍندا آهن.  
انهن جي مرضي هوندي آهي ته ماڻهن کي مطلع ڪن ته ڇو فلاڻو ڪتاب  
چڱو آهي، ۽ ان جي مصنف کي ادب جي ميدان جو شهسوار ڇو ٿو  
سمجهيو وڃي. فيلسوف پڻ انهيءَ سبب جي ڪري ئي لکندا آهن، ته  
جيئن پڙهندڙن کي پنهنجيءَ راءِ سان متفق بنائين. حاصل مطلب ته  
انهيءَ غرض سان لکيل نثر کي ’تشریحي نثر‘ چئبو آهي (۱).

مٿي بيان ٿي چڪو آهي ته سائنس، قانون، فلسفي، اخلاقيات،  
مذهبيات، سياست ۽ تاريخ جهڙن مضمونن لاءِ تشریحي نثر ئي موزون  
آهي. عاري نثر جي عبارت ۾ اصليت ۽ حقيقت زياده پيش ڪئي ويندي  
آهي. جذبات جو دخل هن طرز ۾ گهڻو ٿئي ٿو. تشریحي عبارت جي  
خاص خصوصيت هيءُ آهي، جو ان ۾ ڪنهن به واقعي جو تهه تائين  
بيان ڏنل هوندو آهي. ٻي طرز کان هيءُ طرز البت مختلف ٿئي ٿي.

(۱) غلام محمد هوني: ”اسی اصول“، حيدرآباد، ص ۹۲

هن ۾ به اصطلاحن ۽ بهانن جو استعمال گهڻو ٿيل هوندو آهي، پر جيئن ته هر مضمون جي تشريح ۽ بيان مختلف هوندو آهي، انهيءَ ڪري عام ماڻهن جي معيار کان هيءَ عبارت بلند ٿئي ٿي. فلسفي، اخلاقيات ۽ ٻين اهڙن مضمونن لاءِ ڪي دقيق ۽ سٺا لفظ به استعمال ڪيا آهن، پر تنهن هوندي به فصاحت ۽ بلاغت جهڙين خوين جي مدد سان ان کي دلچسپ بنايو ويندو آهي. هيٺ مثال لاءِ هڪ ٽڪر ڏجي ٿو:

”لسانيات جي اصولن موجب، صورتخطيءَ ۾ ڌار ڌار خطن جي ڌار ڌار اچار موجب لفظن کي ڌار ڌار نموني لکڻ، يعني هڪ لفظ کي لهجي جي بنا تي ڪتابن ۾ ڌار ڌار نمونن ۾ لکڻ درست نه آهي. صورتخطيءَ لاءِ لازمي آهي ته هر لفظ کي هڪ ئي مقررشدہ صورت هجي. جملن ۾ لفظن جا اچار، انفرادي طور اچاريل لفظن کان الڳ ٿيندا آهن. صورتخطيءَ ۾ انهن لفظن جي صورت اها رکبي آهي، جيڪا انفرادي طور اچاري ويندي آهي. سڄي ملڪ ۾ هڪ ئي صورتخطي اختيار ڪئي ويندي آهي، تنهنڪري ڪنهن به زبان جي صورتخطي معنيٰ ان ملڪ جي معياري لهجي جي لکيل صورت.“

(ت) **جوشي يا جذباتي اسلوب بيان**: هن قسم واري عبارت ماڻهن جي جذبات کي اڀارڻ لاءِ لکي ويندي آهي. نثر جي هيءَ عبارت انهيءَ لاءِ لکبي آهي ته ماڻهن کي مسرت جي چاشني چڪائجي، يا غم ڀوجائجي. شهنشاهي صاحب جو رايو آهي ته ”جذباتي نثر ۾ اهڙو بيان ڪرڻو آهي، جو انسان جي دل جي درياءُ ۾ ڇوليون پيدا ٿين، ڀوءِ چاهي اهي خوشيءَ جون هجن چاهي ڏک جون. ليڪن هن قسم جي نثر جو لاڳاپو الم سان آهي، يعني جيڪي به الم (Tragedy) آهن، تن جي پڙهڻ ڪري انسان جا جذبا تحرڪ ۾ اچن ٿا.

جوشي يا جذباتي عبارت لکڻ وقت، اديب کي اهڙو ته جذبي سان ڀريل هئڻ گهرجي جو سندس لکڻيءَ مان ائين معلوم ٿئي ته فطري بارش وانگر سندس احساسن ۽ جذبن جي ڌارا، بنا ڪنهن رنڊڪ جي وهي ٿي. لکڻيءَ ۾ روح ۽ جذبي جو هجڻ، هن قسم جي طرز بيان جون

خاص خوبيون آهن، جن کان سواءِ ڪنهن به اديب جي لکڻي هڏن جي بيروح پڃري وانگر ٻئي لڳندي آهي. هن قسم جي عبارت جا ڪيترائي مثال ملن ٿا، مثال:

”شاهوڪار پنهنجن ٻاليل جانورن لاءِ خاص ڪمر لهرائين ٿا. جن گهوڙن تي چڙهي هو شڪار ڪرڻ وڃن ٿا، تن جي کاڌي خوراڪ ۽ رهڻ جو بندوبست رکيو وڃي ٿو. ڇا، غريب ماڻهو انهن جانورن جهڙو به نه آهي؟ دولتمندن جا ٻاليل ڪتا سياري جي موتمار ٿڌ کان اندر ڪوئين ۾ قابو آهن، ليڪن ويچارن غريبن کي کليل ميدانن تي سمهڻ جي اجازت به ڪانهي! ڪير انهن جو فرياد ٻڌي؟“ (۱).

ڪماري پوٽي هيراندائيءَ جي لکت موجب عبارت هيئن سمن جي ٿئي ٿي (۲):

(i) روڱاڙيلندڙ:- دنيا جي ابتدا کان وٺي دڪ پري ڪهاڻي اسان کي روڱاريندي آئي آهي. دڪ روڱاري ٿو، تڏهن به وٺي ٿو.  
(ii) ڪلائيڊلندڙ:- ڪن ليکڪن جي عبارت اهڙي هوندي آهي جو گنيسر ۾ گنيسر ماڻهو به کلي ويهندو آهي. جيون جي منجهائيندڙ مسئلن کي ڏسي ڏسي ماڻهو انهن کان ڪجهه وقت لاءِ پري هڻي ڪلڻ چاهيندو آهي. ان ڪري ڪلائيڊلندڙ ليکڪ پڙهندڙن ۾ پيارو لڳندو آهي. سنڌيءَ ۾، پرمانند سيوارام ۽ پروفيسر نارائنداس ملڪاڻي مذاقي عبارت وارا ليکڪ آهن.

(iii) ڪي ليکڪ سماج جي اوڻاين يا ڪن خاص ماڻهن جي هلت چلت تي ليک لکندا آهن. پروفيسر چينمل پرسرام جي ڪن لکڻين جي عبارت هن نموني آهي. هن نموني سماج مان پنڀگي ڪرڻ سمون دور ڪري سگهجن ٿيون.

**فيلسوفيءَ سان ڀريل:-** نفسيات جا ڪي ماهر پنهنجي ڄاڻ

(۱) غلام محمد شهباشي: ”ادبي اصول“، ڀاڱو پهريون، ص ۹۲  
(۲) پوٽي هيراندائي: ”ڀاشا شاستر“، منگرم ڀون، ڪولاي جي سامهون، بمبئي، ۱۹۶۱ع، ص ۵۰-۵۳-۵۵

## سنڌي نثر جي تاريخ

پنهنجيءَ لکڻيءَ ۾ ٻڌائيندا ويندا آهن. شري ڏيارام گدومل شهاڻيءَ جي عبارت هن نموني جي آهي.

(v) **ويچار واري عبارت**:- هيءَ عبارت ٻڙهيل ۽ دماغِي ماڻهن کي گهڻي پسند ايندي آهي. پروفيسر ڪلياڻي آڏواڻي، آسانند مامتورا ۽ لعل سنگ اجواڻيءَ جي عبارت هن نموني جي آهي.

(vi) **آملڳ سان ڀريل**:- هيءَ عبارت ماڻهن کي گهڻي پسند ايندي آهي.

(vii) **راڄ ڪاڄ هي ٻولي**:- هن عبارت جو هڪ ٺهيل ٺڪيل سانچو ٿيندو آهي. راجنيتيءَ جا نمر ڪي ليکون ٻائيندا آهن، جن اندر ئي هيءَ عبارت گهمي سگهندي آهي.

ڪماري ٻوٽيءَ عبارت کي هيٺين شاخن ۾ ورهايو آهي:

هيءَ چارٽ  
لاءِ جڳهه  
ڇڏيل آهي

(ث) **علم اللسان جي نڪتہ نظر کان**:- سنڌي نثر جي قسمن

جي بيان ۾ محترم عثمان علي انصاريءَ وري هڪ نئين راهه ورتي آهي (۱). هن صاحب، زبان جي لحاظ کان نثر کي چئن ڌار ڌار عبارت ۾ ورهايو آهي. آهي آهن: ادبي نثر، اخباري نثر، خطوطي نثر ۽ تقرير نثر.

ڪناري پوڻي صفحي ۴۱ تي لکيو آهي ته عبارت جي هينهن شاهن (لکن واري پاڻا و گاهائي

لکن واري پاڻا

ڪتاب لکن  
واري عبارت  
↓  
رڻ ڪاروبار  
واري عبارت

↓  
نيسٽ ٻولي  
(محل چند اسر ڏنوسل)  
↓  
اصطلاحن واري ٻولي  
(پرسانده سوارام)  
↓  
ڪوڪيدار لفظن واري  
(ڪيائڻ آڏواڻي)  
↓  
ڪليلن تيا ملارٽ واري  
(ڌار ٻيجارائي)

↓  
سرل لفظن  
واري  
↓  
گڏيل چمن  
واري  
↓  
انڪارن واري  
آسڪ واري  
↓  
ويعارن سان  
پرورد  
↓  
زوردار  
لفظن واري  
↓  
ڪلائيندڙ  
يا  
روڌاريندڙ  
↓  
منڙ واري

گاهائي واري پاڻا

↓  
گهر جي مافوقه جي ٻاهر جي مائين  
سان گاهائي ٻولي  
(سماجي)  
↓  
گهر جي ٻولي  
شخصي

↓  
ڌنڌي ڦاڙيءَ ۾  
آجيان ڪرڻ ۾  
ڪتب اهدو ٻولي  
رواجي ٻولي  
↓  
رواجي ٻولي  
هسي يا بيار ۾  
گاهائي ٻولي

**ادبي نثر:-** انصاري صاحب جو خيال آهي ته ”ادبي نثر اهو آهي، جو ڳوڙهي مطالعي جي لائق هجي ۽ منجهس ڪم آندل خيال اونها هجن مثلاً:

”انسان کي قدرت، خيال ۽ عمل جي سونهن کان محروم ڪري ڇڏيو، جنهن ۾ نه دلچسپ ڪٺا ڪرڻ جو ذوق آهي، ۽ نه اهڙي ڪٺا جي سزا سھڻ جي جرأت، جو غير دلچسپ ڪٺا سان، مذهب جي آڙ وٺي راند ڪندو ٿو رهي. اهڙي شخص کي اسان جي سوسائٽيءَ صوفيءَ جي معزز نالي سان موسوم ٿي ڪري. تصوف حقيقتاً لطيف خيالن جو هڪ مجموعو هو، جنهن کي مطلبي انسانن پنهنجي زڪيڪ خيالات ۽ ڪثيف عمل سان هميشه لاءِ رسوا ڪري ڇڏيو. هن وقت هڪ نام نهاد صوفيءَ جون فريب ڪاريون ۽ بلند مذاقيون هزارن ڀرڻ ۾ هڪ سجهدار انسان کان لڪل نٿيون رهي سگهن.“

**اخباري نثر:-** انصاري صاحب جي بيان موجب، هي نثر ٿڪل بدن کي ڪجهه تفريح ڏئي ٿو (٢)، مثلاً:

”ڳالهه ڪن ٿا ته هڪڙي سي سڀني رشين ۽ پڳتن گڏجي پڳوان کي ڀرارتنا ڪئي، ”اي پڳوان، اهڙي ڪا اسرت پيدا ڪر، جنهن جي ڪاٺ سان اسين سڀئي اسر ٿي وڃون.“ پڳوان چين ته ”اهڙي اسرت“ سمند ۾ اڳيئي پئي اٿو، اوهين ڳوليو ته اوهان کي ملي.“ پوءِ ته پڳتن ۽ راکاسن گڏجي اچي سمند ۾ ڳولا شروع ڪئي، آخر اسرت لڌائون.“

**خطوطي نثر:-** انصاري صاحب جو بيان آهي ته هن نثر کي اڌ ملاقات به چئبو آهي. هڪ طرف کان هڪ ويٺو ڳالهائي، ته ٻئي طرف کان ٻيو ويٺو ٻڌي، مثلاً:

”حبيبي، جون جي مهيني ۾ خدا نه ڪري جو مان جيڪب آباد

(١) عثمان علي انصاري: مقالو ”سنڌي نثر“، ماهوار ”مهراڻ“، ماه مئي،

جون ۽ جولاءِ، ڪراچي، ١٩٤٦ع، ص ١٩

(٢) ڏسو ٦٤ صفحي وارو حوالو.

اڃان! چوآئيءَ جي ڳالهه جدا هئي. هن وقت ته سنڌ جي اونهاري ۾ منهنجو جيئرو رهڻ ئي هڪ قسم جي قرباني آهي. بدن جي زڪوات ته هٿ تي ٿو ويٺو ڏيان. خبر نه آهي ته جيڪب آباد ۾ اچي ڇا وڌيڪ ڏيئرو هوندو؟ چوڻ ته لک کن ۾ ويٺو ڪرائي اچي اتي نڪران. پوءِ مون کي نه ته پوين کي ته ڪجهه ٿاڻندو ٿي هوندو!

**ڏڦوڏوڪي ڦٽو:** هي نثر سامعين جي تخيل کي ڇيڙيندو آهي. مثلاً: ”اوھين جڏھن پنھنجيءَ ملڪيت مان ڪجهه به خيرات ڏيو ٿا ته حقيقتاً ڪجهه به نٿا ڏيو. البت جڏھن پاڻ مان ڪجهه ڏيو ٿا، ته سچ پچ خيرات ڏيو ٿا، ڇو ته اوھان احتياطاً سنڀالي رکيو آھي ته جيئن آئيءَ ويل ڪم اچي. پر ممڪن آھي ته آئيءَ ويل اوھان جي اڳيان ڪنھن ضرورت پيش ڪرڻ بدران، انسانيت جي آخرين ضرورت يعني موت آئي بيهاري، تنهنڪري آئي ويل جو بهانو ڏيئي دولت کڏ ڪرڻ، هڪ انساني ڪمزوري آهي. جا ڏيڻ واري داتا مان اوھان جو ايمان گهٽ ڪندي ٿي رهي. سواليءَ کي ڏيڻ چڱو، پر سوال کان اول ڏيڻ بهتر. اوھان مان ڪي چوندا ته اسين ڏيڻ لاءِ تيار آھيون، پر ڪو مستحق به هجي. خيال ڪريو ته جيڪڏهن اهڙي چونڊ اوھان جي باغين جا ميويدار وڻ به ڪن ته هوند دنيا ميوي کان خالي ٿي وڃي، ڇو ته ميويدار وڻ ميوو هن خيال سان ٿو ڏئي ته ڪو لائق ڪائيندو يا نالائق“ (۱).

حاصل مطلب ته سنڌي نثر کي عبارت، مضمون ۽ لساني توڙي معنوي لحاظ کان الڳ الڳ قسمن ۾ ورهائي، سنڌي ٻوليءَ جي انيڪ خوين مان واقف ٿجي ٿو. انهن قسمن جي مطالعي کان پوءِ چئي سگهجي ٿو ته سنڌي ٻوليءَ ۾ اهي سڀ خصوصيتون موجود آهن، جيڪي دنيا جي ڪنهن سڌريل ٻوليءَ ۾ ٿين ٿيون.

# سنڌيءَ جا مشهور نثر نويس

## ديوان نند پيرام سيوهاڻي

ديوان صاحب سيوهڻ جي ميراڻي عالمن مان هو. سندس ولادت اوڻيهين صديءَ جي شروعات ۾ ٿي هئي. انهيءَ زماني ۾ ٻارن کي مڪتب ۾ فارسي ۽ عربيءَ جي تعليم ملندي هئي. تنهنڪري ديوان صاحب به ننڍيءَ عمر ۾ فارسي سکيو ۽ ان زبان جي نثر توڙي نظم ۾ چڱي مهارت حاصل ڪيائين.

تعليم حاصل ڪرڻ کان پوءِ پنهنجي گذر معاش لاءِ هن سيوهڻ ۾ اسڪول کوليو. ليڪن ايترو اڀراسو ڪونه ٿيس جو سندس گذر ٿي سگهي. تنهنڪري تنگدست گذاريندو هو. انهيءَ زماني ۾ سندس ڪيترائي دوست ۽ سيوهاڻي عامل سرڪاري نوڪرين ۾ هوندا هئا. انهيءَ ڪري ديوان صاحب به روزگار جي خيال کان سرڪاري نوڪري ڪرڻ جو خيال ڪيو.

## علمي خدمتون:-

ديوان صاحب جي قابليت انهيءَ مان ئي پڌري آهي ته مسٽر ايلس اسٽنٽ ڪمشنر جي ڏنل اشتهار تي، ڪيترن ئي ليکڪن (هندن توڙي مسلمانن) ”تاريخ معصوميءَ“ جو سنڌي ترجمو موڪليو، جنهن تي حڪومت طرفان هڪ سو رپيا انعام رکيل هو. فيصلي ڪندڙ ڪميٽيءَ تي مسٽر ايلس سيجر ڊائٽرويل، ڪئپٽن ايڊورڊ آرمر، ڪئپٽن بگياردن ۽ ڪئپٽن اسٽنڪ هئا. اهي سڀئي صاحب ٻارسي توڙي سنڌيءَ ۾ ماهر هئا. ڪميٽيءَ متفق طور ديوان صاحب جو ترجمو پسند ڪيو، ۽ کيس هڪ سو جي عيوض ٻه سو رپيا انعام طور ڏنا، ۽ تعليم کاتي جي ترجمان جي ممبر

## سنڌي نثر جي تاريخ

عهدي تي ٻن مقرر ڪيائون. انهيءَ کان سواءِ ٻين انگريز آفيسرن به پنهنجي هٿان ڏيڍ سو رپيا انعام طور ڏنس.

ديوان ننديرام انگريزي حڪومت طرفان سنڌي صورتخطيءَ لاءِ مقرر ڪيل ڪاميٽيءَ جو سرگرم ميمبر هو. ديوان صاحب ڪيترائي ڪتاب لکيا، جن مان ڪي هي آهن: (۱) ٻاٻناسو، (۲) سيڪائونو نروار، (۳) ليکي جو ڪتاب، ڀاڱو پهريون، (۴) ليکي جو ڪتاب، ڀاڱو ٻيو، (۵) جبرو مقابلو، (۶) ڌرتي نروار، جلد پهريون، (۷) ڌرتي نروار، جلد ٻيو، (۸) سنساري نروار، (۹) ڇت جي پاڙ، (۱۰) ايسپ جون آڪائيون ۽ (۱۱) پشائشي ڪتاب.

(۱) **باب نامو:-** انگريزن جي اوائلي دور ۾، عربي-سنڌي صورتخطي لکڻ، پڙهڻ ۽ سيکارڻ جي شروعات ”ٻاٻناسي“ يعني ٻارائي ڪتاب مان ٿي. هن ڪتاب ۾ هيجهي جو طريقو ڪم آيل آهي. هن ڪتاب جي ٻنهن صفحن مان ٻاويهه صفحا فقط هيجهي جي استعمال ۾ ڪم آيل آهن، ۽ باقي ڏهن صفحن ۾ اٺ سبق ڏنل آهن، جن ۾ ڪل ستر جملا آهن. انهن مان ڪي مفرد جملا آهن، ته ڪي مرڪب. مثال طور، ڪي جملا ڏجن ٿا:

”جڏهي سبق ياد ٿيو، تڏهي پُھراءُ پنهنجي هيڪجھڙي“  
 ”سبق واري ڪي پڙهائي“ ۽ ”آن جو پڻ پڙهي“ سو ”ڪيو“  
 ته ان کان پني ”جو سبق“ چڱو ”ياد رهندو.“ (۱)

(۲) **تاريخ سنڌ:-** سليس ۽ نج سنڌيءَ جي لحاظ کان، سنڌي ادب جي نئين دور جو هي پهريون ڪتاب آهي. هيءَ تاريخ اصل فارسي ٻوليءَ ۾، سيد معصوم شاهه جي ٺاهيل آهي، جنهن جو ديوان صاحب سنڌي ۾ ترجمو ڪيو هو. ديوان صاحب جي هن ڪتاب لاءِ ايترو چوڻ بس آهي ته هن ڪتاب تي ئي ڪيس پهريون نمبر انعام مليو هو. **عبارت:-** هن ڪتاب جي عبارت بلڪل اصلي ڪتاب واري رڪي وڃي آهي. مثال:

(۱) ”ڏسو“ ”ٻاٻناسو“، سبق ٻيو، ص ۲۰.

”جڏهن چچ اميرن جي سيلاب سان گاديءَ تي ويٺو، تڏهن دروازا خزاني جا اڀتي، ڏاڻ جو سڌ وجهي، چڱن ۽ منن کي ڪوٺي، ڏاڻ ڏيئي، ٻانهن ۽ ٿوري جي ڦاهيءَ ۾ ٻڌي ڇڏيائين، ۽ مهينو سپاهين جو وڌايائين، ۽ ڍل راڄن کان گهٽايائين. ان ڪري کان ڏيهن ۾ وسندي ۽ ججهي وسڻ ٿي، ۽ راڻيءَ کي پنهنجيءَ ريت پرڻيو“ (۱).

هن ڪتاب جي عبارت ۾ اٺيڪ اصطلاح ۽ ٻهڪا ڪم آندا ويا آهن، مثال طور: ڏاڻ ڏيڻ، ٻول ڪرڻ، مٿو گيدي ۾ وجهي ارمان ڪرڻ وغيره. هن ڪتاب جي عبارت جو هڪ ٻيو مثال هي آهي: ”هن ڳالهه جي ٻڌڻ کان خليفي پنهنجي مٿي کي هڪڙي گهڙيءَ توڻي، گيدي ۾ وجهي ارمان ڪيو، ۽ ڏس جي باهه سندس ڇاتيءَ ۾ آڻڻ ڪيا. پوءِ سندس حڪم فرمائڻ وانگر انهن پيڙن کي گهوڙن جي پڇن سان ٻڌي، ڏيهن جي چوڌاري ۾ گهمائي، دجليءَ ۾ وڌائون“.

انهن جملن جي مطالعي کان پوءِ چئي سگهجي ٿو ته ديوان صاحب جي هن ڪتاب ۾ ڪم آندل عبارت، جملن ۽ فقرن جي بناوت سنڌي نه آهي، پر اصلي ڪتاب جو اڪري ترجمو ڪيو اٿس، انهيءَ ڪري سڄي ڪتاب جي عبارت پارسي زبان واري بڻجي ويئي آهي. مثال طور: ”دروازا خزاني جا اڀتي“ جي بدران ٿيڻ ڪڍي:

خزاني جا دروازا اڀتي يا ڪولي.  
”مهينو سپاهين جو وڌائين“ جي بدران ٿيڻ ڪڍي:  
سپاهين جو مهينو وڌايائين.

### (۳) سيڪائٽو ذروار:- مسٽر ايلس، اسسٽنٽ ڪمشنر، جي

فرمائش تي، ”شارع التعليم“ نالي اردو ڪتاب ۾، سنڌ جي حالتن جي مدنظر ڦير ڪهڙ ڪري، ديوان صاحب هي ڪتاب تيار ڪيو. سنڌي ٻوليءَ ۾ هي پهريون ئي ڪتاب آهي، جنهن ۾ انتظام ۽ تعليم جا سادا اصول ۽ هدايتون ڏنل آهن. ڪتاب جي عبارت هن ريت آهي:

(۱) ڏسو ”تاريخ سنڌ“ ص ۲.

”ڏرو ويساه سان چئو ته اوهين ڇا ٿا سيڪاريو ته جنهن بدران چوڪرن کي فاندو ۽ موچارائي ٿئي ٿي. هن ڳالهه جا ڪولاندر ٿيو ته چوڪرن کي اهڙي وات سان پاڙهيو ۽ سيڪاريو جو ان جي ڏاهپ جي سڳورائي ۽ ڪاڄ جي موچارائي جو ڪارڻ ٿئي. هير توهان جو سيڪارڻ چوڪرن جي حق ۾ ٿوري ڪٽي وارو ڏسجي ٿو، سو ڪو ته اوهين رڳو هڪڙي ڌارين ٻولي جي سيڪارڻ ۾ ڪهڻي ڏينهن توڻي پنهنجو ۽ چوڪرن جو ميچالو سڪڻو ڪريو ٿا، پر مطلب جي وات چوڪرن هٿ ٿئي اچي.“

هن ڪتاب جي عبارت بامعاور ۽ سليس آهي. منجهس ڪيترائي اصطلاح ۽ بهاءُ ڪم آندل آهن؛ مثال طور، سچالو سڪڻو ڪرڻ، هير ٿيڻ، نروار ڪرڻ، ٻلو لاهڻ، ڪٽي وارو هئڻ، هٿ نه اچڻ وغيره.

**(۴) ايسپ جون آکاڻيون:-** هي ڪهاڻين جو ڪتاب ديوان

نديرام، ۱۸۵۴ع ۾ سنڌيءَ ۾ ترجمو ڪيو. ڪتاب جي باري ۾ ديوان صاحب منڍ ۾ ڄاڻائي ٿو ته:

”هي آکاڻيون پهرائين ’ايسپ‘ نالي جوڙيون هيون. ان جي جيئڻ کان ۾ هزار چار سو ورهيه گذريا آهن. سندس ڄم روم جي علائقي ۾ ٿيو هو، ۽ هاڻ پانهو (شيدي غلام) هو، پر نيٺ سڳورائي ۽ سياڳائي ۽ ڏاهپ کان آجو ٿيو، ۽ آکاڻين مثل جي ٺاهڻ ۾ اهڙو ڀڙ هو، جو اکين ۽ ٻوڙن ۾ ان جهڙو ڪونه ٿيو، ۽ نڪئي (سچ پچ) جي ڳالهين هن ڪتاب ۾ آهن. سي هن جون سڀئي لڪيلون نه آهن، پر ان جي مرڻ کان پوءِ ٻين ماڻهن کي ٺاهيون آهن، سي پڻ انهن مان ڪيتريون تنهن جي نالي پڌريون آهن، ۽ سندس آکاڻين جو گهڻو ڪري ترجمو مڙني ٻولين ۾ آهي، پر اڃا توڻي سنڌيءَ ۾ نه ٿيو هو ۽ تنهن جي موچارائي اهڙي آهي، جنهن جي پڙهڻ کان لوڪن کي سواد اچي ٿو. تنهنڪري ايلس صاحب بهادر، اسسٽنٽ ڪمشنر سنڌ، ديوان ننديرام تعليم کاتي جي منشيءَ جي مدد سان سنڌي وائيءَ ۾ ترجمو ڪيو.“

## منشي آڌارام ٿانورداس ميرچنداڻي ۱۸۸۳ع کان ۱۸۸۳ع

هيءُ صاحب ۱۸۳۳ع ۾، حيدرآباد سنڌ ۾ ڄائو هو. سنڌ جي ماڻهن ۾ انگريزي سڪندڙ پهريون شخص هيءُ ئي هو. انگريزي تعليم جي مطالعي کان پوءِ، کيس ڪمشنر جي دفتر ۾ نوڪري ملي، ۽ پوءِ سنڌيءَ ۾ ترجمان ٿيو. ان وقت جيڪي انگريز عملدار مقرر ٿي ايندا هئا، سي ڪائونسل سنڌي ۽ هندستاني ٻوليون سکندا هئا. منشي صاحب ۵۰ ورهين جي عمر ۾ ۱۸۸۳ع ۾ وفات ڪئي.

منشي صاحب جو نالو انهن شخصن جي نالن مان هڪ آهي، جن انگريزن جي اوائلي دور ۾ سنڌي ادب کي نثر سان مالا مال ڪيو. سنڌي صورتخطيءَ لاءِ، اڀس جي صدارت هيٺ ٺهيل ڪميٽيءَ تي هي صاحب به هڪ ميمبر هو. هن ڪيترائي ڪتاب لکيا آهن، جن مان ڪي هي آهن:

- (۱) پهريون ڪتاب، (۲) ٻيو ڪتاب، (۳) ٽيون ڪتاب، (۴) سنڌي ويا ڪرڻ، (۵) دنيا جي تاريخ، (۶) راءِ ڏياچ جو قصو، (۷) مفيد الطالبين، (۸) راسيلاس، (۹) ڪاسمين ۽ ڪاسروپ، (۱۰) قصو مهر مڱر، (۱۱) ونهن ۽ ولهي جي ڳالھ ۽ (۱۲) طوطي ناسر.

(۱) **راسيلاس**:- ديوان صاحب جو هي ڪتاب سنڌي ادب ۾ گهڻي اهميت ٿو رکي. ”راسيلاس“ دراصل انگريزي ادب جي مشهور ماهر ڊاڪٽر جانسن جو لکيل آهي. هن ڪتاب جي ترجمي ڪرڻ لاءِ تعليم کاتي طرفان اشتهار ڪيو ويو هو، جنهن تي منشي آڌارام ۽ ديوان نولراھ، گڏجي، ان جو سنڌيءَ ۾ ترجمو ڪيو، ۽ انعام حاصل ڪيائون. هن ڪتاب ۾ انسانذات جي دماغ ۽ دلي طاقت ۽ خواهشن جون حقيقتون ۽ مثال، انسانذات جي غم ۽ خوشيءَ جا سبب ۽ نتيجا، ۽ انسانذات جي زندگيءَ جون منزلون ۽ مقصد، هڪڙي دلچسپ آکاڻيءَ جي صورت ۾ بيان ڪيا ويا آهن. جيتوڻيڪ اها آکاڻي خيالي آهي، پر منجهس حقيقتن جا خزانا ڀريل آهن. سڄي ڪهاڻيءَ جو اختصار هن ريت آهي:

”مصر ۾ ڪنهن زماني ۾ اهو رواج هوندو هو ته شهزادن ۽ شهزادين کي اهڙن محلاتن ۾ رهائيندا هئا، جي شهرن کان پري هونديون هيون. کين ٻاهر تڏهن ڪڍيو ويندو هو، جڏهن منجهانئن ڪنهن کي تخت جو ڌڻي ٿيڻو هوندو هو. اهڙيءَ طرح حبش جي شهنشاهه پنهنجن پٽن ۽ ڌيڻ لاءِ ’آسھاري‘ جي سرسبز ماڻھريءَ ۾ محلات ٺهرايا هئا. ماڻھريءَ جي چوڌاري وڏا جبل هئا. جبلن تان لهندڙ نهرون، چشما ۽ شفاف پاڻيءَ سان ڀريل تلاءُ هئا. باغن، باغيچن، گلن ۽ گلزارين سان ساري ماڻھري ڀريل هئي. دنيا جي عيش عشرت جو هر سامان ان ۾ مهيا ڪيو ويو هو. شهزادين جي تعليم لاءِ عالم ۽ ماهر موجود هئا.

اهڙيءَ زندگيءَ مان، حبش جو شهزادو ’راسيلاس‘ ۽ سندس ڀيڻ ’نيڪايا‘ تنگ ٿي پيا. ٻئي، ’عملاڪ‘ نالي هڪ هوشيار شاعر ۽ فيلسوف سان گڏجي، لڪچوريءَ جبل ٽڪي نڪري ويا. عملاڪ، شهزادي کي ٻڌايو ته دنيا ۾ ڪوبه انسان خوش نه آهي. ٻئي ڀاءُ، ڀيڻ پاڻ سان ييشمار هيرا ۽ جواهر کڻي نڪتا هئا، تنهنڪري کين دنيا جي سير ڪرڻ ۾ ڪابه رندڪ ڪانه ٿي. ڪنهن نه ڪنهن طبقي جا انسان ضرور خوش ۽ بي غم گذاريندا هوندا، انهيءَ حقيقت جي ڄاڻ لاءِ ٻنهي جدا جدا هنڌن ۽ جدا جدا حيثيت جي ماڻهن سان رل مل ٿي آزمودا حاصل ڪيا، ۽ سڪ کي ڳولي لهڻ لاءِ بي آرام رهيا.“

**عبارت ۽ ٻولي:-** ڪتاب ۾ ڪم آندل زبان باسحاوره ۽ اصطلاحي آهي. جيتوڻيڪ هي ڪتاب ڪيترن ئي ڳوڙهن خيالن وارو آهي، پر سليس عبارت جي ڪري اهڙن خيالن کي سمجهڻ ۾ گهڻيءَ سوچ جي ضرورت ٿئي ٿي. درحقيقت اصلوڪو انگريزي ڪتاب فصاحت ۽ بلاغت جي ڪري تعريف جي لائق آهي، پر سنڌيءَ ۾ ترجمو ٿيل ڪتاب به اصلوڪو ٻيو لڳي. البت ڪٿي ڪٿي سنسڪرت ۽ عربي ٻوليءَ جا ڏکيا لفظ به ڪم آندل آهن. مثال لاءِ هڪڙو ٽڪرو هتي پيش ڪجي ٿو:

”مون ڏٺو ته ويهن مهينن تائين سج ٻئي آپريو ۽ لٿو ۽

سوڄهري هوندي به ڪوبه فائدو ڪونه ٻڌيم. انهيءَ وقت ۾ ٻڪي پنهنجن ماڻهن جا اکيرا ڇڏي وڃي جهنگ ۽ آپ ۾ آڏامن

لڳا ۽ ڇيلا ڏاڻن ڇڏي پنهنجي روءِ سوء چرڻ لاءِ جبلن ۽  
 ٽڪرن تي چڙهڻ سکيا آهن. رڳو منهنجو ئي واڌارو ڪونه ٿيو  
 آهي، ۽ اڃا تائين اڃا ۽ نرمل رهيو آهيان. چند ويهن گهمرن  
 کان به وڌيڪ گهمرا ڦرڻ ڪري، سون کي پروڙ ڏني آهي ته  
 حياتي ڪيئن ٿي گذري. منهنجن پيرن اکيان جا ندي وهي  
 رهي آهي، تنهن منهنجي سستيءَ تي کلي طعنا هنيا آهن. ڌرتيءَ  
 جيڪي نصيحتون ڏنيون، ۽ گهرن جيڪي فهمائشون ڏنيون،  
 تن تي ڌيان ڏيڻ ڌارانهن ويچار ڪرڻ جي ڀڃڻ به آڻ ڏاڍو  
 محو ٿي ويس.“

عبارت ۽ ٻوليءَ جي لحاظ کان، ديوان آڌارام جو هيءُ ڪتاب  
 ننديرام جي تصنيفن کان گهٽ ڪٿي ويو آهي.

**ونهين ۽ ولهي جي آکاڻي:** هيءَ آکاڻي به اخلاقي نڪتن  
 سان ڀريل آهي. جيتوڻيڪ ماڻهو هن ڳالهه کي چرچي طور استعمال  
 ڪندا آهن، پر سچ پچ ته هن آکاڻيءَ ۾ وڏو مطلب رکيل آهي. ساري  
 آکاڻيءَ جو مقصد آهي ته: جيڪو هجڻ ڪري وڌيڪ کائيندو آهي، سو  
 ڪڏهن نه ڪڏهن، ولهي وانگر، بيمار ٿيندو آهي. انهيءَ ڪري بهتر  
 آهي ته گهٽ کائجي.

**عبارت ۽ ٻولي:** هن آکاڻيءَ ۾ مسٽر آڌارام رنگين زبان  
 ڪم آڻي، ٻوليءَ ۾ سونهن پيدا ڪئي آهي. تمام سادا ۽ سولا لفظ  
 ۽ اصطلاح ڪم آندا اٿس، جي عبارت کي سينگارڻو پيشا آهن. زبان  
 اهڙي ته سلسل ڪم آندي اٿس، جو ٻار به آسانيءَ سان ان کي سمجهي  
 سگهندو. نموني طور، آکاڻيءَ مان ڪي مثال ڏجن ٿا:

”هڪڙي وانهن جي وياءِ جو وهانءُ هو. تنهن وٽ هڪڙو  
 ولهو ويو، ته وانهن ويٺي وڙين جو پلاءُ، واڻڻن جي ڀاڄيءَ  
 سان کاڌو. تڏهن ولهو وڃي ويجهو ويس. وانهن ڪٽندي ئي  
 وڙي، چڪي ولهي جي وات ۾ وڌي، ته ولهي ويچاري، جنهن  
 ويهن ورهين لاکر وڙيءَ جو واس ئي نه ورتو هو، سو وسو  
 ٿي ويو، ۽ وات ٻٽيو ويٺو ڪري، واه واه!“

”جڏهن ونهيون وڙيون ڪاٺي واندو ٿيو، تڏهن لهي ڪي چيائين ته ويجهو ٿي ويهه ته ڪا ورونهه ڪريون. لهي واکو ڪري چيو ته ’نه‘.“

آءٌ ويجهو، ويهه وڃ به، ڙي ڪاءُ وڙين جا طعام،  
وندر يا رهون مدام، ڪر وائي مرڻ وڃن جي.  
”تڏهن ولهو ويچارو وائڙو ٿي اچي ونهين وٽ ويٺو ته اتي ونهيا ۽ ولها گهڻي ئي اچي گڏ ٿيا.“

ته ولهو ويهي آهين ٿو گهري ونهين کان ڏاڏ،  
پوءِ ونهيون لهي ڪي ساڻ، وٺي ويو به وٺاڻ.  
”اتي هن وڙين جي پلاءِ جو وٺو پري آئي لهي جي اڳيان رکيو. ولهو به اچي جو وڇڙيس، سو وڙي نه ڇڏيائين ڪا هڪڙي.“

هن ڪتاب ۾ ڪم آندل عبارت، موجوده زماني واريءَ عبارت کان گهڻي مختلف آهي. آکاڻي ائين لکيل آهي، جيئن ويهي ڳالهه ڪجي، جنهن ڪري منجهس ادبي خوبيون گهٽ نظر اچن ٿيون.

**سنڌي ويا ڪوٽ (۱):-** هي ڪتاب ڏاڍو ڪمائڻو آهي. هن ڪتاب جي پهرئين ڀاڱي ۾ ڏهه فصل آهن. شروعات صرف ونحو سان ڪئي ويئي آهي، ۽ پنهجي — صرف ونحو — جي وصف پڻ ڏني ويئي آهي. باب پهرئين جي فصل پهرئين ۾ سنڌي ٻوليءَ جي الف. ب جي ٻئي ڏنل آهي. ٻئي فصل ۾ سنڌي ٻولي جي ڳالهائڻ جي اٺن لفظن جو بيان آهي. حالتن واري باب ۾ پنج حالتون بيان ڪيون اٿس. اهڙيءَ طرح واحد ۽ جمع، زمان وغيره تفصيل سان سمجهايل آهن. ديوان صاحب هن ڪتاب لکڻ مهل سنڌي ٻوليءَ جي وياڪرڻ تي گهڻو غور ڪيو آهي.

**طوطي نامو:-** هي قصو اصل سنسڪرت ۾ لکيو ويو هو، پوءِ ڌار ڌار ٻولين ۾ ترجمو ٿيو ۽ دنيا جي ڪنڊڪڙڇ ۾ پهتو. سنسڪرت مان محمد قاديءَ فارسيءَ ۾ آندو، ۽ پوءِ سيد حيدر بخش حيدريءَ اڙدو ۾ ترجمو ٿيو. اڙدو تان ٻين ٻولين ۾ ترجمو ڪيو ويو.

(۱) هن ڪتاب جو جيڪو نسخو تبصري لاءِ نظر جي سامهون آهي، ان جو ڇاپو ستون آهي ۽ ۱۸۹۲ع ۾ ڇپيو آهي. گورنمينٽ بڪڊيو، ڪراچيءَ طرفان سرڪمٽائيل پريس ۾ ڇپيو آهي.

هن ڪتاب جو سنڌيءَ ۾ ترجمو منشي آڌارام ڪيو ۽ ۱۸۶۲ع ۾ ڇپايو ويو. هي ڪتاب منشي هاسارام هيرانند جي ڇاپخاني ۾ ودبا ونود (ڪراچيءَ) ۾ ڇپيو. مهاڳ ۾ منشي صاحب لکي ٿو (۱):

”پڌرو هجي ته هيءُ ڪتاب پهريائين سنسڪرت ۾ هو، جتان محمد قادريءَ فارسيءَ ۾ ترجمو ڪيو، ۽ انهيءَ تان وري سيد حيدر بخش حيدريءَ اڙدوءَ ۾ ترجمو ڪيو، ۽ ان جو نالو ”توتا ڪهاني“ رکيائين. هاڻي هن حقير آڌارام پت ٿانورداس جي، ڪيترن دوستن جي فرمائش موجب سنڌي وائيءَ ۾ سوڪي ۽ محاورن جهڙي عبارت منجهه ترجمو ڪيو ته ڀلي نڍو وڏو پڙهي، ان سٺي مطلب مان لذت حاصل ڪري، ۽ پڙهندڙن کي عرض آهي ته ڪٿي ڪا ڀل يا خطا ڏسن ته خندو نه وٺن، بلڪ انهيءَ اکر کي ڪلڪ جي ترار سان دشمن جي سسيءَ وانگر لاهي ڦٽو ڪن، ۽ احسان هن حقير تي رکن. هاڻي مطلب جي ڳالهه ٿي اچي، جنهن ۾ ڏسو ته استاد ڪهڙيون ڪهڙيون رمزون رکيون آهن.“

**عبارت ۽ ٻولي:** هن ڪتاب ۾ ڪل ۹۵ صفحا آهن ترجمي ۾ نهج ٻولي ڪتب آندل آهي. ڪي مثال ڏجن ٿا:

”جڏهن سچ لڻو ۽ چنڊ نڪتو، خجسته ڪهنبا ويس ڪري،  
 ٻڌ ڳڻا ٻائي، هار سينگار ڪري چتونءَ کان سوڪل وٺن  
 ويئي ۽ ان کي اٻانڪو ڏسي ٻچڻ لڳي ته ”اي من ريجهايندڙ  
 اڄ ڇو آٻانڪو ٿيو آهين، ۽ ڪو ايتري ڳڻتي ٿو ڪرين؟“  
 چتون چوڻ لڳو ته ”اي بيبي، مون کي تنهنجو ڏک ٿو ماري  
 ۽ اها ڳڻتي ٿي ڳاري ته تون مون کان سڀڪنهن رات موڪل  
 وٺڻ ٿي اچين ۽ منهنجي ڳالهين ۾ صبح ٿيو وڃين.“

(۱) آءٌ محترم ذوالفقار راشديءَ جو شڪر گذار آهيان، جنهن سماهي مهراڻ جي ۱۹۶۷ع نمبر ۲ واري ڀرڇي ۾ ”سنڌي طوطا ناسي“ جي عنوان سان مضمون لکيو آهي ۽ ان ۾ منهنجو ڌيان ڇڪايو اٿن. هت طوطي ناس جو سرستو احوال هڙيو راشدي صاحب جي لفظن ۾ ڏجي ٿو.

اوچتو مڙس تنهنجو اچي سهڙي ته توکي به نه وڃڻ جي سانگي  
هنن ٻليءَ وانگر ارمان ٿئي، جا ڪوئن کي مارڻ کان ڦڪي  
ٿي هئي. خجسته ٻڌي چيو ته اي چتون! ڪٿا ٻليءَ جو ڪاڄ  
آهن. اها اچرج جوڙي ڳالهه آهي ته ٻليءَ کي ڪوئن مارڻ  
کان ارمان ٿيو. اهو ڳجهه مون نه سمجهيو آهي. چتون چوڻ  
لڳو ته ”ڪنهن پٽ“ ۾ ڪو شينهن رهندو هو، جو پوڙهائيءَ  
جي ڪري ڏند الڙي پيا هيس ۽ جي هو ڪڏهن گرشت  
کائيندو هو ته تاندورا ان جا ڏندن ۾ اڙي پوندا هئس... الخ (۱).

## سيد ميران محمد شاه (اول)

۱۸۲۹ع کان ۱۸۹۲ع

شاه صاحب ۱۲- صفر ۱۲۴۵ھ/ ۱۸۲۹ع ۾ ٽڪڙ ۾ ڄائو هو.  
ننڍي هوندي کان وٺي عربي، فارسي ۽ سنڌيءَ ۾ چڱي مهارت هيس.  
انگريزن جي ابتدائي زماني ۾ چيف ڪمشنر جو مير مشي ٿيو. اتان  
وري حيدرآباد جي سيشن جج جو سرشتيدار ٿيو. ڪجهه عرصي کان پوءِ  
ٽنڊي آدم ۾ ريزيڊنٽ مئجسٽريٽ مقرر ٿيو. نيٺ نوڪري ڇڏي وڪالت  
ڪرڻ لڳو. پر پوءِ خواجه عبدالرحمان سرهنديءَ جي چوڻ تي، وڪالت  
جو ڏندو ترک ڪري، حڪمت جو ڪم اختيار ڪيائين.

**عملي ۽ ادبي خدمتون:** انگريزن جي دور وارن ابتدائي  
نثر نويسن ۾ شاه صاحب جو نالو قابل ذڪر آهي. سندس تصنيفن ۾  
”سڌاتوري ۽ ڪڌاتوري جي ڳالهه“، ”مفيد الصبيان“ ۽ ”آڪاشي نروار“  
مشهور آهن.

**سڌاتوري ۽ ڪڌاتوري جي ڳالهه:** هي ڪتاب اصل  
هنديءَ ۾، پنڊت بنسي ڌر جو ٺاهيل هو، جو ان وقت جي ڪمشنر  
سر بارٽل فرير جي حڪم موجب، سيد ميران محمد شاه سنڌيءَ ۾ ترجمو  
(۱) وڌيڪ ڏسو محترم ذوالفقار راشديءَ جو مضمون سماجي بهرائ.

۲- ۱۹۶۷ع، ص ۳۹ کان ۵۵

ڪيو. هن ڪتاب ۾ ڄاڻايل آهي ته ”مٿرا شهر ۾ ٻه ماڻهو رهندا هئا: هڪڙو سمهايو (لحاظ ۽ لياقت وارو) ۽ ٻيو آسمابو (بيمروت). سمهايو جي پٽ جو نالو ’سڌاتورو‘ ۽ آسمابو جي پٽ جو نالو ’ڪڌاتورو‘ هو. سڌاتوري کي گهر ۾ سلڇڻائيءَ جا سبق ملندا هئا ۽ لفنگن چوڪرن جي سنگت کان به هو پري رهندو هو. مگر ڪڌاتوري جي گهر ۾ ڪوٽ ۽ ڪپٽ جو وهنوار هلندڙ هو ۽ هو بدڪار چوڪرن جي سنگت ۾ گذاريندو هو.

سڌاتورو اسڪول ۾ ڇاهه ۽ محنت سان پڙهندو هو ۽ ڏاڍو هوشيار ٿي پيو. هڪڙي ڀيري ڪليڪٽر صاحب ۽ ٻيا آفيسر اسڪول ۾ آيا ۽ امتحان ورتائون. سڌاتوري جي هوشياري ۽ فضيلت ڪليڪٽر صاحب کي اهڙي ته وڻي، جو ان کي تمام چڱو انعام ڏنائين، ۽ اسڪول ڇڏڻ شرط تهيداريءَ جي نوڪري ڏنائينس. انهيءَ نوڪريءَ ۾ هن اهڙا ايمانداريءَ ۽ سچائيءَ جا ڪم ڏيکاريا، جو ترقي ڪندو ويو ۽ آخر هڪڙو نامور ۽ عادل مختيارڪار وڃي ٿيو.

ڪڌاتورو به لکڻ پڙهڻ جهڙو ٿيو، ۽ گهڻا ڌڪا ڏوسا کائي، آخر دفتردار جي آفيس ۾ منشيگيريءَ جي جاءِ وڃي حاصل ڪيائين. نوڪريءَ جي وقت ۾ به ان پنهنجا ننڍي هوندي وارا بدچال سنگتي نه ڇڏيا، ۽ پڪو جواڙي بنجي پيو. هڪڙي ڀيري، ڪنهن ڌر کي ناجائز فائدي ڏيڻ لاءِ رشوت وٺي، سرڪاري ڪاغذن ۾ بايماني ڪيائين، جنهنڪري ٽي ورهيه سخت ٻورهي سان قيد جي سزا مليس.

**عبارت ۽ ٻولي:** - شاهه صاحب هي ڪتاب ۱۸۵۵ع ۾ لکيو هو. ان وقت جي ٻين ڪتابن جي ڀيٽ ۾، هن ڪتاب ۾ نئين مقرر ٿيل عربي-سنڌي صورتخطيءَ جا سڀ حرف، صحيح صورت ۾ ڪم آيل آهن. جيتوڻيڪ پاڻ متارين جو ويٺل هو، پر سندس عبارت ٺٽوي بزرگن جي عبارت جهڙي آهي. سندس زبان باشاوريه ۽ عام فهم آهي. ڪيترائي ٻهاڪا ۽ اصطلاح ڪم آڻي، پنهنجي عبارت کي رنگين بنايو اٿس. مثال طور ڪي ٽڪرا ڏجن ٿا:

”تڏهن مٿين صاحب چوڪرن جي هرڪ ورتي، پوءِ جيڪو چوڪر ڍرڙو هو يا جنهن چوڪر جو لڪڙو ٿي چاهي نه هو، ان کي ڪوٺيو ٿي چيائين ته جيڪڏهن تو کهر ڪري لکيو پڙهيو هو ۽ پنهنجو واڌارو ڏيکارڻو هو ته جيڪر توکي ٻن ڏاڻ ملڻو، ڏس، تنهنجي ڊرڙائيءَ تنهنجي انعام کي جهڻو.“

”سڌاتورو چيت گهڻي سين ڪم ۾ رهڻو. هيڪي پيري ڪليڪٽر صاحب جلال پور جي تپيدار کي حڪم ڏنو ته هتي نقشو ٻنيءَ جو جوڙڻ سهل سئون ۽ سڌو نه ٺهيو آهي، ان لاءِ توکي گهرجي ته ٻنين کي سٽي، نئين سر نوٽ نقشو سئون ۽ سوڌو جوڙي آءُ، ۽ ان نقشي جيئن خسرو ٻن ٺاهي آءُ. ان صاحب جي منڍ تي ته انهن انهن ڪيئي، هر ٻن جو نقشو جوڙڻ ڪو اهڙو سهڪو نه هو.“

هن ڪتاب ۾ ڪي اهڙا لفظ به ڪم آندل آهن، جن جي صحيح معنيٰ موجوده وقت سمجهڻ ئي مشڪل آهي. مثلاً:

لفظ	معنيٰ	لفظ	معنيٰ
گهر	ڌيان	آراڌو	نرالو
آرڪن	لهڻ	آنٿو	غير آباد ٻني
ڊاڪو	نار، هرلو	ول	(وَر) ڦير، تفاوت
چيت	حوصلو		

ميمن صاحب، شاه صاحب جي ڪتابن مان هيٺيان ۽ اصطلاح چونڊي ڏنا آهن (۱):

پهاڪا: (الف) سلو سرجندي ئي ڀلو.

(ب) ٻڙ جا ٻن آپرندي ئي سڻيا.

(ب) ٻان ڦرائي به ڪم ڪڍجي.

اصطلاح: جوف ۾ منهن وجهڻ، لوپ ڪرڻ، ڪوڏيءَ جو ول ٻول، ٻائي ٻائي کير کير ڪرڻ.

(۱) محمد صديق ميمڻ: ”سنڌ جي ادبي تاريخ“ ڀاڱو ٻيون، ص ۱۲۱

## لطف الله محمد اسحاق آخوند

۱۸۴۲ع کان ۱۹۰۲ع

آخوند صاحب جا آبا ڏاڏا مسقط جا رهاڪو، صديقي قريشي هئا. غازي محمد بن قاسم جي زماني ۾، ديبل جي شهر ۾ اچي سڪونت پذير ٿيا. عربي تعليم ڏيڻ سندن خاص ڌنڌو هو. رفتي رفتي انهن آخوندن مان ڪي گهر سنڌ جي جدا جدا شهرن ڏانهن لڏي ويا، ۽ درس تدريس جو ڪم ڪندا رهيا. انهن مان هڪڙو گهر سن جي شهر ۾ وڃي رهيو، جتان سنڌ جي حاڪم مير غلام علي خان ٽالپر کين ڪوٽائي حيدرآباد ۾ رهايو، ۽ پنهنجن ٻارن جي تعليم ۽ تربيت سندن حوالي ڪئي. انهيءَ وقت کان وٺي اهي آخوند مير صاحبن جي ٻارن کي تعليم ڏيندا آيا، ۽ سندن اهل النساء وري مير صاحبن جي ديرن کي پڙهائيندا رهيا.

انهيءَ سنائي آخوند خاندان جو وڏو، غازي بن سعد نالي هو، جنهن جو فرزند آخوند عبدالڪريم جدي (عربستان) جي وڏيءَ درگاهه جي بزرگن جو سنڌ لاءِ خاص خليفو هوندو هو، ۽ مير ڪرم علي خان ٽالپر جي حڪومت ۾ ڪاردار هو.

آخوند لطف الله، ۱۸۴۲ع ۾ حيدرآباد ۾ ڄائو هو. تعليم ختم ڪرڻ کان پوءِ پهرين آخوند محمد صديق جي مڪتب ۾ رهندو هو، جتان پوءِ لوڪلبورڊ طرفان ابتدائي اسڪول جو ماستر مقرر ٿيو. پڇاڙيءَ ۾ ٽنڊي ولي محمد اسڪول جو هيڊ ماستر مقرر ٿيو. ۱۸۹۸ع ۾ نوڪريءَ کان فارغ ٿيو، ۽ ۱۹۰۲ع ۾ وفات ڪيائين.

**تصنيفون:** آخوند صاحب هندي قصي ”فسانہ عجائب“ تان ”گل خندان“ نالي ڪتاب سنڌيءَ ۾ ترجمو ڪري سنڌيءَ ۾ قصي نويسيءَ ۾ پنهنجي امتيازي حيثيت قائم ڪئي. جيتوڻيڪ سندس هڪئي ڪتاب لکيل آهي، ليڪن ’ايڪ رانجهو لکان دا مت‘ جي مصداق سندس هيءُ ڪتاب گهڻن ڪتابن کان ڪسر آهي، ۽ جنهن نثر ۾ هي ڪتاب لکيو اٿس، تنهن ۾ ڪي ڳاڻ ٻڌيا ڪتاب ملن ٿا. اهوئي سبب آهي جو سندس هيءُ ڪتاب سنڌي ادب ۾ خاص اهميت وارو آهي.

ڪتاب جو سمورو مضمون هڪ تمثيل آهي. آکاڻي جي سورمي مان مراد هڪ نيڪ نيت شخص آهي، جو هن دنيا ۾ شيطان سان مقابلو ڪري، روحاني راه ۾ سوڀ حاصل ڪري ٿو. 'جان عالم' جي زندگيءَ جي ڪهاڻي، هر مخلوق جي حياتيءَ جي آکاڻي آهي. اسين جيڪي ڪجهه پسون ٿا، ڪريون ٿا، سو جان عالم جي عملن جو پڙاڏو آهي. جان عالم خطن ملڪ جي بادشاهه، فيروز بخت جو فرزند هو.

جڏهن جوان ٿيو، تڏهن کيس شاهي خاندان جي هڪ شهزاديءَ 'ماه طلعت' سان پرڻايو ويو. هن هڪ طوطو خريد ڪيو جنهن ساڻس زرنگار جي شهزاديءَ انجمن آرا جي حسن جي ساراهه ڪئي. جنهن تي هو انجمن آرا جي تلاش ۾ نڪتو، ۽ واٽ تي جادوگرڀائيءَ جي طلسم ۾ ڦاسي پيو. جتان نقش سليمانيءَ وسيلي آزاد ٿيو. پوءِ هو 'مهرنگار' شهر ۾ پهچي، 'ملڪ' شهزاديءَ جو واقف ٿيو. هن جي پيءُ وٽان کيس هڪ جادوءَ جي اثر واري تختي ملي. اتان هو زرنگار پهتو، ۽ 'انجمن آرا' کي گهڻين تڪليفن سان هٿ ڪري، اچي مهرنگار رسيو، جتي 'ملڪ' شهزاديءَ سان نڪاح ڪيائين. وطن ڏانهن ورندي، وري پهرينءَ جادوگرڀائيءَ جي ڦندي ۾ ڦاسي پيو، ۽ نيٺ 'ملڪ' جي پيءُ اچي سڀني کي آزاد ڪرايو.

**عبارت ۽ ٻولي:** هن ڪتاب ۾ آخوند صاحب بسجج ۽ مقفي نثر ڪم آڻي، پنهنجيءَ عبارت کي نهايت ئي دلچسپ بنايو آهي. ڪتاب جي مطالعي مان اصل معلوم ٿي نٿو ٿئي ته ڪو هي ڪتاب ترجمو ٿيل آهي. بي انداز تشبيهن ۽ استعارن، اصطلاحن، بهاڪن توڙي تڪنڊيءَ ڪري هن ڪتاب جي عبارت نهايت ئي وڻندڙ آهي. جيتوڻيڪ ڪٿي ڪٿي تصنع کان به ڪم ورتل آهي. موزون هندن تي غزل ۽ ڪافيون به ڏنيون اٿس، جي درد، سوز ۽ گداز کي وڌيڪ اصليت وٺائين ٿيون. منظر نگاري، ڪردار نگاري، طلسم، محبت ۽ سک جو داستان، جادو، لڙائي ۽ ٻين حالتن جا نقش، اهڙيءَ ته عبارت ۽ ڍنگ ۾ چٽيا اٿس، جو سارو مضمون اصليت جي خوبيءَ سان ڀريل نظر اچي ٿو. مثال لاءِ عبارت جا ڪي ٽڪرا پيش ڪجن ٿا:

(الف) ”شاعزادو گفتگو جو ڏاڍو چالاڪ هو. ڪو نه ڪو مڙيو ئي نڪتو رزم ۾ چرچي جهڙو چوندو هليو. تنهن تي ملڪ جي دل هيڪاري وگهرندي ويئي. دل کي سمجهايندي هلي نه ائين نه ڪڇ، جو رنگ ناسوس کان نڪرڻو پوي، مفت وچوڙي جو ڏڪ، جيڏين جو سهڻو، لوڪن جو طعنو سهڻو پوي. هلندي اچي باغ جي در وٽ پهتا. سبحان الله! باغ بهشتي نشان هو. منجهس تخت بنديءَ جو سهڻو سامان هو. سڀڪو تختو صفا ۽ هموار، ۽ رستي تي پاڻيءَ جو چٽڪار هو. هڪ پاسي ياسين ۽ لالا هٿيار، نسرين ۽ ربحان عجب رنگ ڪلايو، ڪونٽي ۽ پيچان واه جو چهچتو لايو، سنبل جي پيچ سوسن کي هم آغوش ڪيو، عاشقن کي انهيءَ نظاري کان دل ۾ جوش جاڳيو، گلن جي خوشبو ۽ هڪار ملايو.“

(ب) ”هوڏانهن انجمن آرا کي سينگار ڪرائيندڙ سينگار ڪرايو، تنهن کي ڦٽي، سرمو، پالش، ڪچل جي وٽ ڪاري ڪڍيائين، ڇهن جي وچ ۾ تر جوڙيائين، ’يا الله اڪبر‘ جو نقشو لکيائين، دهرِي ڳچيءَ ۾ پاتائين، ڄڻ عاشق جي گلي ۾ دام وڌائين، ڳچيءَ ۾ چندن هار، پيرن ۾ هاريزب ڇم ڇم وارو، هٿن ۾ دستيون جواهر جڙيون، پيرن ۾ نورا ۽ ڪڙيون، ڪنن ۾ لکون، سوتين پڙهيون، نڪ ۾ نٿ بولو قيمتي، جنهن جي قيمت ڪنهن نه ڪئي: انهيءَ طرح سڀني زيور ڍڪيائينس.“

(ث) ”اي عزيز، آءٌ باغ سبز ۽ تڙيل جي شاخ نه آهيان، پر خوشبودار گل آهيان. آءٌ بهار جي موسم جو هڪي بي زبان نه آهيان، پر ٻولين ڊڙ بلبل آهيان. ڏڪن جي جهولي مون کي باغ مان ٽولي ڇڏيو. هيءَ زماني جي شڪايت نه آهي، پر عشق جي عنايت آهي. نه نه اهو ڇٽ آهي، نه تخت آهي، اهڙو حال سخت آهي، ڇٽ جي بدران گٽ آهي، تخت جي عوض پٽ آهي. نه يار غمگسار، پنهنجي هٿان پاڻي اچي بلا ۾ ڦاٿس. مگر شڪر ڪرڻ روا آهي، خدا مشڪلڪشا آهي، جو تو جهڙي شفق سان اتفاق پيو.“

## ديوان ڪوڙو مل چندن مل ڪلٿائي

۱۸۴۴ع کان ۱۹۱۶ع

راء بهادر ديوان ڪوڙو مل، نوشهري فيروز تعلقي جي ڳوٺ ’پرين‘  
۾ ۵- آڪٽوبر ۱۸۴۴ع تي ڄائو هو. سندس جنم جو نالو ’پريتم‘ هو.  
پر سندس مائٽ کيس ’ڪوڙو‘ چوندا هئا.

ننڍي هوندي کان تعليم سان گهڻو چاهه هوندو هو، ۽ سنڌي  
۽ فارسيءَ ۾ گهڻي مهارت حاصل ڪيائين. ننڍي هوندي کان ئي ذهين  
۽ تيز فهم هئڻ ڪري، سنڌ جي تعليمي انسپيڪٽر کيس پهريون شاگرد-  
ترجمان (Boy-Translator) مقرر ڪيو.

ديوان صاحب کي پهريائين ڪراچيءَ ۾ ڪمشنر جي آفيس ۾  
۳۰ روپين جي ڪلارڪي ملي. جلد ئي هن کي تعليم کاتي ۾ آڻي،  
پهريائين حيدرآباد جي نارمل اسڪول ۾ نائب ماستر، ۽ پوءِ سکر ۽  
حيدرآباد جي نارمل اسڪولن جو هيڊ ماستر مقرر ڪيو ويو، جتان ترجمان  
(Translator) جي عهدي تي آيو.

**علمي ۽ ادبي خدمتون:-** سنڌي نثر کي اول اول جن  
چئن بزرگن سنڀاليو ۽ ترقي ڏياري، ديوان ڪوڙو مل به تن مان هڪ  
هو. ديوان منوهر داس انهن چئن بزرگن کي سنڌي نثر جا چار ٿنڀا  
سڏيو آهي (۱). ديوان ڪوڙي مل کان سواءِ باقي ٽي ٿنڀا هئا: مرزا  
قليچ بيگ، رشي ڏيارام گدومل ۽ پرماتند سيوارام. ديوان منوهر داس  
جي راءِ موجب: ”سڀني ۾ عمر ۾ وڏو، پهريون پهريون انڊيا پرينٽر،  
ترجما ڪندڙ، جهنگ کي ڪٽيندڙ، سڙڪ بنائيندڙ، ديوان ڪوڙو مل  
هو، جنهن کي ”سنڌي نثر جو ابو“ چئي سگهجي ٿو (۲).

ديوان صاحب کي سماج جي ڪهرجن جي پوري ڄاڻ هئي. سماجي  
اوڻاين کي دور ڪرڻ لاءِ هن عملي رٿون تجربي ۾ آنديون هيون، انهي  
ڪري سندس مضمونن ۾ عمل جو جزو ۽ تاثر زياده آهي. زالن کي

(۱) ۽ (۲) منوهر داس ڪوڙو مل: ”سماجڪ پشپ“، ساهتيه اڪاڊمي،  
نئين دهلي، ۱۹۶۰ع، ص ۴

اعلىٰ زندگيءَ جي مثال سيکارڻ لاءِ، زناني تعليم نسبت هڪ ننڍو ڪتاب ”هڪو ٻه“ لکيائين. اهڙيءَ طرح، عورتن جي بهتريءَ لاءِ ”آريه ناري چتر“ نالي ڪتاب لکيائين. ننڍيءَ ٽهيءَ وارن ۾ چنگن اخلاقن پيدا ڪرڻ لاءِ، هن ”ٻاراڻيون آکاڻيون“، ”قول مالا“ ۽ ٻيا اٺيڪ ننڍا ڪتاب لکيا. ديوان صاحب علم جي مختلف شعبن تي ناياب ڪتاب لکي، سنڌي زبان جي گهڻي خدمت ڪئي. سندس ناول، ناٽڪ، ڪهاڻيون ۽ اخلاقي مضمون پڙهڻ جي لائق آهن. سندس ڪتابن مان ڪي هي آهن:

روهنِي، هري درشن، بهاري ٻاٻل، هڪو ٻه، ٻاراڻا گيت، ٻاراڻيون آکاڻيون، ڪيتي، قول مالا، ساميءَ جا سلوڪ، ڀڄڻ مالا، سنڌي گجهاڙتون، ميران ٻائي، ساوٿري، درو پڳت، رتناولي، ۽ آريه ناري.

**رتناولي:-** ديوان صاحب هيءُ ڊراسو ۱۸۸۸ع ۾ سنڌيءَ ۾ ترجمو ڪيو. اصل ۾ هيءُ ڪتاب شري هرش ديوي، ڪشمير جي راجا، يارهين صديءَ ۾ سنسڪرت ۾ لکيو هو. هن ڊراسي ۾ ڄاڻايل آهي ته ”’وتس‘ ڪوسمبيءَ جو راجا هو. هن جو آجڻ جي راجا جي ڌيءَ ’واسودتا‘ سان وهانءُ ٿيو. ’يوگنڌارين‘ ان راجا جو وڏو وزير هو. هن کي خبر پيئي ته لنڪا جي راجا جي نياڻيءَ، ’رتناوليءَ‘ کي ڪنهن درويش چيو آهي ته جيڪو به ساڻس ٻڙيو، سو ماري جهان جو راجا ٿيندو. تنهنڪري، وزير جي مرضي هئي ته ’وتس‘ راجا ان سان ٻڙجي. پر لنڪا جي راجا اها ڳالهه نه مڃي، ڇاڪاڻ ته هن جو خيال هو ته ائين ڪرڻ سان ’واسودتا‘ راڻيءَ کي دڪ ٿيندو. تنهنڪري، وزير ظاهر ڪيو ته ’واسودتا‘ راڻي باهه ۾ سڙي ويئي آهي. تنهن کان پوءِ، لنڪا جي راجا پنهنجي نياڻيءَ جو سڱ، وتس راجا کي ڏنو، ۽ ڏاج وغيره ڏيئي، پنهنجي وزيرن ۽ ٻين ماڻهن سان راجڪماري وسر راجا ڏانهن موڪلي؛ پر وات تي جهاز لهرن ۾ ٽپي پيو، ۽ ماڻهو ڪونه ڏٺا جو ڪيڏانهن لڙهي ويا. راجڪماري کي هڪڙي سوداگر، سندس ڳچيءَ ۾ پيل سوتين جي مالها مان سڃاڻي ورتو، کيس نئي يوگنڌارين، وسر راجا جي وزير جي حوالي ڪيو، جنهن اها راجڪماري واسودتا راڻيءَ کي موٽائي.

هڪڙي ڏينهن، واسودتا راڻي، سهيلين سان باغ ۾ ٻوڄا ڪرڻ لاءِ ويئي، جتي راجا به موجود هو. ’رتناولي‘ جنهن تي سمنڊ سان لڳڻ ڪري ’ساگريڪا‘ نالو رکيو هئائين، سا به اتي ويئي. هن راجا کي ڏٺو، ۽ مٿس موهت ٿي بيٺي. پوءِ ان جي مورت چٽيائين، جا سندس سهيليءَ ڏٺي، جنهن راجا جي مورت جي ڀر ۾، ساگريڪا جي مورت به کڻي ڪڍي. جڏهن بادشاهه گهمندي گهمندي اهي مورتون ڏٺيون، تڏهن هو اڪن چڪن ٿي پيو، ۽ ساگريڪا سان باغ ۾ گڏيو، جنهن جي خبر راڻيءَ کي پئجي ويئي، جنهن ساگريڪا کي محلات ۾ بند رکيو. انهيءَ عرصي ۾ هڪڙو جادوگر، وزير جي ڪيڏ سان اتي آيو. هن راجا کي ڪيل ٻئي ڏيکاريو، تنهن وچ ۾ لنڪا جي راجا جو وزير ۽ ٻيا ماڻهو، جي رتناوليءَ سان گڏ هئا، سي به اچي نڪتا. جادوگر جي ڪيل سان محلات کي اچي باهه لڳي. راجا جڏهن ٻڌو ته ساگريڪا باهه جي نظر ۾ ٿي، سو باهه ۾ گهڙي پيو. اڃا هن کي ٻاهر ئي مس ڪڍيائين ته ڏسي، ڪيڏانهن ويئي باهه ۽ ڪيڏانهن ويا آلا ۽ لاتون. ساگريڪا کي موتين جي مالها ۽ ٻين اهڃاڻن مان سڃاتو ويو، واسودتا راڻيءَ پنهنجن هٿن سان هن جي ٻانهن راجا جي حوالي ڪئي.“

**عبارت ۽ ڀولي:** هن ڊرامي ۾ ڪم آندل ڀولي سنسڪرت جي لفظن سان ڀريل آهي، جيئن ته هن ڊرامي ۾ هندو تهذيب، هندو رسمن ۽ رواجن جو ذڪر گهڻي قدر آهي، انهيءَ ڪري زياده تر انهن لفظن کي ڪم آندو ويو آهي، جي علم طرح هندو ڌرم ۽ هندوسيتا کي ظاهر ڪن ٿا. انهيءَ هوندي به، ديوان ڪوڙي مل ڪوشش ڪري روزمره واري سنڌي ڪم آندل آهي، جيئن گهڻا ماڻهو ان کي پڙهي لطف حاصل ڪن. ديوان صاحب جي طرز تحرير جو هڪ مثال ڏجي ٿو.

”راجا: ٻياري ساگريڪا، ڏس، رات جو پتي [چنڊ] هينئر

ٽڪر جي چوٽيءَ تي اچي بيٺو آهي، ۽ تنهنجي گڏن جي چلڪاٽ

جي ريس ڪري، جوت ۾ سرس ٿيڻ ڪاڻ، پنهنجا ڪرڻا

چوڌاري پيو پکيڙي، پر چندرما جو نڪرڻ اجايو آهي، تنهنجو

سڪ ڪنول جي سوڀا کي ٽڪو ٿو ڪري ڇا؟ ۽ تنهنجن

نيئن کي ڏسي وڌيڪ آندو ٿو ملي ڇا؟ تنهنجي مڪڙي جو هڪڙوئي ديدار ٻرھ جي ٻرجن جو سٽڪو ٿو ڏئي، پوءِ هو اچي ڪامڊيو جي ٻي ڪهڙي سھائتا ڪندو؟ جڏھن چنڊرما - روپي تنهنجو ڇاڪڻو مڪ ڏسجي ٿو، تڏھن هي ٻيو چنڊ نڪري ڇا ڪندو؟ ۽ جي هن کي پنهنجي اسرت جي مٿاڇر جو ايمان آهي، اهڙي اسرت جي تنهنجن چنڊن ۾ ڪا ڪوت آهي ڇا؟“

”اسان جي بھڪندڙ ٽن نيشن جي تيج ڪري ٿيئي اگنيون اجهاسي ويٺيون، ۽ اسان جي چنچل کٽن ٻرھمن جون ٻڳون لاهي ورتيون، ۽ هو ويچارا ڊپ کان ڌرتيءَ تي پئي ليڙيا، ۽ دڪش راجا جي استريءَ لاکن ۾ پائي آئي ڪميا گھري، ۽ ديوتا ڊجي اٿي پڳا. شوڄي، يگي ۽ پنگ وجهڻ جي اها ڳالھ ٻاروٽيءَ ڪري ٿي ٻڌائي، سو شوڄي توهان جي رکيا ڪري.“

”چنڊرما جي جتي ٿئي. ديوتائن کي سدائين نمسڪار هجي. سريشت ٻرھمن کي مڪ ملي. ٻرڻويءَ ۾ اٿاج جي واڌ ٿئي. چنڊرمان جي سمان وير ٻرھش، جو راجا آهي، تنهن جو شال اڌڪ ٻرتاپ ٿئي.“

ديوان صاحب جي عبارت پراڻي طرز جي آهي.

هيءُ ڪتاب جيتوڻيڪ هندو تهذيب جو عڪس پيش ڪري ٿو، تنهن هوندي به ديوان صاحب عربي ۽ فارسي جا عام ڪم ايندڙ لفظ به استعمال ڪيا آهن. سندس عبارت ۽ طرز تحرير ۾ معنوي ۽ لفظي ڪاريگري جي ڪوت ڪانهي. هر جملي ۾ ڪا نه ڪا ڪاريگري ۽ صنعت رکيل آهي. مثلاً:

(الف) تنهنجو مڪ ڪنول جي سوپا کي ڦڪو ٿو ڪري ڇا؟

(ب) تنهنجي مڪڙي جو هڪڙوئي ديدار ٻرھ جي ٻرجن جو سٽڪو ٿو ڏئي.

(پ) جڏهن چنڊرما روپي تنهنجو ڇاڪڻو مڪ ڏسجي ٿو، تڏهن ٻيو چنڊ نڪري ڇا ڪندو؟

- (پ) جي هن کي پنهنجي اسرت جي مڻاج جو ايمان آهي ته اهڙي  
جي تنهنجي چين ۾ ڪا ڪوت آهي ڇا؟  
(ت) تنهنجي نيشن کي ڏسي آندو ٿو ملي ڇا؟



## حاجي امام بخش 'خادم'

۱۸۶۱-۱۹۱۸ع

حاجي امام بخش 'خادم' صاحب، ۱۸۶۱ع ڌاري، شڪارپور ۾  
ڄائو هو. سندس وڏا عراق جي طرف کان سنڌ ۾ آيا. ننڍي هوندي  
پارسي ۽ سنڌي جي تعليم ورتائين، ۽ پوءِ انگريزي تعليم به حاصل ڪيائين.  
۱۸۸۶ع ۾ ٽريننگ ڪاليج فارمين حيدرآباد ۾ تربيت وٺڻ ويو،  
جتان ۱۸۸۹ع ۾ ڪامياب ٿي نڪتو. ۱۹۱۲ع ۾ پينشن تي لٿو.  
۱۹۱۸ع ۾ وفات ڪيائين.

خادم صاحب ان دور جي پيداوار آهي، جڏهن سنڌي نثر اڃا  
آسري رهيو هو. هن زماني ۾ سنڌي نثر لاءِ هڪ نئين تحريڪ پيدا ٿي.  
انهي عرصي ۾ 'خادم' صاحب هڪ استاد جي حيثيت ۾ حيدرآباد آيو،  
جتي علمي مجلسون زور هيون. حيدرآباد ۾ آخوند قاسم هالائي، سيد فاضل  
شاهه، فضل محمد "ماتر"، مخلص، سانگي ۽ گدا مان سندن تعلقات  
وڌيا. هن ماحول جو مٿس ايترو ته اثر ٿيو جو پاڻ به شعر چوڻ لڳو.  
آخوند قاسم کان شاعري جو سبق ورتائين (۱)، ۽ "گل خندان" جي  
ليکڪ، آخوند لطف الله حيدرآبادي جي صحبت حاصل ڪيائين، جنهن  
سندن زندگي ۾ نثرنويسيءَ جو نئون باب کوليو (۲). هن گهڻو ڪري  
قصه نويسي تي زور ڏنو، ۽ انهي صنف ۾ مشهوري حاصل ڪيائين.

(۱) لطف الله بدوي: "ڪليات خادم"، سنڌي ادبي بورڊ، حيدرآباد.

۱۹۵۸ع، ص ۲۹

(۲) ايضاً، ص ۳۰

**تصنيفات:-** خادم صاحب جا سنڌي نثر ۾ لکيل ڪتاب هي آهن: (۱) هير- رانجهو [ڊراسو]، (۲) حاتم طائي [قصو]، (۳) چار درويش [قصو]، (۴) بهرام گور [قصو]، (۵) الف ليليا [قصو]، (۶) فرهنگ طب، (۷) دو- وايو، (۸) انشاي خادمي، (۹) فوائد المبتدي.

## ڪتابن تي تبصرو:-

**هير رانجهو:-** خادم صاحب هيءُ ڪتاب، حيدرآباد ۾ ۱۸۷۹ع ڌاري لکيو هو (۱). هن دعوا مان اهو ثابت ٿو ٿئي سنڌي ادب ۾ جو پهريون ڊراسو لکيو ويو هو سو هير رانجهو ئي هو ۽ نه سرزا قليچ بيگ وارو ”ليليا مجنون“، جو ۱۸۸۰ع ۾ لکيو ويو هو. ڪتاب جو سارو مضمون هير ۽ رانجهي واري رومانوي داستان تي ٻڌل آهي.

**عبارت ۽ ٻولي:-** هن ڊراسي جي عبارت ۽ ترتيب نهايت دلچسپ آهي. ٻڌڻ جي بچاءَ داستان آهن. مڪالم دلڪش ۽ وڻندڙ آهن. هن ڊراسي جي مطالعي کان پوءِ ائين چوڻ ۾ وڌاءُ ڪونه ٿيندو ته خادم مرحوم هن صنف ۾ سرزا صاحب جو مٿ آهي، ڇاڪاڻ ته هير- رانجهي ۾ ڊراما نويسيءَ جون سڀ خوبيون نظر اچن ٿيون. پاڻ آغا حشر وانگر، هنڌ هنڌ تي شعر ۽ غزل به ڏنا اٿس. البت اهي فارسي زبان ۾ آهن؛ پر ڪٿي ڪٿي ”حمل“ لغاري ۽ حيدر شاه حيدرآبادي جي هير- رانجهي مان سنڌي بيت به ڏيندو ويو آهي. خادم صاحب جي هن ڊراسي واري طرز تحرير کي لطف الله بدويءَ ”ڪليات خادم“ ۾ ”امانت“ لکنويءَ جي ڊراسي ”اندر سيا“ سان تشبيه ڏني آهي (۲). فرق صرف هيءُ آهي جو ”اندر سيا“ نظم ۾ آهي، ۽ خادم جو ”هير- رانجهو“ نثر ۽ نظم ٻنهي ۾ آهي. حاصل مطلب ته خادم جي هيءَ تصنيف بي بها آهي. اسلوب بيان، منظر نگاري، ڪردار نگاري ۽ دلڪش مڪالم جي ڪري ”هير- رانجهو“ ڊرامو ڪافي اهميت ٿو رکي. طرز تحرير ۽ ٻين خوين جي دليل لاءِ هڪ داستان ڏجي ٿو.

(۱) لطف الله بدوي: ”ڪليات خادم“ ص ۳۱

(۲) ايضاً، ص ۳۳

داستان ناٿون —

جهنگ صيال جو ڳوٺ

(هیر ۽ دائي)

”هیر: منهنجي ليکي ته سڄي مجلس کيڙي جي هنڌ ڪري  
 ڄڻ گرم ۾ هئي؛ پر رانجهن سائين ان کي وري روشن ڪيو  
 پيو هو. سو ويو ته ڀاهر ته ساڳي اونداهي ڇانئجي ويئي. پوءِ  
 تاريخڪي ۾ ويهڻ جو ڪهڙو ضرور؟ دائي، مجلس برخاست ٿي  
 يا نه؟

”دائي: گهڻو ڪري سڀ هليا ويا آهن. باقي ڪي اڃا وينا  
 آهن. پر، بيبي، تون ڇو غمگين ٻئي نظر اچين؟  
 ”هیر: دائي، موت ۽ ملاقات اوچتي ٿيندي آهي، پر اتر  
 واريءَ ڪٺ ۾ جو چوڪر پيو هو، سو تو سڃاتو ته ڪير هو؟  
 ”دائي: نه بيبي مون ته ڪين سڃاتو.

”هیر: توکي هڪڙي ڳالهه ٻڌايان، پر سا رکج دل ۾. هيترا  
 ڏينهن پنهنجي دل جو راز پنهنجي اندر سانڍيو اٿم، ۽ ڪنڀر  
 جي ٺهائين ڇو نه ڪيتري به ڏيکيل هجي، پر ان جي ڇر ضرور  
 ايندي آهي. اهو راز اڄ توکي لاچار سلڻ پيو اٿم. اهو فوجوان  
 هزارا جو ويٺل آهي. سندس نالو ’رانجهو‘ آهي، ۽ اسان وٽ  
 ٻيهار ٿي پيو آهي. ان نينگر منهنجي دل ڪسي پاڻ وٽ  
 سوگهي ڪري رکي آهي.

”چوندا آهن، گهڻو گهرندڙن کي، نه گهڻو واٽ ويندڙن کي.  
 منهنجي ملاقات سائين پيڙيءَ تي ٿي هئي. سندس ڳالهين مان  
 مون کي معلوم ٿيو ته هو هزارا جي سردار شيردل خان جو  
 فرزند آهي. منهنجي سونهن جو شائق ٿي، پنهنجو وطن ڇڏي  
 آيو آهي. ابي وٽ، منهنجي سانگي، ’ٻيهار‘ سڏائي، نوڪري  
 ورتي اٿس. هو اڪثر رهندو آهي مينهن سان. تون ڪا اهڙي  
 تجويز ڪر، جيئن اسان جي ملاقات ٿي سگهي.

”دائي: بيبي، تو اهڙي ڳالهه ڪئي آهي، جنهن تي توکي  
کھڻو ڪجهه چئي ٿو سگهجي.

”هیر: دائي!

”دائي: مائي، مون سان اهڙي ڳالهه نہ ڪر؛ آهائي بهاني  
پاڻ ڪئي گھرائينس.

”هیر: دائي، منهنجي حال تي رحم ڪر. آڱ رانجهوءَ لاءِ  
سڀ ٿي ڪري سگهيس، پر خون ڪٽوڙي نہ لکي، توڙي  
باري ٻونس ٻار: اما کي شڪ پئجي ويو آهي. ان ڪري،  
مڌيءَ ريت ڪجهه ڪري ٿي سگهان. خدا جي واسطي، تون  
ڪا رٿ ڪر!

اچي جي دوست سيني ٿار، سو سو وار صدقي ٿيان،  
منو محبوب رانجهن يار، سو سو وار صدقي ٿيان.

ڏسي جلوه سنڌو جانيءَ، وسو ٿيو ماء ڪنعاني،  
صباح جا سڄا سردار، سو سو وار صدقي ٿيان“

**بهرام گور:-** خادم صاحب اهو قصو، ايران جي مشهور بادشاهه  
بهرام جي معاشقي بابت لکيو آهي. هيءُ ڪتاب پاڻ تصنيف ڪيو هئائين.  
هن قصي جي تمهيد ۾ مصنف قصي جي ماهيت تي نهايت مختصر  
پر معنيٰ خيز تبصرو ڪيو آهي. تبصري جي شروع ۾ لکي ٿو:

”هيءُ حقير سراها تقصير، احقر حاجي امام بخش، دانائن و  
سالڪن جي اڳيان عرض ٿو ڪري ته ڪن صاحبن جو هي  
خيال آهي ته قصن ۽ آکاڻين پڙهڻ سان رڳو وقت جي وندر  
کان سواءِ ٻيو ڪو فائدو نہ آهي؛ مگر اهو قول ۽ سمجهه بيجا  
چڻبي، ڇو ته سعدي عليه رحمت فرمايو آهي:

نگويند از سر بازيچم حرفي،

گز و هندي نكيرد صاحب هوش،

و گر صد ڪتب حڪمت پيش نادان،

بخوانند آيدش بازيچم در گوش.“

## شمس الدين 'بلبل'

۱۸۵۷-۱۹۱۹ع

هيءُ بزرگ ميهڙ ضلعي دادوءَ ۾، ۱۸۵۷ع ۾ ڄائو هو. سندس وڏا اصل اتر کان، ناڙي جي طرف کان، آيل هئا. ابتدائي زماني ۾ سنڌي ۽ فارسي جي تعليم حاصل ڪيائين. ڪجهه وقت انجنيري کاتي ۾ داروغو هو، پر پوءِ جلدي، ۱۸۸۹ع ۾، ڪراچي روانو ٿي ويو، جتي خانبهادر حسن علي آفندي سان سندس ملاقات ٿي، جنهن کيس ”معاون“ اخبار جو ايڊيٽر ڪري رکيو.

بلبل صاحب نه فقط قابل قدر شاعر هو، پر هڪ بي نظير نثر نويس ۽ ڪامياب صحافي به هو. ”سنڌ محمدن ائسوسيئيشن“ ۾ هن تمام گهڻي علمي ۽ ادبي خدمت ڪئي. ”معاون“ اخبار جي ايڊيٽر هجڻ واري زماني ۾ سندس لکيل ظريفيان ۽ فلسفيان مضمون سڄي سنڌ ۾ ڏاڍا پسند آيا. دراصل هن بزرگ جي عبارت ئي سنڌي نثر ۾ انقلاب آندو. سنڌ جا ڪي اهل قلم کيس ”سنڌ جو حالي“ به سڏيندا آهن، ڇاڪاڻ ته هن مولانا حالي وانگر، نثر توڙي نظم جي ذريعي ”سنڌ جي سرسيد“ يعني خانبهادر حسن علي آفندي جي مدد ڪئي. هن جي قابليت ۽ خدمت جو اعتراف ڪندي، مرحوم سردار محمد يعقوب سي. آئي. اي. سابق وزيراعظم رياست خيرپور ميرس، ۱۹۰۶ع، لکيو آهي:

”اسان جو اهو ارادو نه آهي ته فقط ظاهري لباس ۾ اوهان جي تعريف ڪجي، مگر سچ پچ ته اوهان جي اخبار جا مضمون اهڙي سنجيدگي ۽ ڪلام جي خوبصورتي سان سينگاريل هوندا آهن، جن جي تعريف ڪرڻ کان سواءِ رهي نٿو سگهجي (۱).“

مرحوم نورالدين صديقي، ميمبر سنڌ سروس ڪميشن جي والد بزرگوار، مخدوم انور پاتائي، ”بلبل“ بابت هڪ مضمون ۾ لکيو آهي:

”جيئن نالييري فيلسوف جانسن، اسڪاٽ ۽ ٻين يورپ جي

(۱) ڊاڪٽر محمد ابراهيم خليل: ”بلبل سنڌ“ آزاد پوک ڊپو، حيدرآباد،

مشهور شخصيتن، پنهنجن ناولن ۾ فلسفي ۽ حڪمت کي جاءِ ڏيئي پنهنجي قوم ۾ هڪ وڏو انقلاب ۽ سڌارو آندو. ٽئين ’بلبل‘ جي ظرافتي مقالن ۽ تصنيفن جيڪو اخلاقي اثر پيدا ڪيو، سو قوم کي سڌارن ۾ اسان جي ڊگهين تقريرن، تحريرن ۽ مضمونن ڪڏهن نه ڪيو آهي (۱)“.

**تصنيفون:-** مرحوم ”بلبل“ سنڌي نثر ۾ جيڪي ڪتاب لکيا آهن، انهن مان ڪي هي آهن: (۱) قلندري ميلو، (۲) تيرهن چارمڪرن جا مار، (۳) بهار عشق، (۴) آئينه تجارت، (۵) جهٽ سوال پٽ جواب، (۶) حل تجربات يعني شمس اللغات، (۷) ظريف الدوله [ڀاڱو ۱ ۽ ۲]، (۸) گلزار لطائف [ڀاڱو پهريون]، (۹) بخت بازي، (۱۰) ڪارو نيشن ڪپ، (۱۱) عقل ۽ تهذيب، (۱۲) قرض جا مرض ۽ ان جا علاج، (۱۳) صد پند مودمند، (۱۴) مسلمانان سنڌ جي تعليم ۽ مرڪار، (۱۵) انگريز ۽ مسلمان، (۱۶) مسلمان ۽ تعليم، (۱۷) حرز البنياد شرح قانون ۽ وقف علي الاولاد، (۱۸) جام جبر.

**قلندري ميلو:** هن ڪتاب ۾ مرحوم ”بلبل“، لعل شهباز قلندر جي ميلي جي هر هڪ تماشي جو نقشو چٽيو آهي. ميلي ۾ ماڻهن جي شغلن، نانوائين ۽ حلوائين جي دوڪانن جا منظر چٽيا اٿس. عبارت ۽ ٻولي جي لحاظ کان هي ڪتاب سنڌي ادب ۾ چڱي حيثيت ٿورڪي، مقفلي نثر ڪم آڻي. هن قسم جي عبارت وارن ڪتابن ۾ ڀيڻ به اضافو ڪيو اٿس.

سنڌي نثر ۾ ظرافت جو موجد به ”بلبل“ مرحوم ٿي هو. سندس انداز بيان ۽ طرز تحرير ”بلبل“ مرحوم کي هميشه زنده رکندي. زبان جي پختگي ۽ حسن ادائگي لاءِ هيٺيون مثال ڪافي آهي.

”هر سال فوج فال، شعبان شهر، سيمنت بحر سيوستان، اشڪ بستان، عالم آشڪار، شهره آفاق ميلو حضرت مخدوم قلندر بادشاهه لعل شهباز، بلند پرواز، عليه الرحمة جو، مقرر ميعاد“

(۱) ڏسو مخدوم انور پٿاڻي، جو مقالو: ’آفتاب‘ اخبار، ۲۵-اپريل، ۱۹۰۸ع

فرصت سواد، ارڙهين تاريخ کان، مثلث نوٽن جي بدولت، نهايت هجور، نهايت ڏور سان وقوع ۾ اچي ٿو، جتي بيشمار هزار اشخاص، عام ۽ خاص، هر اطراف، همرا ڪنڦ ۽ مڙئي اوصاف عالم جا موجود بلڪ شاهد ۽ مشهود ٿين ٿا.“

### ميلي ۾ ماڻهن جا قسم:-

”پير فقير امير نواب، چڱا مٺا غريب ڪساب، ڏوڙا زميندار، چور چڪار، ڪڙا ڪامورا، رٿيس سردار، بازیگر رانديگر، ناسي ملهه، جوکي ٺوڪي دلباني دل، لنگها ڏور پٽ دلال، ڪڏڙا باندي ڪچريون قوال، ٿاڻر ٿوٽر آڪڙ باز، ڳنڍ پچوڙ جواب باز، غرض ته هر هڪ ملڪ جا هر انسان، هر سوداگر هر سامان، هر جنس هر حيوان، هر ساز هر باز، هر حسين هر ناز، اچي گڏ ٿين ٿا.“

تيرهين چار مڪرن جا هار:- هي ڪتاب ظريفانه انداز ۾، قوم جي اصطلاح لاءِ لکيو هئائين. جنهن ۾ پيرن، فقيرن ۽ سرڪاري عملدارن تي آزادي ۽ بيباڪيءَ سان تنقيد ڪئي اٿس.

**عبارت ۽ ٻولي:-** هن ڪتاب ۾ جيتوڻيڪ ظرافتي رنگ آهي، پر اصليت ۽ حقيقت نگاريءَ جي ڪري هر ڪنهن کي وڻي ٿو. زبان فارسي آئيز لفظن واري آهي. هيٺ ڪي مثال ڏجن ٿا.

(الف) **پيرن فقيرن جا چار:-** بسم الله هادي! بابا، اسين پير فقير، ڇم چير بوسه ڪير، آزاد آدمي، خدا کان سواءِ نه ڪنهن سان غرض نه واسطو. پير فقير جي قدمن تان قربان وڃان. جاتي وڃن آني هر نعمت— ٻوڙ پلاءِ، دائو گاهه، پنگ تماڪ، دلا ڌڪڙ، ناچ راڳ، رن روڳڙي، سڀ مڻو ٺيڪي. مٺ مروڙا ڏين، خواهه سان بيهن، ته به پير فقير جي ذات بي عيب ۽ غني مريد رڳو هن درگاه تخت اشتباه تان چڱ وڌائي ۽ پارهين مهيني دعوت ۽ روڪ ٺوڪ ڪائي، پوءِ بيهرواه بڻيو وتي. خدا کي ڪا عملن جي ڪاڻ ڪانهي. پير فقير راضي، ته ڪوھ ڪندو قاضي. پير فقير جي هٿ ۾ ايمان ۽ بهشت جي چٽي آهي. پير فقير جي منڪر کي قبر جاءِ نه ڏئي.“

(ب) پوليس جو چار: اها ها ها! پوليس جي نوڪريءَ سان ڪهڙي ريس. جمعي اڳيان خميس، لائي پيس ته ٻائي پيس. هلڪي سلڪي، اوچي نيچي، ذات ڪڏن، سڀ انهيءَ پوليس ۾ ڀرتي. سٺي لڏائين ته ٿيو سوار. ڪنڀ مان ڪانو جوڙيائين ته جمعدار. آناهون اڳتي تڙيو ته ٿاڻدار. پوءِ اچي ڪاري جو اختيار معيار، پورو پورو عملدار. ڪانسٽيبل ته گرم مسڪين. منشي صاحب، گرگ دردنده. جمعدار، فيل مست. صوبيدار ته شيرگران. مندن اختيارات اهڙا وسيع جو ڪنهن جي عزت لاهڻ لاءِ ڪانسٽيبل به ڪافي وافي. پوءِ جي مٺ گرم ته منشي شافي، نه ته سڌو صافي. جي جاءِ تي پاڳئي جو گهر ڀڳو، ته پوليس جو گهر اڏيو.“



## رشي ڏيارام گدومل

۱۸۵۷-۱۹۲۹ع

سنڌ جو هيءُ درويش صفت انسان، ۳۰ جون ۱۸۵۷ع ۾ ڄائو هو. حياتيءَ جا پهريان ٻاويهه سال ٻالپڻ، اسڪول ۽ ڪاليج ۾ گذاريائين. مندن حياتيءَ جي انهيءَ عرصي مان معلوم ٿو ٿئي ته هو هڪ رواجي انسان نه هو پر گهڻو اعلى درجي وارو شخص هو. هي پهريون ئي سنڌي هو، جنهن ڪاليج ۾ وڏيون اسڪالرشپون کٽيون. ننڍي هوندي، مندن پيءُ ديوان گدومل، ڪيڏن ’ٻائي گهرت صاحب‘ وٽ وٺي ويندو هو، جنهن جي مهر جي مٿس نظر هوندي هئي ۽ ٻائي صاحب جي دعا سان ئي ديوان صاحب ايڏي اوج کي رسيو هو. ٻائي گهرت هڪ دفعي چئي ڏنو ته ”ڏيارام دنيا ۾ هڪ ڏٺي وانگر ڄمڪندو.“ ديوان صاحب، بي-اي، ايل-ايل-بي. پاس ڪري، ڪراچي جي جڊيشل ڪمشنر جو رجسٽرار مقرر ٿيو. ٿوري ئي عرصي ۾ پنهنجي قابليت ۽ علميت سبب جسٽرڪٽ جج مقرر ٿيو. هن خير جي ڪمن لاءِ ڪيتريون ئي منڊليون برپا ڪيون. ڊڪٽي جو ڊڪ لاهڻ، بڪٽي جي بڪ ميٽل ۽

محتاج کي مدد ڪرڻ سندس سياڻو هو. سندس دل جي اها خواهش هئي ته سنڌ ۾ تعليم ڦهلاجي ۽ ڏک توڙي مفلسي دور ٿي وڃن. هاڻ خير جي ڪمن ۾ لکين رپيا ڏنائين. سنڌ ۾ تعليم جي واڌاري لاءِ هن صاحب گهڻيون ڪوششون ڪيون. ساڌو هيرانند کي انڪيڊسي اسڪول (حيدرآباد) برپا ڪرڻ ۾ گهڻي مدد ڪيائين. ڪراچيءَ جو ڊي. جي سنڌ ڪاليج پڻ سندس سرجوشيءَ ۽ محنت سان جاري ٿيو. حيدرآباد ۾ ڪيتريون ئي ”ڪنيا هائڊلئون“ کوليائين. ديوان صاحب جي محنت ۽ اورچائيءَ سبب، حيدرآباد علم جو هڪ مرڪز بنجي پيو. هن درويش ۱۹۲۹ع ۾ وفات ڪئي.

ديوان صاحب وڏو ودوان، عالم ۽ عارف هو. پتانجلي جي يوگ سوترن ۽ جپ صاحب تي جي تبصرا لکيا اٿس، تن مان هن جي قابليت جي پروڙ پوي ٿي.

**تصديقون:-** ديوان ڏيارام جي لکيل ڪتابن ۽ مضمونن مان ڪن جا نالا هي آهن: (۱) چابڪ من جا ۽ رهاڻ، (۲) ساميءَ جا سلوڪ جو مهاڳ، (۳) رباعيات عمرخيام جي سنڌي ترجمي جو مهاڳ، (۴) گيتا جو سار، (۵) جپ صاحب (۱).

رشي ڏيارام جي لکڻيءَ مان ئي پتو آهي ته کيس قلم جي زبردست قوت هئي. هاڻ هميشه سليس، آسان، روزمره واري عبارت پسند ڪندو هو. سندس طرز تحرير جو نمونو مرزا قليچ بيگ جي ”رباعيات عمرخيام“ جي ديباچي مان ڏجي ٿو:

(الف) ”هي مسڪين ’خيام‘! اهي سڀ پنهنجن بڻين نگران سميت ويا ڪاڏي؟ ائين ته نه آهي جو جنهن مٽيءَ مان ڪنڀار هاڻي ٿاڻو پيا ٺاهين، سا خود انهن بادشاهن جي عضون جي مٽي آهي؟ ائين ته نه آهي جو منهنجو غريبائو ڪوزو فريدون جي آڱر ۽ خسري جي تيريءَ مان بنيو آهي، ۽ منهنجو پيالو ڪڻڪانوس جي گوپريءَ مان؟ آسمان جي چرخي تي، دهر جي زيرن زيرن

(1) Ajwani L. H. “Sindhi Literature” an article published in Contemporary Indian Literature, Sahitya Akademi, New Dehli, 1959, P. 262.

تي، دنيا جي اسرارن تي، هن 'فانوس خيال'، هن 'فريب خان' جي چوٽرن تي، فڪر ڪندي، عمرخيام نيٺ سموري دائره دؤر جي هر سچو مرڪز، سموريءَ فنا ۾ سچي هستي، سموري ڪثرت ۾ سچي وحدت، سمورن خاڪن ۾ سچو گل رخسار ڳولي لڌو.

(ب) ”جي خيام وانگي، شڪ ترڪ ڪري، نيٺ يقين سان روح کي سلطان سمجھڻ ٿا ۽ عالم کي سندس تنبو ۽ جي ائين سمجھي مڪاشفي ۽ مشاهدي لاءِ، نمرتائي ۽ نياز سڪي، ماٺ ۽ تنهائيءَ ۽ پنهائيءَ ۾ اندر جي تاڙي لائي، ايڪمنا ٿي، ڌيان ڪن ٿا، سي لاشريڪ لاثانيءَ جي سونهن تي حيران ٿي، درجي بدرجي عشق جي منزل تي پهچن ٿا. انهيءَ منزل ۾ مذهبي تعصب ۽ عملي خط سياهه مٽجي وڃن ٿا ۽ سوين ڳالهين جي اڳي اڻڻي ڏسڻ ۾ پئي آيون، سي پوريءَ سمجھ ۾ اچن ٿيون.

**ساميءَ جي سلوڪن جو ٽائپرچ جي مهاڳ مان:-**

(الف) ”هن جهان ۾ اسان جا پنج دشمن آهن، جن جهڙا بلوان دشمن ٻيا ڪينهن. سندن نالا مشهور آهن، پر سندن نشان ڪن ڏورن کي معلوم آهن. ڪو آدمي ڪونهي جو انهن کي ظاهرا ڦٽ لعنت ٿو ڪري؛ پر ڪو ورلي آهي، جو انهن مان هڪڙي نه ٻئي کي اندر ۾ ٿو سانڍي. انهن دشمنن سان اڪثر جيترو اسان جو پيار آهي، تيترو پنهنجن ٻارن ۾چن مان ڪونهي.“

(ب) ”دشمنن کي ناس ڪرڻ هڪڙي ڳالهه آهي، دوست هٿ ڪرڻ ٻي. ساڌ سنگت ڪرڻ هڪڙي ڳالهه آهي، ساڌو ٿيڻ ٻي ڳالهه. ساڌ سنگت ڪري من جا پوت ڪڍي سگهجن ٿا، پر ساڌو ٿيڻ کان سواءِ سائين ٿو ملي. ڪي ائين پيا سمجھن ته ساڌو آهي آهن، جن جهان کي ڇڏي فقيريءَ جي جهولي هاتي آهي. هر جهان جي ڪڏن ڪوٺن، چڪن ۽ ترڪلين جي جنهن کي آزمائش هوندي، تنهن کي سچي لئو ڪڏهن نه لڳندي. جو لهرين جو لحاظ ڪندو، سو ترڻ مور نه سڪندو. جو دنيا جي هوَسن سان نه لڙندو، تنهن کي سورسو ڪير چوندو؟“

**ڀڳوت گيتا جو سار:** رشي ڏيارام هيءُ ڪتاب مذهبي خيال کان لکيو. ڪتاب بابت پاڻ لکيو اٿس ته ”سري ڪرشن ڪير هو ۽ مهاڀارت ۾ جو گيت مطلب ڪهڙو آهي، انهيءَ بابت گهڻا رايا آهن؛ پر انهن ڳالهين ۾ وڃڻ کان اڳ، هن پستڪ مان جا اندروني ثابتي سالي ٿي، تنهن کي وزن ۾ آڻڻ گهرجي ۽ انهيءَ لاءِ مون هي ترجمو ڪيو آهي.“

هيءُ مذهبي ڪتاب آهي. هن ڪتاب جي مضمون جي هر هڪ شخص کي خبر آهي. ديوان صاحب لکي ٿو: ”سري ڀڳوت گيتا کي پڙهڻ ۾ ياد رکڻ گهرجي ته گيان جو گهڻيون منزلون آهن ۽ پڙهڻ ۾ گهڻا تفاوت آهن. جيڪڏهن ننڍي ٻار کي نرگڻ نرآڪار جي سمرن لاءِ چئبو، ته هن جي سمجهه ۾ اها ڳالهه بلڪل نه وهندي، پر جي چئبس ته ايشور پتا وانگي آهي يا ماما وانگي، ته ڪجهه قدر سمجهي سگهندو“

**عبارت ۽ ٻولي:** جيئن ته هي هندو قوم جو مذهبي ڪتاب آهي، تنهن ڪري ان جي سار ۽ ٽيڪا ۾ ٻولي به اهڙي ئي ڪم آندل هوندي، جيڪا نج مذهبي لفظن سان ڀريل هجي. تاهم ديوان صاحب پنهنجي هميشه جي هير موجب، نهايت سولي ۽ عام فهم ٻولي ڪم آندي آهي، جا مسلمان به آسانيءَ سان سمجهي سگهن ٿا. مثال طور:

(الف) ”هڪڙي معرفتي ماڻهوءَ چيو آهي: ’ڏٺو سڀ وسار، اڏڏو ياد ڪر‘، پر ڏٺي ۾ اڏڏو آهي ۽ تنهن ڪري ڏٺي ۾ جي اندر جهاتي پائي ته اڏڏي جي پروڙ پوندي.“

(ب) ”هي انت روپ! هي وشو روپ! سوين مهسين تنهنجا ورن ۽ آڪار ڏسان ٿو. مان جيڏي نهاريان ٿو، تيڏي توکي ڏسان ٿو. تنهنجون اڪيون سڀني پاسي آهن. تنهنجا مک سڀني پاسي آهن، ۽ اڳنيءَ جهڙا پردپ آهن. سڀ ديوتائون ۽ سڀ جيؤ تو منجه ڪنا اچي ٿيا آهن ۽ ساري جڳت، انيڪ ريت وراهيل، تو ۾ اچي پئي آهي.“

هن ڪتاب ۾ اهڙا انيڪ مثال ملن ٿا، جن ۾ مليس ۽ سلوٽي سنڌي ڪم آندل آهي.

## مرزا قليچ بيگ

۱۸۵۵-۱۹۲۹ع

مرزا صاحب جو ڏاڏو، جارجيا (گرجستان) جي گاديءَ جي شهر، 'طفلس' جي آسپاس رهندڙ، هڪڙو عيسائي امير هو. هو ايران ۽ جارجيا جي جنگ ۾ پنهنجي پٽ سڌيءَ سميت قيد ٿي ايران آيو. ان وقت سڌيءَ اڃا ٻار هو، جنهن کي ايران جي هڪڙي جاگيردار، سيد مرتضيٰ شاهه مسلمان ڪري، فريدون بيگ نالو رکيو. فريدون بيگ کي سنڌ جي حاڪم مير ڪرم علي خان جو هڪڙو ايلچي اصفهان مان سنڌ وٺي آيو. مير ڪرم علي خان، فريدون بيگ کي مرزا خسرو بيگ جي سڏيل هيٺ ڇڏيو، جنهن نيٺ پنهنجي نياڻيءَ سان شادي ڪرايس، جنهن مان کيس ست پٽ ۽ ٻه نياڻيون ٿيون. مرزا قليچ بيگ انهن ۾ ٽيون نمبر پٽ هو، جنهن جي ولادت ۱۸۵۵ع ۾ ٿي.

مرزا صاحب قرآن شريف، پارسي، عربي، سنڌي ۽ انگريزيءَ جي تعليم ورتي. پوءِ بمبئي جي ايلفنسٽن ڪاليج ۾ بي.اي پڙهڻ لاءِ ويو. پر آخرين امتحان ۾ نا پاس ٿي پيو ۽ موٽي پنهنجي وطن آيو. پهرين مختيارڪار جو عهدو مليس ۽ پوءِ ڊپٽي ڪليڪٽر ٿيو. ٽيهه ورهيه نوڪري ڪري، سنه ۱۹۱۰ع ۾ پينشن ورتائين ۽ ۱۹۲۹ع ۾ وفات ڪيائين.

**علمي ادبي خدمتون:-** مرزا صاحب چمندي چام هو. ننڍي هوندي کان وٺي کيس علم ادب جو گهڻو شوق هوندو هو، ۽ انهيءَ شوق جي ڪري سندس منزلت سنڌ جي متقدمين توڙي متاخرين اديبن ۾ شانين درجي تي آهي.

مرزا صاحب بهترين نثر نويس هو. هر قسم جي مضمون جا ڪتاب انگريزي، پارسي، عربي ۽ اردو ٻولين مان سنڌي ٻوليءَ ۾ ترجمو ڪيا اٿس. ڪيترائي ڪتاب تصنيف ۽ تاليف ۾ ڪيا اٿس. جيتوڻيڪ سنڌ ۾ هندو اديبن جي دل ۾ به سنڌي زبان ۽ ادب لاءِ درد هو، پر مرزا صاحب جي قلم جي رفتار کي ڪوبه رسي نه سگهيو. کانئس اڳ هندو عالمن جهڙوڪ: ديوان ننديرام، ديوان آڌارام ۽ ديوان ڪيول رام، با محاوره

عبارت ۾ معياري ڪتاب لکيا، ليڪن سرزا صاحب سڀني کان گوء ڪئي ويو. هيءُ بزرگ هرفن سولي هو. ناٽڪ، ناول، ڪهاڻين، تاريخ، فلسفي ۽ ٻين مختلف شعبن ۾ ٿي سو ڪن ڪتاب لکي، سنڌي نثر جي ڪوت گهڻي حد تائين پري ڇڏيائين. سرزا صاحب ناول، ناٽڪ، سوانح نگاري، تنقيد نگاري، مضمون نگاري ۽ اهڙين ٻين صفتن جو باني هو. هي پهريون ئي شخص هو جنهن انهن صنفن جو سنڌيءَ ۾ تعارف ڪرايو.

**تصنيفون:** سرزا صاحب جي لکيل ڪتابن مان هيٺيان قابل ذڪر آهن:

- (الف) **مذهبي ڪتاب:-** (۱) رد ثليب، (۲) خصائص القرآن، (۳) باب ۽ باني، (۴) اشعار القرآن، (۵) در نجف [فارسي]، (۶) طبعي الهام، (۷) هوص الخصوص، (۸) سر القرآن، (۹) تحفة السالڪين، (۱۰) تواريخ المقدس، (۱۱) اسلام ۽ تندرستي، (۱۲) اسلامي تعليمي ڪتاب، (۱۳) صالح ڪل، (۱۴) مجمع المذاهب، (۱۵) حجة السبع، (۱۶) اسلام ۽ تصويرون، (۱۷) اسلام جا ۷۳ فرقو، (۱۸) هرئيءَ جو قصو، (۱۹) حقيقة الربا، (۲۰) خزانة زرین [فارسي]، (۲۱) گلدستہ حمد و ثنا، (۲۲) خطبا، (۲۳) مفتاح القرآن [فارسي]، (۲۴) راه نجات، (۲۵) ڪلامات القرآن، (۲۶) ڪيمائي سعادت، (۲۷) لطيف معرفت، (۲۸) حقائق الارواح، (۲۹) اسلامي رسالو، (۳۰) حالات الاوائل، (۳۱) ڪرامات الاوليا، (۳۲) صداقت الاسلام، (۳۳) زاد الاخرت، (۳۴) نصيحت نام امام غزالي، (۳۵) ميراث المسلمين، (۳۶) مجالس الشهداء، (۳۷) انجيل مرقس، سٽي ۽ زبور، (۳۸) ضمان الفردوس ۽ (۳۹) يوسف ۽ فاطم.

- (ب) **زالن جا ڪتاب:-** (۱) اخلاق النساء، (۲) صحت النساء، (۳) تعليمي حڪمت، (۴) هدايت النساء، (۵) تحفة النسوان.

- (ث) **ڌاريجي ڪتاب:-** (۱) تاريخ سنڌ، (۲) تاريخ محمدي، (۳) رستم پهلوان، (۴) پارسي زبان جي تاريخ، (۵) شاه عبداللطيف ڀٽائي جو احوال، (۶) رساله ڪريمي، (۷) ثابت علي شاه شاعر جو احوال ۽ مرثيا، (۸) سنڌي زبان جي تاريخ، (۹) ڏاڙهياري جبل جو سير، (۱۰) اڻ لائق، (۱۱) بابل ۽ بنوا، (۱۲) چين ۽

چيني ماڻهو، (۱۳) مصر نامو، (۱۴) جارجيا يا گرجستان، (۱۵) زيب النساء بيگم، (۱۶) بدرع الوقائع، (۱۷) دنيا جي مختصر تاريخ، (۱۸) قديم زماني ۾ زمين جي حالت ۽ ان جي رهاڪن جو بيان، (۱۹) انساني سڌاري جي شروعات.

**طرز تحرير:-** مرزا صاحب سلامت جو سائين هو. سندس نثر سلامت، دلڪشيءَ ۽ روانيءَ جي لحاظ کان پنهنجو سٺ ٻاڏ آهي. هن جو اصل اهوئي اصول ڏوندو هو ته عام کي علمي خزاني جو پندار مٽس ۽ عام زبان ۾ ڏجي، جيئن هر ننڍو خواه وڏو، شهرى توڙي دهقاني، انهيءَ مان فيضياب ٿي سگهي. مرزا صاحب جا ڪتاب صاف، سوليءَ ۽ سڀڪ سنڌيءَ سان مالا مال آهن. ڪپڙيءَ به زبان جو ڪتاب اصل ۾ ڪٿي ڪيترو به دقيق لکيل هجي، پر مرزا صاحب ان جو ترجمو نهايت ئي آسان زبان ۾ ڪيو آهي. ”مقالات الحڪمت“ اهڙي نثر جو هڪ مثال آهي. امام غزاليءَ جو فلسفي تي لکيل اعلى ڪتاب ”ڪيميا سعادت“ به دقيق خيالن سان ڀريل آهي، مگر ان ۾ هميشه جي هير موجب نهايت سهل ۽ سليس ٻولي ڪم آندي اٿس.

سلامت جي لحاظ کان مرزا صاحب کي انگريزيءَ جي اديب ”گولڊ سمٿ“ سان ڀيٽي سگهجي ٿو، جنهن گوناگون مضمونن تي نثر توڙي نظم ۾ قلم آزمائي ڪئي. مسٽر گولڊ سمٿ جي نثر مان معلوم ٿيندو ته هن جي انگريزي ٻوليءَ تي وسيع دسترس هئي. هن جي نثر ۾ هڪ قسم جي لذت هئي، جا ارڙهين صديءَ جي خاص خوبي آهي. ڊاڪٽر جانسن گولڊ سمٿ کي نثر نويسيءَ ۾ وڏو شرف ڏنو آهي. ساڳي طرح مرزا صاحب به، گولڊ سمٿ وانگر، سنڌين کي لذت نثر عطا ڪيو آهي. سندس جملن ۾ نزاکت، لکڻي ۾ لطف ۽ زبان ۾ رس توڙي میناج آهي. سندس ڪوبه جملو تڪلف جي پيدائش نه آهي.

### مرزا صاحب لاءِ ڪن اخبارن جا رايو

(الف) هفتيوار ”الحق“:- عاليجاه مرزا قليچ بيگ صاحب کي سنڌ جي ماڻهن سان تعارف ڪرائڻ جو ضرور ڪونهي. ان جي ڪم آزار طبيعت، ان جي خوش خلقتي ۽ راستبازيءَ خواهه دياننداريءَ جو رتبو

کيس سنڌ ۾ حاصل ڪرايو آهي، تنهن جو هن کان وڌيڪ ڪهڙو ثبوت ڏيئي سگهيو ته اسان جا هم وطن هندو بزرگ به ان کي عزت جي نگاهه سان ڏسي رهيا آهن. ان متبرڪ بزرگ جي قابليت ۽ علم دوستي ايتري حد تائين وڌيل آهي جو سنڌ ۾ پيو ڪو اهڙو بزرگ اڃا سوڌو پيدا ڪونه ٿيو آهي، جنهن مرزا صاحب جيترا هر فن جا ڪتاب تصنيف يا ترجمو ڪري سنڌين کي فائدو يا حظ پهچايو هجي. هن جون تصنيفون مقبول عام ۽ هن جا ترجما شهره آفاق آهن. سنڌ ۾ اهڙو ڪوبه هڪڙو مسلمان ڪونهي، جنهن جا جوڙيل يا ترجمو ڪيل ڪتاب تعليم يافتہ هندن به پسند ڪري زير مطالع آندا هجن ۽ پنهنجي خرچ سان ڇاپايا هجن. اهو شرف جي ڪنهن مسلمان کي مليو آهي ته اهو مرزا صاحب ئي آهي ۽ نه ڪو ٻيو. انهيءَ ڪري اسين اهڙي بزرگ تي فخر ڪري ٿا سگهون“ (۱)

(ب) هفتيوار ”الحقيقت“ لاڙڪاڻو: ”فخر سنڌ مرزا قليچ بيگ

صاحب جي نام ناسي ۽ اسم گراميءَ کان ڪير غير واقف هوندو. هن بزرگ ۽ سنڌي زبان جي استاد ڪامل جي جوهر لياقت لاءِ سنڌ جي چئني ڪنڊن کان آفرين- آفرين جزا ڪال الله جا آواز اٿي، سنڌ کي مٿي کڻي بيٺا آهن، جنهن ڪري سنڌ به پنهنجيءَ علمي دولت تي ناز ڪري رهي آهي. مرزا صاحب جي قلم ۽ طرز تحرير ۾ خداوند ڪريم هڪ خاص ڪشش رکي آهي، جنهن ڪري سندس لکيل ڪتاب پڙهندڙ جي دل اهڙي ٿو وٺي، جهڙو مقناطيس چڪي لوهه کي. مرزا صاحب جا لکيل ڪتاب هندن ۽ مسلمانن ۾ نه رڳو پسنديءَ جي نگاهه سان، بلڪ عزت ۽ محبت جي جذبي سان ڏٺا ۽ پڙهيا وڃن ٿا. تنهن ڪري مرزا صاحب جي ڪتابن تي قلم کڻي انهن تي روشني وجهڻ اهڙو آهي جهڙو سج جي اڳيان ڏيئو ٻارڻ“ (۲).

**مرزا صاحب جا ڪي ڪتاب:-**

شاهه ايلييا: هيءُ ڊرامو شيڪسپيئر جي الميہ ڊرامي ’ڪنگ ليئر‘ (King Lear) جو ترجمو آهي. مرزا صاحب ڪردارن جا نالا ڦيرائي

(۱) اخبار ’الحق‘ ۵- آڪٽوبر ۱۹۱۲ع.

(۲) اخبار ’الحقيقت‘ لاڙڪاڻو ۱۶- ڊسمبر ۱۹۴۲ع.

ديسي رکيا آهن. اصولڪا اعلیٰ خيال اهڙيءَ عبارت ۾ بيان ڪيا اٿس جو هن ڊرامي سنڌي ادب ۾ اها ئي حيثيت حاصل ڪئي آهي، جهڙي اصولڪي ڊرامي انگريزي ادب ۾. انهيءَ لحاظ سان مرزا صاحب کي سنڌي ڊرامي جو ’مارلو‘ چئي سگهجي ٿو. ڇاڪاڻ ته هن ۾ ’مارلو‘ وارو رنگ ۽ انداز آهي.

**مضمون:-** ’شاه ايليا‘ ڏک ۽ ڏاکڻا سهي ٿو ۽ آخر ديوانو ٿي پوي ٿو. ڇاڪاڻ ته سياه جي ڪمزوري کيس مجبور ٿي ڪري، ۽ پنهنجو سمورو راج ۽ پاڳ انهن ڌيئرن ۾ ورهائي ٿو. جيڪي سندس خوشامند ڪن ٿيون، جنهن جو نتيجو اهو ٿو نڪري، جو هن کي پڍاڻ جي حالت ۾ پنهنجين ٻنهي ڌيئرن جي درن تان ڌڪاريو وڃي ٿو.

**عبارت ۽ ٻولي:-** جيتوڻيڪ ”شاه ايليا“ ترجمو ٿيل ڊرامو آهي، پر مرزا صاحب هڪ قابل نثر نويس، ماهر زبان ۽ پختي ڊراما نويس هئڻ جي ڪري، سليس ٻولي، پختي زبان ۽ دلڪش روانيءَ سان پنهنجي ترجمي ۾ اهي خوبيون پيدا ڪيون آهن جو ڪوبه پڙهندڙ ان کي اصولڪوئي ڪتاب سمجهندو. لکڻيءَ جون سڀ خوبيون ۽ عبارت جون مڙشي خصوصيتون هن ڊرامي ۾ نظر اچن ٿيون ۽ ڪو قابل نقاد، تنقيد جي ڪسوٽيءَ سان اگر هن ڊرامي کي پرکڻ جي ڪوشش ڪندو ۽ هڪ فنڪار جي حيثيت ۾ ڪتاب کي ڄاڻيندو ته کيس مشڪل سان ڪا خامي ۽ اوڻائي نظر ايندي. سلاست، فصاحت، منظر نگاري، ڪردار نگاري ۽ مڪالمَن توڙي گفتگو جي خيال کان هيءَ ڊرامو سنڌي، ۾ هڪ مثالي پيشڪش آهي. ڊرامي جو پلاٽ پختو ۽ ڪهاڻي سلسليوار، حد احدا ٻڌڻ ۽ نظارن ۾ تقسيم ٿيل آهي. موزون جاين تي راڳ به ڏنا ويا آهن. هي اردو ادب جي مشهور ۽ بگائي ڊراما نگار آغا حشر جي ڊرامن کان ڪنهن به صورت ۾ گهٽ نه آهن. مرزا صاحب پنهنجن ڪردارن جي واٽان جيڪي منجيد، فلسفيانه، طنزيه ۽ مزاحيه مڪالما پيش ڪيا آهن، سي انسان جي جذباتي ۽ نفسياتي مطالعي جو نچوڙ آهن. اهي سنڌيءَ جي اصطلاحن، محاورن ۽ روزمره جي زبان ۾ اهڙيءَ طرح لکيا ويا آهن، جو ترجمي جو ڪمان به نٿو گذري.

ڪتاب جي منڍ ۾ مرزا صاحب پاڻ لکي ٿو ته ”شڪسپيئر مشهور انگريزي شاعر ۽ ڊراما نويس جي ڊرامن مان مون هڪڙو اڳي ئي سنڌيءَ ۾ لکيو آهي، جنهن جو نالو ’حسنادلدار‘ رکيل آهي. هاڻي وري سندس هڪ ٻيو ناٽڪ ’ڪنگ ليئر‘ سنڌيءَ ۾ لکيو اٿم. انهيءَ جو مون ڪوشش ڪري اهڙو ترجمو ڏنو آهي، جنهن ۾ اصولوڪي شاعر جا نه رڳو سڀ خيال اچي ويا آهن، پر گهڻو ڪري سڀ لفظ ۽ جملا به اچي ويا آهن. اگرچہ ائين ڪرڻ ۾ مون کي گهڻي مشڪلات لڳي، تڏهن به جيترو ٿي سگهيو آهي، سنڌي اصطلاح ۽ ٻوليءَ جي صفائي نظر ۾ رکي ويئي آهي. ٻي ڀير گهر ڪانه ڪئي ويئي آهي؛ سواءِ ڪن ٿورين جاين جي، جتي ڪي راڳ آندا ويا آهن يا جتي ڪي لفظ سنڌيءَ ۾ ڏيڻ ناممڪن يا ڪتاب ۾ لکڻ نامناسب ڏنا ويا آهن. انگريزي نالا ڇڏي ڏنا ويا آهن ۽ انهن جي بدران قديم تاريخي نالا ڏنا ويا آهن، هندڪا يا مسلمانڪا نالا ڄاڻي ٻجهي ڪم نه آندا ويا آهن.“

پورو ڊرامو پنجن بابن تي مشتمل آهي، جي ڪل ستاويهن ٻردن ۾ تقسيم ٿيل آهن. سڄي ڊرامي جي ترتيب ۽ سٽا تمام سهڻي نموني رکي ويئي آهي. هر هڪ ڪردار کي، ڪردار نگاري جي مڪمل خوبي سان، موزون جاءِ تي آندو ويو آهي.

هن ڊرامي جي مطالعي سان ڪيترائي اخلاقي سبق سکجن ٿا، جي مرزا صاحب ويستارين جي واتان چورايو آهن. مزاحيه ڪردار به اهم ڪردارن مان هڪ آهي، جو جيتوڻيڪ مسخريءَ جي روپ ۾ پيش ڪيو ويو آهي، پر دراصل هو هڪ فلسفي، ناصح ۽ صلاحڪار آهي، جو هر موقعي تي عجيب فلسفياڻه خيالات جو اظهار ڪري ٿو ۽ نصيحت ڏئي ٿو. خوشامند پسند ماڻهن جي طبيعت، صافدل انسانن جون تڪليفون، مڪار ماڻهن جا ڪرتوت ۽ اهڙن ٻين نڪتن جي هن ڊرامي ۾ چنڊچاڻ ٿيل آهي. مسخري جي واتان ڪيترن ئي هنڌ نصيحت آموز نڪتا چوراييل آهن. مثلاً:

(الف) ”دهل وانگر جيڪي وڃندا آهن، تن جو هميشه اندر خالي هونءِ

آهي ۽ جيڪي گهڻي بڪيڪ ڪندا آهن، انهن لاءِ هروڀرو ائين سمجهڻ نه گهرجي ته اندر ۾ محبت ڪانهين.“  
(ب) ”ڪهڙو نه خراب زمانو اچي پيو آهي! محبت گهڻي وڃي، دوستي ڪم ٿيندي وڃي، پاءُ پاءُ کان ڌار، پت پت کان جدا، شهر ۾ دنگا، ملڪن ۾ فساد، محلاتن ۾ دغا بازی عام آهي.“  
(پ) ”ٻڌ، ڇاڇا، ٻڌ.“

جيڪي جڳ ڪي ڏيکارين، تنهن کان واڌو ڌار،  
جيڪي پاڻ ڄاڻين، تنهن کان گهٽ ڪر گفتمان،  
جيترو فرض هجيئي، تنهن کان گهٽ ڏي آڌار،  
جيترو پيرين پنڌ ڪرين، تنهن کان وڌيڪ سوار،  
جيترو سکين، تنهن کان گهٽ ڪر اعتبار،  
جيترو داءِ هڻين، تنهن کان گهٽ پيسو وار،  
چنڊ نشي ۽ حراهر ڪي، گهر ۾ ويهي گذار،  
ته سڪيو رهين منهار ۾، ساري سڀ ڄمار.“  
(پ) ”ڳالهين سنڊيون ڳالهيون، ٽڪي سنڌا موت.“

(ت) ”ماڪوڙين کان سبق سک ته سياري ۾ پورهيو نه ڪجي، اونهار ي ۾ ڪمانجي ته سياري ۾ ڪم اچي.“

حاصل مطلب ته هن ڪتاب ۾ بي انداز خوبيون آهن جن جي لحاظ کان ”شاه ايليا“ کي سنڌي ادب ۾ اهم مقام ڏيئي سگهجي ٿو.

### مقالات الحکمت:- هيءُ ڪتاب مرزا صاحب سنه ۱۸۷۷ع ۾

نامور انگريز فيلسوف لارڊ بيڪن جي ڪتاب ”يڪنس ايسز“ تان ان زماني ۾ ترجمو ڪيو هو، جڏهن پاڻ اڃا بمبئيءَ ۾ بي.اي جو شاگرد هو. ڪتاب جو مضمون اخلاقي فلسفو آهي، جنهن ۾ زندگيءَ جا گوناگون پهلو شامل آهن. اصولي انگريزي ڪتاب جو مضمون اهڙو ڳوڙهو ۽ ٻولي اهڙي دقيق آهي جو اڄ تائين ڪيترن ٽڪرن جي درست معنائن ۽ شرحن تي انگريزيءَ جا عالم متفق راه آهن. هن ڪتاب ۾ مرزا صاحب اصل ڪتاب کان وڌيڪ هي به ڪم ڪيو آهي جو منجه ۾ سمجهايو اٿس ته فلسفو ڇا آهي ۽ ان جون شاخون ڪهڙيون آهن.

**عبارت ۽ ٻولي:-** ”مقالات الحڪمت“ جهڙي ٻيڙهي مضمون ۽ دقيق ٻوليءَ واري ڪتاب جو مرزا صاحب اهڙي سهڻي ۽ بامعاوره سنڌيءَ ۾ ترجمو ڪيو آهي جو اڄ ڪلھ جا ڊبل گريجوئيٽ به سندس نثر لکڻ جي قابليت اڳيان پنهنجو ڪنڌ جهڪائين ٿا. هن ڳالھ ۾ شڪ نه آهي ته لارڊ بيڪن جو اصل ڪتاب به فصاحت ۽ بلاغت جو سرچشمو آهي. پر سنڌيءَ ۾ ان کي اهڙي لباس ۾ پيش ڪيو آهي جو هر ڪو سهي نه ڪري سگهندو ته ”مقالات الحڪمت“ ڪو ترجمو ٿيل ڪتاب آهي.

مثال طور، ڪتاب مان ڪي ٽڪر ڏجن ٿا:

(الف) ”ذڪ موت ڏانهن آڏامي وڃي ٿو، جو سرڻ سان دل ڏکون ڪي به راحت ۽ شفا بهجي. ڊپ موت کي آيو سمجهي، چوڻ ۾ به آهي ته ”گيدي چڪن موت، ڏم ڏم پيرا ڏينهن ۾.“

(ب) ”ڪن ڪتابن کي رڳو چڪن گهرجي، ڪن کي امين ئي ڪهڻ گهرجي، فقط ڪن ٿورن کي چٻاڙي ڪاٺي هضم ڪرڻ گهرجي؛ يعني ڪن ڪتابن کي رڳو مٿاڇرو مطالع ڪرڻ گهرجي، ڪن کي سنڀالي بڪدم پڙهڻ گهرجي، فقط ڪن ٿورن کي منڍ کان وٺي ٻچاڙيءَ تائين ورائي ورائي ڪهڻي ڌيان ۽ محنت سان پڙهڻ گهرجي، پر اهو قاعدو رڳو ڪن ننڍن ۽ خميس مضمون وارن ڪتابن سان لاڳو آهي.“

(ب) ”جي شڪ پاڻيهي ماڻهوءَ جي دل ۾ جاڳن ٿا، يا خيال ۾ اچيو ڪڏهن ٿا، سي رڳو پئون-پئون ڪن ٿا، بي ڪهڻي حرڪت ڪانه ٿا ٻهچائين. مگر جي شڪ لڄائيءَ ۽ اٽڪل ڪري ماڻهن جي مٿن ۾ وجهجن ٿا ۽ تجويز سان، ڪن ڳالهين ۽ قصن جي رستي، ٻين جي معرفت ڪنهن ۾ پيدا ڪجن ٿا، انهن کي ڏنگ آهي.“

هڪڙي انگريزي عالم جو چوڻ آهي ته ”بيڪن صاحب جو اهو ڪتاب اهڙو آهي، جنهن کي ٿورڙي ئي وقت ۾ پڙهي پورو ڪري سگهجي ٿو. پر جيڪڏهن ويهه پيرا هي پڙهيو ته پيري پيري سان نوان نوان خيال ۽ نڪتا منجهانئس هٿ ايندا.“ ”مقالات الحڪمت“ کي جيڪڏهن غور سان پڙهيو ته مٿين راءِ بلڪل سچي معلوم ٿيندي.

**زينت:-** مرزا صاحب جي طبعزاد ناولن مان هيءَ هڪ بي نظير ناول آهي، جو پاڻ ۱۸۹۰ع ۾ لکيو هئائين، جڏهن روهڙيءَ ۾ مختيارڪار هو. هن ناول لاءِ ڪن صاحبن جو خيال آهي ته مرزا صاحب اهو ”صحت النسا“ نالي ڪتاب جو ترجمو ڪيو آهي، پر مرزا صاحب جي آتم ڪهاڻيءَ ”سائو پن ۽ ڪارو پنو“ ۾ صاف لکيل آهي ته ”زينت“ سندن طبعزاد ناول آهي. ’صحت النسا‘ ناول نه آهي پر ٻارن جي پرورش متعلق آهي، جو پوءِ سنڌيءَ ۾ ترجمو ڪيو هئائون (۱).

(الف) **مضمون:-** هي ڪتاب هڪڙي باعزت ڪٽنب لاءِ بي بها تحفو آهي. هن ڪتاب ۾ ماءُ کي نياڻيءَ توڙي پٽ جي شاديءَ جي ڳڻتي، سڱ ڏيڻ ۽ وٺڻ جو شريفانو دستور، باعزت زالن جي هڪڻي وٽ اچڻ ويڻ جي ريت، شادي ڪرڻ وقت ويچار جو ڪيون ڳالهائون، زال ۽ مرد ٻنهي جي پڙهيل هجڻ جي ضرورت، پڙهيل زال ۽ مرد جو پاڻ ۾ اخلاق ۽ رسمن رواجن تي علمي ۽ عقلي بحث، زال ذات جي مسافريءَ جا خطرا، معيئيءَ ۽ نڌڻڪائيءَ جي حالت ۾ پنهنجيءَ لڄ ۽ عزت بچائڻ لاءِ زال ذات جا حيل، ٻڙديس ۾ پڙهيل زال ۽ پڙهيل مرد لاءِ باعزت نموني گذارڻ جا رستا، اولاد جي پرورش، وغيره — اهي سڀ ڳالهائون زينت ۾ پيش ڪيل آهن.

(ب) **ٻولي:-** هي ڪتاب نه رڳو مضمون جي لحاظ کان دلچسپ آهي، پر منجهس ٻولي، ڪهرو اصطلاحن ۽ ٻهاڪن سان ڀريل عبارت ۽ ڪهرو ٻولي ڪم آندل آهي. ناول جون سڀ خوبيون ”زينت“ ناول ۾ ادا ڪيون ويئون آهن. سيرت نگاري، فطرت نگاري، اصليت، منظرڪشي، موزون ۽ موقعي آهر گفتگو ۽ بهترين طرزِ تحرير ئي هن ناول کي وڻايو آهي. البت ڀلاٽ ’ڍلو‘ اٿس. ڳالهه ۾ تسلسل نه هئڻ ڪري، ڪافي ڪٽي پڙهندڙ جو چاهه ڪهڻيو وڃي ۽ ٽڪجيو پوي. ڪهاڻيءَ ۾ اينڪهه زياده آهي. ”زينت“

(۱) مرزا قليچ بيگ: ”سائو پن ۽ ڪارو پنو“، سنڌي ادبي بورڊ، ۱۹۶۵ع.

جي ڪردار کي حد کان وڌيڪ عام انسان جي درجي کان  
برابر ثابت ڪرڻ جي ڪوشش ڪئي ويئي آهي.  
ڪٿي ڪٿي ٻولي به درست ڪم نه آندي ويئي آهي؛ مثال طور:  
دو جو ڪڙڪو ٿيو      جي بدران لکن ڪڇي ها      در تي ڪڙڪو ٿيو  
پيئي ٻڌان چڙهان      ” ” ” ” ” ”      ٻڌان تران  
جيڪي وصف انهيءَ      ” ” ” ” ” ”      جيڪي وصفون انهيءَ  
ڏينهن تو ٿي چيا      ” ” ” ” ” ”      ڏينهن تو ٿي چيون  
سنگتياڻي      ” ” ” ” ” ”      سهيلي، ساهيڙي  
اهڙيءَ طرح هيٺين جملن ۾ ڪاما ڏنل لفظن جو استعمال به  
درست نه آهي.

(الف) پر فائدي ۾ ”نيرو“ نٿي ٿيو.

(ب) قابل ۽ ”تجربو“ وارو ماڻهو هو.

(ب) هن جي تعريف مٿي سرڪار ۾ لکيائين ”جو“ علي رضا جي  
نالي آفرين نامو آيو.

(ت) هن ناول ۾ اٺيڪ اصطلاح ۽ ٻهڪا ڪم آندل آهن. مثال طور:

**اصطلاح:-** ڪمڪ ۾ لڳڻ، رت هڻڻ، آڪلاءُ ٿيڻ، ڪير ۾ ڪنڊ  
هڻڻ، آت سان گهنڊڻي ٻڌڻ، ڍل پرو هڻڻ، ويجهو پوڻ، سرم مارڻ،  
هانو تي چنڊو پوڻ، جهوليءَ ۾ وجهڻ، وات وڪيل هڻڻ وغيره.

**ٻهڪا:-** پاڻ نه ٻلي ڪتا ڌاري

وڙن وارا هوندا، تن جا وڙ ڳاڻبا

ڪريا به پنهنجا، ٻريا به پنهنجا

اٿي اٿي اٿو، ڪارو نه ڪٽو. هڪڙي هٿ ۾ ڏيو،

ٻئي هٿ ۾ وٺو.

هيٺ ”زينت“ مان ڪي نمونا ڏجن ٿا:

(الف) سڱ گهرندڙ گهوٽ ماءُ، ڪنوار ماءُ ڪي ٿي چوي:

”وري جڻي شل منهنجو حامد به ويٺو آهي؛ جوان آچي ٿيو آهي،

تنهن جو به نيٺ بلو ڪرڻو اٿم. اڄ ته مائٽ به چون ٿا ته اٿي

تي اٿو، ڪارو نه ڪٽو. هڪڙي هٿ ۾ ڏيو، ٻئي هٿ ۾ وٺو.“

سو جي آڱ ڪٿي اهڙو پير توسان پريان ته مائتن کان مور ويندس  
۽ منهنجو چوڪر به رهجي ويندو.“  
(ب) پنهنجي مڙس سان پردي بابت بحث ڪندي:  
”دنيا ۾ اهڙيون حرص وڌائڻ ۽ گمراه ڪرڻ جون شيون ڀڳتيون  
بيٺيون آهن، جو جڏهن مڙس به انهن تي ٺڳجي وڃن ٿا ۽ خطا  
ڪايو وڃن ٿا، تڏهن زالون ڇا آهن، انهن کان گوشتي تي رهڻ  
۽ انهن جي وڪڙ ۾ اچڻ به وڏي شيءِ آهي. جي بديءَ سان  
وڙهي ان تي غالب پوڻ وڏي نيڪي آهي، ته بديءَ کي اصل  
ويجهو نه وڃڻ يا ان کان ڀڄي پاسو ڪرڻ ۾ به ننڍي نيڪي  
آهي. چوڻي به آهي ”جت پڄڻ ناهي جاءِ، تن پڄڻ ڪم وريام  
جو.“ سو، حقيقت ڪري زالون ڄاڻي وائي پردي ۾ رهڻ ڪري  
ورياسن جو ڪم ٿيون ڪن. اها به سندن هڪڙي بهادري آهي  
۽ اها به سندن هڪڙي تعريف آهي.“



## پرماتند ميوارام

۱۸۵۶-۱۹۳۸ع

ديوان پرماتند ميوارام ۱۸۵۶ع ۾ هڪ عامل گهر ۾، حيدرآباد  
۾ ڄائو هو. جوانيءَ ۾ عيسائي مذهب قبول ڪيائين.  
ديوان پرماتند کي سنڌي ادب لاءِ ڏاڍي محبت هئي. ۱۸۹۶ع  
۾، سنڌيءَ ۾ ”جوت“ اخبار ڪڍيائين، جا دراصل عيسائي مذهب جي  
تبليغ لاءِ ڪڍي هئائين، پر ان ۾ ادبي، سماجي ۽ اخلاقي مضمون،  
قصا ۽ ڪهاڻيون، تاريخي واقعا ۽ سير سفر سان لاڳاپو رکندڙ مضمون  
به ڇپيا هئا.  
ديوان صاحب وڏو زباندار به هو. سندس ٻه لغتون، هڪڙي  
’انگريزيءَ مان سنڌي‘ ۽ ٻي ’سنڌيءَ مان انگريزي‘، ڪافي مشهور آهن.  
انهن مان ديوان پرماتند جي علمي ۽ تحقيقي قابليت جو اندازو لڳائي  
سگهجي ٿو.

هن ڪيترائي ڪتاب ترجمو ڪيا ۽ ڪيترائي پنهنجي سر تصنيف ڪيائين. هن بعض انهن ڪتابن کي سنڌي ويس ڏيکاريو، جيڪي دنيا ۾ ادبي لحاظ کان خاص مقام ۽ اهميت رکندا هئا. هن جي ڪتابن ۾ هيٺيان خاص طور ڳڻيا وڃن ٿا:

- (۱) لڇڻ وڌيڪ ڪين لڌو، (۲) آتمڪ امرت، (۳) ڪرست جي پيروي، (۴) لورڊ جي ناري [ڪهاڻيون]، (۵) گل ڦل [۾ پاڳا]، (۶) يوسف مصري، (۷) هيري جي سنڊي، (۸) شاهه جي رسالي جو سُر ڪاپائي، (۹) هيرو ۽ گلو، (۱۰) سنڌباد سيلاني، (۱۱) انگريزي-سنڌي لغت ۽ (۱۲) سنڌي-انگريزي لغت.

### ڪتابن تي تبصرو.

(۱) **ڪرست جي پيروي**:- پرماتند صاحب هندو مذهب کي ڇڏي وڃي عيسائي مذهب اختيار ڪيو. کيس ڪٽولڪ مذهب وارن لاءِ گهڻي عزت هوندي هئي ۽ هن ڪتاب ۾ ڪٽولڪ مذهب تي ورثي وڌي اٿس. هي ڪتاب ’ٿامس. آر. ڪيمپس‘ جي ڪتاب جو ترجمو آهي، جو ۱۹۲۳ع ۾ ڇپايائين. هن ڪتاب ۾ روحاني تسلي لاءِ فائديمند نصيحتون ڏنل آهن. هڪ عالم جو چوڻ آهي ته ”ڪنهن جي اندر ۾ محبت جو ٿوروئي انگ هوندو، سو جيڪڏهن هيءُ ڪتاب پڙهندو ته روحاني فيض حاصل ڪري سگهندو.“ ٻئي هڪ بزرگ، ننڍي هوندي هيءُ ڪتاب پڙهيو ۽ پيريءَ تائين پڙهندو رهندو هو. ان جو چوڻ هو ته ”مون کي هيءُ ڪتاب هميشه نئون پيو لڳي ۽ رس پيو اچيم.“ هڪ روحاني مبلغ، جنهن جو روحاني تعليم ۾ پورو يقين هو، تنهن جي هن ڪتاب بابت صلاح آهي ته ”حياتيءَ جو سنگتي ڪافي ڪرينس، ڏک وڃي دلاسو ڏيندو.“ هن ڪتاب جي مطالعي کان پوءِ، ڇني سگهجي ٿو ته ادب جي لحاظ کان پرماتند صاحب هڪ لائاني ڪتاب جو ترجمو ڪيو آهي.

ڪرست جي پيرويءَ ۾ بيان ڪيل آهي ته هڪ انسان کي دنيا ۾ ڪهڙي نموني زندگي گذارڻ گهرجي. هڪڙي پينمبر جي پوري تعليم هن ڪتاب ۾ ڏنل آهي. پاڻ کي گهٽ ڄاڻڻ، ٻين کي چڱو ۽ لائق

ڪري ليکڻ ۽ پڄتاءَ ڪرڻ سان سڄي پڳتي جاگي ٿي. دورانديشيءَ سان ڪم ڪرڻ، هٿ کان پري ڀڄڻ، ۽ ٻيون اهڙيون ڳالهيون هن ڪتاب ۾ آندل آهن.

**عبارت ۽ ٻولي:-** ”ڪرست جي پيرويءَ“ ۾ ڪم آندل زبان تمام سليس ۽ وڻندڙ آهي. البت ڪٿي ڪٿي منسڪرت جا ڏکيا لفظ به استعمال ٿيل آهن، پر اهي آسانيءَ سان سمجهي سگهجن ٿا.

(۳) **گل ڦل:-** هن ڪتاب جي پهرئين ڀاڱي ۾ ۶۰ ۽ ٻئي ڀاڱي ۾ ۳۰ مضمون آهن، جي ديوان پرمانند جدا جدا موضوعن تي پنهنجيءَ اخبار ”جوت“ ۾ ڇپيندو هو. انهن ۾ ڪي مضمون اخلاقي، ڪي تعليمي ۽ تاريخي، ته ڪي موجوده سائنس سان تعلق رکندڙ آهن. ڪن مضمونن ۾ جيتن، پکين ۽ جانورن جا بيان ڏنل آهن. ڪي مضمون جهونن، ڊنل ۽ قتل شهرن بنسبت آهن. ڪن ۾ بهادرن ۽ نيڪ مردن جا احوال، ڪن ۾ جهنگ جا شيل شڪار، ته ڪن ۾ ڏند ڪٿائون، عمديون عمديون نصيحتن ڀريل ڪهاڻيون ۽ نقل ڏنل آهن. ڪي مضمون ترجمو ڪيل آهن، پر ترجمي ڪي به اهڙيءَ طرح ته نباهيو ويو آهي جو آسانيءَ سان چئي نٿو سگهجي ته اهي مضمون طبعزاد نه آهن.

**عبارت ۽ ٻولي:-** ”گل ڦل“ جي مضمونن جي ٻولي نثرنويس جي مڙني خوبين سان ڀرپور آهي. آسان، سليس ۽ عام فهم زبان سان گڏ، حسن بياني، رنگين زباني ۽ باشعور ٻوليءَ ڪري، ”گل ڦل“ جا مضمون ڏاڍا بهرلطف لڳن ٿا. پرمانند جي لکڻيءَ ۾ اهڙو ڪو جادو آهي جو ان جي اثر کان متاثر ٿي خسيس ۾ خسيس ڳالهه به اهڙي ته وڻندڙ ۽ دلچسپ لڳي ٿي، جو ڪوبه داد ڏيڻ کان سواءِ رهي نٿو سگهي. ٻولي ۽ عبارت جي لحاظ کان، پرمانند پنهنجي همعصرن — ديوان ڪوڙومل، مرزا قليچ بيگ ۽ ديوان ڏيارام گدومل — کان به گهڻو ڪڍي ويو. اتم جي راءِ موجب، هن جي ٻولي سليس، سٺ ۽ سلوئي آهي. ”ننڍا ننڍا“ مدر مدر جملا لکندو هو، جن ته ڪوتاهه جو جهڙو ٿو وهي. مثلاً:

(الف) ”ڪانڌ ڪنهن جو ڪوڏيو؟ نه انهيءَ جو، جا ڏسڻ جي موچاري هجي، جا ٿينس ڪيڏي ڄاڻي، جنهن جي وات مان انگريزي پئي

چڻي، جا موٽر بنا ٻاهر پير نه چوري، جنهن کي ساهيڙين جو  
ڊنبلو هجي.“

(ب) ”واه! ڪيئن نه نراڪت سان ’چاچي‘ به چيائين، ۽ جهنڊڙي  
به پاتائين!“

(ب) ”ڏيٻڙي! سڀاڻي زال، جنهن جو هڏ گئل، جنهن کي گهر جي سهيڙ  
سنيال ۽ ڪيوٽ جي اون، ڪانڌ انهيءَ جو ڪوڏيو اٿئي،  
ملهه ان جو سون کان سرم، هيرن جواهرن کان وڌ.“

(پ) ”هوءَ ڦليلي ڏس ته هٿر-هٿر، تڪڙي تڪڙي، ڊهندي، ڪرندي،  
پٺي ويٺي. لڙ، لهريون، لس ليت! واه تڪا، وهر ڪرا! اصل ماڻي  
ڪنهن جي ڳالهه نٿي ٻڌي. چي، ’ڏسو ڪين ٿا، چرڪ ٿي ٿيڻ،  
هاري پيا سارينم! منهنجو ڏوھ آهي ئي ڪونه؛ چئو درياءَ کي،  
مستاني درياءَ کي، ججڪين کاڌي درياءَ کي، تار خشڪيون  
اٿس! نه نه، ههڙي بي ادبي! ڪن پريمين جيان، سوج اٿس؛ ڪڏهن  
سراوندو، ڪڏهن انگل اُڀو ڪري، ڪڏهن ته آئليو پوڙ پوڙان  
ڪيو ڇڏي؛ ڪن کي ساڻو، ڪن کي سڄو ڪري، اهو ته  
مندس سرڪ آهي.“



## حڪيم فتح محمد سيوهاڻي

۱۸۸۲-۱۹۴۲ع

حڪيم صاحب سيوهڻ ۾ ۱۸۸۲ع ۾ ڄائو هو. سندس ڏاڏي  
جي نالي تي سندس نالو فتح محمد رکيو ويو. ننڍي هوندي قرآن شريف،  
عربي ۽ فارسيءَ جي تعليم ورتائين. يارهين ورهين جي عمر جو هو،  
جڏهن سندس پيءُ وفات ڪئي. سندس وفات ۱۹۴۲ع ۾ ٿي.

**ادبي خدمتون:-** حڪيم صاحب تاريخ، ادب، حديث، تفهيم  
۽ شعرو شاعريءَ ۾ ماهر هو. سنڌي ادب جي گهڻي خدمت ڪيائين  
۽ ڪيترائي ڪتاب لکيائين. پاڻ بلندپايي جو صحافي پڻ هو. ۱۹۲۵ع

۾ ”الجمع“ رسالو جاري ڪيائين. هن رسالي جاري ڪرڻ سان سندس مقصد هو ته سنڌي مسلمانن کي جديد علوم جي شوق ڏيارڻ سان گڏ، منجهن ديني قدر به پيدا ڪيا وڃن. ”الجمع“ کان پوءِ ”الاصلاح“ هفتيوار اخبار جاري ڪيائين، جيڪا بعد ۾ روزانه اخبار ٿي. انهن اخبارن ۾ اخلاقي، ديني، اصلاحي ۽ سياسي مضمون ڇپيا هئا. حڪيم صاحب هميشه سلس ۽ با محاوره سنڌي لکندو هو. سندس زبان ۾ سادگي، خيالن ۾ شستگي ۽ رواني آهي.

**تصديقات:-** (۱) حيات النبي، (۲) داستان قوم، (۳) فتح محمدي، (۴) اخلاق محمدي [”حيات النبي“ جو ٻيو ڀاڱو]، (۵) احوال لعل شهباز قلندر، (۶) تذڪر الايمان، (۷) ڪمال ۽ زوال، (۸) ميرن جي صاحبي، (۹) بهار اخلاق، (۱۰) ابو الفضل ۽ فيضي، (۱۱) آفتاب ادب.

### تبصرو:

(۱) رسالو ”الجمع“:- قوم مان سماجي بيماريءَ جي ھاڙ پٽڻ لاءِ، مفلسيءَ کي دور ڪرڻ، بد رسمن ۽ فضول خرچيءَ ۾ ھٿڙين بيمارين کي دفع ڪرڻ لاءِ، حڪيم صاحب پنهنجي هن رسالي جي ذريعي گھڻي ڪوشش ورتي. پاڻ هڪ هنڌ لکي ٿو:

”مدت کان وٺي ڏسڻ ۾ ٻئي آيو ته اسان جي منڍ ملڪ کي، جو ڪن ڏينهن ۾ علم ۽ ڪمال جو مرڪز هو، علم جي روشنيءَ جي بجاءِ جهل ۽ اڻڄاڻپ جي اونڌم انڌوڪار ويڙهي ويئي آهي. سنڌ جو آسمان جهل جي ڪارونپار ڪڪرن سان ڇانئجي ڪارو ٿي ويو آهي. علم جو آفتاب غروب ۽ عرفان جو چنڊ بي نور ٿي ويو آهي. اسلامي علوم جي ڪتابن کي يا آڏوهي ڪاٺي ڦاس ڪري رهي آهي، يا ته حسرت جي خاڪ سان لتجي ۽ دزجي ويا آهن. عالم گذاري ويا، علم جون جايون ويران آهن. روحاني ٻوليون ٻوليندڙ ٻڪي پرواز ڪري ويا، انهن جا آشيانا خالي آهن. خدا جا بنڊا وڃي خدا سان مليا، دنيا جا غلام دنيا ۾ موجود آهن. نه خدا ڪارڻ پڙهڻ وارا آهن، نه خدا لڳ پڙهڻ وارا. اهڙو شوق ذوق ٿي فنا ٿي ويو آهي. اهڙي لطف ۽ لذت کان ئي مسلمان نا آشنا ٿي ويا آهن.“

مٿين مثال مان ظاهر آهي ته حڪيم صاحب کي قوم جو ڪيڏو نه درد هو. قوم جي پستحالي ۽ جهل ڏسي، پاڻ ڪيڏو نه مايوس ۽ پريشان ٿو نظر اچي، ساڳئي رسالي ۾، اولاد جي تعليم ۽ ماڻرن جي عنوان واري مضمون ۾ اجهو هيئن ٿو فرمائي:

”ڏسجي ٿو ته ٻارڙن ۾ جيڪي ٻريون يا پليون عادتون گهر ڪري ٿيون وڃن، سي اڪثر سندن ماڻرن کان ئي حاصل ٿين ٿيون. چتو ۽ فضول خرچي، وهي يا ڊڄڻو ٿيڻ، مست ۽ هڏرڪ بنجڻ، علم جو شوق رکڻ يا علم کان نٿائڻ، نيڪ بخت يا بي هدايت ٿيڻ، انهن ۽ اهڙن ٻين لائقن لڄڻ يا نالائقيءَ جي اوکڻ جو ٻچ، ننڍن ٻچن جي نرم ۽ اثر قبول ڪرڻ واري طبيعت جي مٺيءَ زمين ۾ ماڻرون ئي ٿيون چڙهين، جو وڏي هوندي وڏي وڃيو وڻ ٿئي. تاريخ جي ڪتابن مان ڪيترا ئي اهڙا مثال ملن ٿا، جن مان ڏسو ته نيڪ بخت ۽ خدا شناس بيبين، پنهنجن ٻچن جي تعليم ۽ پرورش پاڻ پنهنجي سر ڪري، پنهنجن فرزندن کي اعلى درجي تي پهچائي ڇڏيو هو. حضرت بابرڪت ولي الهند خواجه اجميري رحمۃ الله عليه، جي وڏا قطب زمان ٿي گذريا آهن، تن کي به سندن مادر مهربان ئي انهيءَ لائق بنايو جو پاڻ ننڍي هوندي ئي يتيم ٿي پيا هئا.“

### سهڻي ۽ سلوڻي سنڌي:-

(الف) مثال- ”سنڌي سڀڪو لکيل پڙهيل ڄاڻي، هر ڪرو اهو جو سهڻي ۽ سلوڻي سنڌي لکي. جيڪڏهن لکڻ وارو گهري ته پاڻ جيڪي اچي ڪاغذ تي ڪاريءَ مس سان لکيو اٿس، سو پڙهندڙ يا ٻڌندڙ جي چاٽيءَ تي چٽجي وڃي، ۽ ڪنورن جي ڪارڻ قلم کي ٻرندڙ بتيءَ وانگر روشن ڪري وجهي، ته هن کي گهرجي ته پنهنجي لکڻ ۾ سهڻائي ۽ سلوڻپ پيدا ڪري. سهڻائي ۽ سلوڻپ ڪلام ۾ جادو ۽ سحر جهڙو اثر پيدا ڪري وجهندي آهي.“

(ب) مثال- ”زمين ۽ آسمان، سج ۽ چنڊ، رات ۽ ڏينهن، اوندهه ۽

سوڄهرو، سيارو ۽ اونهارو، گرمي ۽ سردي، جهڙو ۽ سينھن، وڃ ۽ گوڙ، مٽي ۽ هوال، باھ ۽ پاڻي، باغ ۽ بستان، گل ۽ بلبل، شمع ۽ پروانو، جھنگل ۽ جبل، اناج ۽ بوڪون، درندا ۽ پرنڊا، جيت ۽ جانور، دريا ۽ سمنڊ، نديون ۽ نالا، پيڙا ۽ جهاز، طوفان ۽ موجون، لھرون ۽ لوڏا، اگھائي ۽ سگھائي، مٺائي ۽ ڪڙائي، اڇاڻ ۽ ڪاراڻ، دوا ۽ شفا، حياتي ۽ موت— اهي ۽ اهڙا انقلاب ڏسي، چوڻو پوي ٿو ته هيءَ دنيا هڪ رنگ ۾ رھڻ واري نه آهي. هيءُ سنسار اپار انقلاب ۾ اچي رھيو آهي. هيءُ جهان فاني ۽ بي بقا آهي. هيءُ بيوس ۽ پروس آهي. هن جي ھلائڻ ۽ چلائڻ جي واڳ ڪنھن ڳجهيءَ طاقت جي هٿ ۾ آهي، جنھن جو منو نالو سيڪنھن کي معلوم آهي، جنھن کي سيڪو پنھنجي پنھنجي ۾ ۾ ساراهي رھيو آهي، جنھن جي نالي جي تسبيح ۽ صفت جي سھڻ سيڪو ڄڻي رھيو آهي، جنھن وٽ ڪوبه پيد ڪونهي، هندو ۽ مسلمان، پارسي ۽ ڪرستان، سڀ سندس آھن.

(۲) **ڪمال ۽ زوال:-** حڪيم صاحب ”مقدم ابن خلدون“ جي

ڪن ضروري ڀاڱن جو سنڌي ٻوليءَ ۾ ترجمو ڪري، ان جو نالو ”ڪمال ۽ زوال“ رکيو آهي. ڪتاب جي مُئبد ۾ پاڻ لکي ٿو: ”سنڌي زبان ۾ افسوس جو ڪنھن به علم يا فن جو عموماً ايترو سرمايو موجود ڪونهي، جيترو ٻين زبانن ۾ آهي. جيڪڏهن سنڌي زبان جي علوم و فنون کي گڏ ڪري انسائيڪلوپيڊيا (مجموع علوم و فنون) تيار ڪجي، ته ڪڏهن ڪامياب ٿي نه سگھجي. پر هاليتڪس (سياست) ۾ ته خصوصاً جيتري مون کي خبر آهي اوتري قدر چئي سگھان ٿو ته سنڌي زبان ۾ ڌرو به ظاهر ڪونه ٿيو آهي. آڱءَ هيءُ پهريون قدم آهي جو هن ميدان ۾ ڪڏهن گھران ٿو. عالمن جو رايو آهي ته علامه ابن خلدون جو ڪتاب ”مقدم ابن خلدون“ اهڙو ته عمدو لئڪيل آهي جو سندس جيتري تعریف ڪجي اوتري ٿوري آهي. انهيءَ ڪتاب جو ڪيترين ئي زبانن ۾ ترجمو ٿيو آهي. فرينچ، ترڪي ۽ جرمني زبانن جا ترجما به ڇپيا آهن.“

**مضمون:-** حڪيم صاحب جو هي ڪتاب (ڪمال ۽ زوال)

هيٺين مضمونن ۾ خاص طور ورهايل آهي:

(الف) انسان جو موروثي حق آهي آزادي.

(ب) ڪا به قوم خودي ۽ خود پسنديءَ ۾ ڪاهي پوي ٿي ته هن جو گذران مشڪل ٿيو پوي ۽ هن ۾ قحط ۽ بربادي پوي ٿي.

(ب) جڏهن انسان الله پاڪ جي قانونن جي پرواهه نٿا ڪن ته خدا جا پيارا انهن جي برباديءَ جي دعا گهرن ٿا.

(پ) ڪهڙين ڳالهين سان حڪومت کي ڪماليت رسي ٿي ۽ ڪهڙين ڳالهين سان زواليت.

(ت) ٻين قومن جي ديوتائن کي ڀرو نه چئجي، تنهن بابت قرآن شريف جو حڪم.

اهڙيءَ طرح دين جي مڃاڻن ۾ ڪنهن مان زبردستي نه ڪرڻ، غير مسلمانن سان انصاف جي هلت هلڻ، حاڪم تي ڪهڙا حق آهن، حڪومت کي بوالفضوليءَ کان بچڻ وغيره جهڙيون ڳالهيون هن ڪتاب ۾ بيان ڪيون آهن. ازانسواءِ علامه ابن خلدون جي حياتيءَ جو احوال ڏيئي، ڪتاب جي اهميت گهڻي قدر وڌائي اٿس.

**عبارت ۽ ٻولي:-** جيتوڻيڪ هي ڪتاب ترجمو ٿيل آهي،

پر حڪيم صاحب پنهنجيءَ خداداد قابليت سان اصلي ڪتاب کي اهڙي ڍنگ سان سنڌي ويس ڍڪايو آهي جو سڄو ڪتاب طبعزاد پيو لڳي. حڪيم صاحب نهايت سليس زبان ۾ سياست جهڙي خشڪ موضوع کي وڻندڙ ۽ دلچسپ نموني ۾ سمجهايو آهي. مثال طور کي ٽڪرا پيش ڪجن ٿا:

(الف) ”انسان، انسان ٿي ڪري، سواءِ پنهنجي خالق مالڪ جي، ٻئي

ڪنهن جي غلاميءَ ۾ رهي نٿو سگهي. انسان قدرتي طرح آزاد

خلقي ٿي، ۽ آزادي انسان جو قدرتي ۽ موروثي حق آهي.

انسان شان ۽ شرف هوندي به جيڪڏهن غلاميءَ ۾ رهي سگهي ٿو،

ته فقط خدا تعاليٰ جي غلاميءَ ۽ پناهه ۾ رهي سگهي ٿو.

الله پاڪ جي غلاميءَ جو طوق هر هڪ انسان جي گلي ۾ عزت

۽ آبرو، سونهن ۽ سوييا جو زيور آهي.“

(ب) ”جڏهن به ڪا قوم ٻيءَ قوم جي حڪومت هيٺ رهي عيش ۽ آرام سان گذارڻ لڳي ٿي ۽ ملڪي معاملات ۾ دخل ڏيڻ ڇڏي ڏئي ٿي، فقط ٽڪن ڪمانڊن کي لڳي وڃي ٿي ۽ ماڻهو پنهنجي ڌن ۽ دولت، مال ۽ مالا جي زور تي وڏيون وڏيون عمارتون ۽ محلاتون ٺهرائڻ لڳن ٿا ۽ فقط ڌنڌن کي وڌائڻ ۾ جنبي وڃن ٿا، ته انهيءَ حال ۾ رهڻ مان نتيجو اهو ٿو نڪري ته هنن مان اها قوميت ۽ اهو قومي جذبو، جنهن سان هو پنهنجا حق گهري سگهن ۽ اها جرات ۽ بهادري، جنهن سان هو پاڻ کي ۽ پنهنجن حقن کي بچائي سگهن، سيڪجهڙا ٿي وڃي.“

(پ) ”انسانيت ۽ قوميت، حڪومت جو ٿڙ آهن ۽ نڪ اخلاق انهيءَ جون ٿاريون، جي گڏجي انساني شرافت جي وڻندڙ وڻ کي سرسبز ۽ آباد ڏيکارين ٿا. جيڪڏهن ڪنهن حاڪم ۾ اخلاق نه هوندا ته هو هڪ اهڙو انسان پڻبو، جنهن جي ڏيري آهي مگر هٿ پير نه آهن، يا هيٺ چئجي ته هو هڪ اڻوڻندڙ وڻ جي مثال آهي، جنهن جي ٿڙ جو بند آهي مگر ٿاريون ڪينهن.“

(۳) **آفتاب ادب:-** سيوهاڻي صاحب جو هيءُ ڪتاب، سنڌي ادب جي بهترين ڪتابن مان هڪ آهي. ڪاڪي پيرومل جي ”سنڌي ٻوليءَ جي تاريخ“ کان پوءِ هيءُ هڪ اهڙو ڪتاب آهي، جو سنڌي ٻوليءَ جي مطالعي لاءِ ڪارآمد ٿي سگهي ٿو. هن ڪتاب ۾ سيوهاڻي صاحب پنهنجي آزمودي ۽ دماغي قوت سان، سنڌي ٻولي ۽ ان جي بناوت ۽ خوين وغيره بابت عالمانا خيال پيش ڪيا آهن. ڪتاب جي شروعات ۾ پاڻ ڪتاب لکڻ جو مقصد ڄاڻايو اٿس، جنهن ۾ لکي ٿو:

”اسان جي مادري زبان، دنيا جي سڌريل ٻولين وانگي هڪڙي چڱي سڌريل ٻولي آهي. منجهس ادبي ۽ ساهتي ٻولي هجڻ جون چڱيون ئي لياقتون ۽ خوبيون آهن. اهڙيءَ سڌريل زبان جي خدمت ۽ سندس ترقيءَ جي ڪوشش جيتري قدر ڪرڻ گهرجي هئي، اوتري قدر هن کان اڳ نه ٿي آهي. هندستان جي هر ڪنهن هر ڳڻي جي زبان جي ترقيءَ لاءِ، خانگي توڙي

سرڪاري طرح، چڱيون ڪوششون ٿي چڪيون ۽ ٿي رهيون آهن. عالمي جڏهن عام طرح سنڌيءَ جي عالمن ۽ خاص طرح سرڪار جي ٻارن، سنڌيءَ کي ترقي ڏيارڻ ۽ ان کي ڪنهن اوج تي پهچائڻ جي تحرڪ ۽ هلچل ٿيل لڳي آهي، تڏهن مون مناسب سمجهيو ته سنڌي زبان ۽ سنڌي ادب جي واڌاري ۽ ترقيءَ لاءِ جيڪو سرمايو مون وٽ موجود آهي، سو ڪتابي صورت ۾ آڻي، سنڌيءَ جي پريمين ۽ ترقي چاهيندڙن اڳيان رکان.“

سيوهاڻي صاحب هن ڪتاب لکڻ سان ڪاڪي پيرومل جون سڪون لائون آهن. جنهن محبت وچان پاڻ هي ڪتاب لکيو اٿس، سا هيٺين لفظن مان ظاهر ٿئي ٿي:

”اسان جي سنڌي زبان، اسان سنڌين جي آهي. اسان سنڌين کي گهرجي ته پنهنجي سنڌي ٻوليءَ جي ترقيءَ لاءِ سنڌي ٿي ڪوشش ڪريون، نه هندو ۽ مسلمان ٿي. سنڌيءَ سان اهو وڏو ظلم ٿيندو، جيڪڏهن سندس گهجيءَ ۾ هندڪو ٽوڙهو يا مسلمانڪو ٽوڙهو وجهي، کيس گهلي، گينداڙي سامهون ڪڍبو. منهنجو عرض آهي ته سنڌيءَ جي خير خواهن ۽ سچن کي عالمي عينڪ اکين تي چاڙهي، سنڌيءَ جي سقيم حالت جو ڪو چاڙهو ڪرڻ گهرجي.“

**مضمون:-** ٻولي ڇا آهي- عام ٻولي- ادبي ٻولي- ڪتابي، اخباري ۽ مذهبي ٻولي ۽ انهن جون لياقتون- سنڌي ادبي زبان آهي- ٻولين جي اڏاوت ۽ بناوت- سنڌيءَ تي ٻين ٻولين جو اثر: انهن ۽ اهڙن ٻين عنوانن جو مضمون هن ڪتاب ۾ سمايل آهي. سنڌي ٻوليءَ جون نيڪ خوبيون، ان جي ترقيءَ جون منزلون، علم معاني، صنائع بدائع، علم عروض وغيره جهڙا موضوع به ڪتاب ۾ آندل آهن.

**عبارت ۽ ٻولي:-** سيوهاڻي صاحب ”آفتاب ادب“ جو سارو مضمون عالمي انداز ۾ پيش ڪيو آهي. سندس طرز تحرير پختي ۽ سست ۽ اسلوب بيان نهايت ئي لطيف آهي. لسانيات جهڙي رڪي موضوع کي هن صاحب فصاحت سان پيش ڪري ڪمال ڪيو آهي. سندس

عبارت لطيف ۽ دلڪش آهي. هيٺ سندس طرزِ تحرير جا ڪي مثال ڏجن ٿا:

- (الف) ”سنڌي صلح ڪل ۽ صلح پسند، منسار ۽ هردلعزیز زبان آهي. هن آسپاس ۽ آڙي پاڙي سان هميشه چڱو رهايو ۽ سهڻو سلوڪ رکيو. سندس ويجهڙا پاڙيسري ايران ۽ عربستان آهن ۽ پرانهان پاڙيسري ترڪستان ۽ مغلانو ملڪ. اهو ئي سبب آهي جو هن پنهنجن پاڙيسرين کان پنهنجي ساهت وڌائڻ ۽ ان کي روتقदार ڪرڻ لاءِ لفظن جو، مقول ذخيره هٿ ڪيو آهي، جنهن ڪري منجهس عربي، فارسي ۽ ترڪي لفظ سمائل آهن ۽ اهڙيءَ طرح ڀريل آهن، جن مان ڪي ته سڃاڻڻ ۾ ئي نٿا اچن ته هي ڪي ڌاريان آهن؛ اُچارڻ ۽ آوازن سميت هو صفا سنڌي ٿي ويا آهن.“
- (ب) ”سنڌي ٻوليءَ هڙئون توڙي وڙئون اهو سڀ ڪجهه موجود ڪيو آهي، جو دنيا جي سڌريل ادبي زبانن ۾ موجود آهي. منجهس نظم به آهي ۽ نثر به. سندس نظم ۾ جيڪڏهن عاشقن جون آهون ۽ دانهون آهن، جي ٻڌندڙن جي ڪنن مان گهڙي سنڌين دٻن ۾ درد پيدا ڪن ٿيون، ته قدرتي نظارن ۽ نماثن جي بيان ڪرڻ سان به پنهنجيءَ سنڌي جو نظم ڏسندڙ جي نظر کي قادر جي قدرت ۽ زماني جي انقلابن ڏانهن ڇڪي ۽ کلهي وڃي ٿو. دل جي آسنگن ۽ جذبن کي اندرين نضا مان ڪڍي، ٻاهرين نضا يا سطح تي آڻي ٿو. هوءَ باطن کي ظاهر ۽ ظاهر کي باطن بنائڻ جي به وڏي لياقت رکي ٿي. روحاني روشني ۽ جسماني چوٽ پکيڙڻ واري برقي طاقت به منجهس وادج آهي. هوءَ سيراتي ٻولي به آهي ۽ اسيرائي زبان به.“



## ڊاڪٽر هوتچند گربخشاڻي

۱۸۸۴-۱۹۴۷ع

هي قابل قدر ۸- مارچ ۱۸۸۴ع تي، حيدرآباد سنڌ ۾ ڄائو. آنجهائي لالچند آمر ڏنومل جڳتياڻي لکي ٿو ته ”ڊاڪٽر صاحب ننڍي هوندي تمام سنهو ۽ ڪمزور هوندو هو ۽ اڪثر بيمار گذاريندو هو.“ سيٽرڪ پاس ڪرڻ کان پوءِ ۱۹۰۰ع ۾، ڏيارام چينمل سنڌ ڪاليج ۾ داخل ٿيو ۽ ۱۹۰۵ع ۾ بي.اي جو امتحان امتياز سان پاس ڪيائين. پوءِ ايم.اي جي واسطي بمبئيءَ جي ولسن ڪاليج ۾ داخل ٿيو. ۱۹۰۷ع ۾، تعليم ختم ڪري؛ ڊاڪٽر صاحب ساڳئي ڪاليج ۾ انگريزي ۽ فارسيءَ جو اسسٽنٽ پروفيسر ٿيو. پر نيٺ ۱۹۰۸ع ۾، ڊي.جي (ڏيارام چينمل) سنڌ ڪاليج ۾ فارسي جي پروفيسر جي حيثيت سان داخل ٿيو ۽ آخر تائين انهي ڪاليج ۾ رهيو. ۱۹۲۸ع ۾ لنڊن روانو ٿيو ۽ اتي لنڊن يونيورسٽي ۾ رهي هڪ مقالو، ”انگريزي شاعري ۾ تصوف“ لکيائين، جنهن تي کيس ڊاڪٽري جي سند ملي.

ڊاڪٽر صاحب ۱۱- فيبروري ۱۹۴۷ع ۾ وفات ڪئي. ان وقت پاڻ ڊي.جي ڪاليج ۾ پرنسپال جي عهدي تي فائز هو.

**تصنيفون:-** ڊاڪٽر صاحب کي سنڌي زبان ۽ ادب لاءِ گهڻو چاهه هو. پاڻ هڪ اعليٰ اديب هو. جيتوڻيڪ سندس تصنيفون ٿوريون آهن، پر موضوع ۽ تحقيق جي لحاظ کان اهم ۽ اعليٰ آهن. سندس لکيل ڪتاب هي آهن:

- (۱) شاه جو رسالو [ٽي جلد]، (۲) مقدمه لطيفي، (۳) روح رهاڻ، (۴) لورجهان، (۵) لنواريءَ جا لال.

(۱) **شاه جو رسالو:-** ڊاڪٽر صاحب جو مرتب ڪيل ”شاه جو رسالو“ هڪ بهترين شاهڪار جي حيثيت ٿو رکي. ان جي مطالعي مان سندس محققانه شان جي خبر پوي ٿي. هن ڪتاب مان نه فقط سندس عربي ۽ فارسي جي وسيع علميت جي خبر پوي ٿي، بلڪ سنڌي زبان جنهن نموني ٺهي آهي ۽ جن ٻولين جو مٿس اثر آهي، تنهن بابت به سندس گهري مطالعي جو اندازو لڳائي سگهجي ٿو.

ڊاڪٽر صاحب پهريون شخص نه آهي، جنهن شاه جي ڪلام کي گڏ ڪيو آهي. کانئس اڳ ڊاڪٽر ٽرمپ، مرزا قليچ بيگ ۽ ٻيا اهو ڪم ڪري چڪا هئا. ڊاڪٽر ٽرمپ وارو رسالو جرمني جي لپيزگ شهر ۾ ڇپيو هو. جيتوڻيڪ هڪ غيرملڪي عالم جي هيءَ ڪوشش قابل تحسين آهي، مگر هي رسالو گربخشاڻيءَ جي رسالي جي مقابلي ۾ گهڻو گهٽ آهي. مرزا صاحب به خود پنهنجي نسخي متعلق مطمئن نه آهي. پنهنجي ڪتاب جي شروعات ۾ هو صاحب لکي ٿو: ”شاه جي رسالي جو صحيح ۽ سچو نسخو اڃا به گهربل آهي. سگهو ئي ڪنهن علم واري کي دل ۾ خيال پوندو، جو اهڙو ڪتاب ڇپائي پڌرو ڪندو“. اهي ڳالهون خيال ۾ رکي، ڊاڪٽر صاحب شاه جي رسالي جي ترتيب ڪرڻ جو بار پنهنجن ڪلهن تي کنيو.

رسالي جي منڍ ۾ پاڻ ڄاڻائي ٿو ته ”جيتوڻيڪ شاه جي رسالي جا ٻه چار جدا جدا ڇاپا موجود آهن، تڏهن به افسوس سان ظاهر ڪرڻو ٿو پوي ته هيل تائين ڪنهن به تڪليف وٺي سچو ۽ صحيح ڇاپو پڌرو نه ڪيو آهي. يورپ جو هيڏي وڏي اوج تي رسيو آهي، تنهنجو هڪ ڪارڻ هيءُ به آهي جو سڀ ڪنهن علم ۽ هنر ۾، خصوصاً علم ادب ۾، سندس عالمن نهايت گهڻي ڪوجنا ڪئي آهي. جيڪڏهن شاه لطيف جهڙو شاعر يورپ ۾ پيدا ٿئي ها ته سندس ڪلام جي صحيح نسخي تيار ڪرڻ ۾ ئي ڪيترا عالم پنهنجون حياتيون صرف ڪن ها ۽ هزارها ڇاپا معنائن ۽ شرحن سميت نڪري وڃن ها.“

ڊاڪٽر صاحب شاه جي ڪلام کي باشرح چئن جلدن ۾ تيار ڪيو، جن مان پهريان ٽي، ترتيبوار ۱۹۲۲ع، ۱۹۲۴ع ۽ ۱۹۳۱ع ۾ ڇپائي پڌرا ڪيائين، ۽ چوٿون جلد ڇپجي نه سگهيو. هن رسالي ۾ خاص خوبيون هي آهن:

(الف) سڀ ڇاپا، ۽ بلڙيءَ توڙي ڀيٽ وارا جهونا قلمي نسخا ڀرتي، رسالي جو حتى المقدور صحيح نسخو تيار ڪيو اٿس.

(ب) گهڻو ڪري سڀ مختلف پڙهڻيون، حاشيون ۽ ڏنيون اٿس.

(ب) سُر ۽ بيت جي گهڻي تحقيقات کان پوءِ معلوم ٿيس ته جي سُر شاه جو ڪلام نه آهن، سي رد ڪيا اٿس.

(پ) ڪي بيت جي رواجي ڇاپن ۾ توڙي قلمي نسخن ۾ هيٺ. مٿي ڄاڻايل آهن، سي مضمون جي مدنظر، موافق هنڌن تي بيهاريا اٿس.

ڊاڪٽر صاحب رسالي جي شروع ۾ پنهنجو مفصل مقدمو به ڏنو آهي، جنهن ۾ شاه لطيف جي حياتي، تصوف، شعرو شاعري ۽ ٻين ڳالهين تي ڪافي بحث ڪيل آهي. ازانسواءِ سنڌي زبان جي بناوت ۽ شاه جي سنڌيءَ تي مفصل طرح روشني وڌي اٿس. اهو عالمانءِ مقدمو، شاه بابت پنهنجي سر هڪ عمدي تصنيف آهي.

### رسالي تي ڪن عالمن جا رايو:- رسالي جو پهريون جلد

جڏهن ڇپجي پڌرو ٿيو، تڏهن هڪ طرف قاضي اسدالله شاه، مرزا قليچ بيگ، برمانند ميوارام ۽ ڀيرومل مهرچند رسالي کي ساراهي رهيا هئا، ته ٻئي طرف جينمل پرسرام ۽ ليلا رام وٽمل ان تي ڪڙي نڪتہ چيني ڪري رهيا هئا. مکيه اعتراض هي هو ته ڊاڪٽر صاحب هزار کن بيت رسالي مان ڪڍي ڇڏيا آهن. خود مرزا صاحب به ان متعلق لکيو آهي ته ”پروفيسر گربخشاڻي“ جيڪي هڪ هزار بيت ڪڍي ڇڏيا آهن، تن لاءِ ڪا سند ڪانه ڏني اٿس، انهيءَ جي جوابداري مٿس آهي.“ اهڙي چڪتاڻ ان وقت جي ٻن اخبارن، ”پارتواسي“ ۽ ”پرڪاش“ ۾ مهينن جا مهينا هلندي رهي ۽ ان جو مفصل ذڪر ديوان ڀيرومل مهرچند ”سنڌو“ رسالي جي ۱۹۳۸ع وارين مختلف اشاعتن ۾ ڏنو آهي. ڊاڪٽر سورلي جي خيال موجب ”پروفيسر گربخشاڻي جو رسالو شاعر ۽ سندس شاعريءَ کي نهايت عالمانه طريقي تي ظاهر ڪري ٿو“ (۱). ٻئي هنڌ لکي ٿو: ”مرزا قليچ بيگ ۽ ايڇ.ايم. گربخشاڻي، جي سنڌي ادب جا چوٽي جا عالم آهن، تن مان هر هڪ، جي به چاها ۽ انهن جون شرحون لکيون آهن، اهي عالمن کي مشرقي شاعري ڏانهن ۽ خاص ڪري شاه لطيف جي شاعريءَ ڏانهن متوجهه ڪن ٿيون“ (۲).

(۱) ايڇ. ٽي. سورلي: ”شاه عبداللطيف آف ٽٽ“، آڪسفورڊ يونيورسٽي پريس

ص. ۱۷۰

(۲) ايضاً ۲۲۵

(۲) **نورجهان:** جهڙي طرح نورجهان پنهنجي محبت جي ڪري جهانگير جي دل ۽ دماغ تي حڪمراني ڪئي، تهڙي طرح هن تاريخي واقعي کي ناول جو رنگ ڏيئي، ڊاڪٽر صاحب سنڌ جي ماڻهن جي دامن ۽ دماغ تي حڪمراني ڪري ويو آهي. هن ڪتاب ۱۹۱۵ع ۾ لکيو ويو، جڏهن پاڻ اڃا ادبي دنيا ۾ نئون قدم رکيو هئائين.

ڪتاب جي منڍ ۾ ڊاڪٽر صاحب ڄاڻايو آهي ته هن ڪتاب جو هڪ منظر تاريخي آهي. مگر ان جي باوجود هن ڪتاب جي حيثيت هڪ ناول جي آهي. ڪتاب جي مطالعي مان معلوم ٿيندو ته ڊاڪٽر صاحب هڪ ڪامياب ناول نگار جي حيثيت ٿو رکي. ڪتاب پڙهندي، دل ۽ دماغ تي هڪ ڪيفيت ڇانئجي ٿي وڃي. واقعات ۽ ٻوليءَ جو امتزاج هن ناول جي خوبي آهي. بيان جو انداز، منظر نگاري، عشق ۽ محبت جي حڪايت ۽ ڪردار نگاري نهايت ئي دلڪش ۽ وڻندڙ انداز ۾ پيش ڪيل آهن، جنهن مان ڊاڪٽر صاحب جي فنڪارانه صلاحيت نمايان ٿئي ٿي.

ڊاڪٽر صاحب جي زبان سليس ۽ عام فهم، پختي ۽ باسماوره آهي. جيتوڻيڪ ڪٿي ڪٿي فارسيءَ جا ڏکيا لفظ به ڪم آندا اٿس. پر اهي اصليت کي هيڪاري زياده نمايان ٿا ڪن. مثال لاءِ ڪي ٽڪرا ڏجن ٿا.

(الف) ”مهراڻسا مڙهنن ۽ سوپيا ۾ سرسي ڪري ويئي هئي. قد ۾ بلند ۽ نراڪندار، مٿن سرو سهي جي، منهن چوڏس جي چنڊ جيان ڪول ۽ سفيد، گل ڳاڙها جهڙا گلاب جا گل، اکيون نرڪس وانگر نشيدار، نڪ ڊگهو جهڙو آسي جي ڦار، وات لٽيڙو غنچي جهڙو، چپ سرخ لعل جهڙو، ڏند اڇا جهڙا موتي.“

(ب) ”اڄ شهنشاه نورالدين جهانگير، معنيٰ اسلام جو سوجهرو ۽ عالم جو سوڀارو سردار، تخت ڏئي ٿاڦيو ويو آهي. هي اهو صاحبقران آهي، جنهن جو زحل دريان ۽ آسمان آستان، قمر سندس پيغام رسائيندڙ آهي، ۽ زهرو راڳيندڙ. قضا سندس نگهبان آهي، ۽ قدر ثنا خوان. تجمل ۽ توانائيءَ جو مايو آهي، ۽ شان ۽ شوڪت

سنڌي نثر جي تاريخ

جو ٻايو. سڄا جو بحر آهي، ۽ عطا جو ڪڪر. سندس دولت ۽ دٻڊي بهشت کي بيرونق بنائي ڇڏيو آهي. امير اصل آهي، امير نسل. ملائڪ رو آهي ۽ ملائڪ خو. شان جهان هميشه سندس ٻڌو ٻانهو هجي!

(ب) ”غياث بيگ کي ماڻهن جي منهن مان سرهائي پئي معلوم ٿي. کپرو جوان، برف جهڙا سفيد ڪپڙا پهري، مجموعا ڪريو، سنڌيءَ رتڙن هٿن سان گلاب آڏائيندا، گلن ڦلن جون ورڪائون ڪندا، سرهي پاڻيءَ جون پڇڪاريون هڻندا، ٻان جا ٻيڙا ڇٻاڙيندا، ٽينگ ٽپا ڏيندا، ٽهه ٽهه ڪندا، ڪلندا، ڪڏندا، پئي آيا ويا. گهر گهر مان مٿا من موهيندڙ آلاپ پئي آيا. شاهي خاندان جا جنگي جوان ۽ غلمان، زربفت جا لباس ڏيکيو، تڌرو وانگي فاز نخرا ڪندا، پير پير ۾ ڪشندا، ٽپ ٽپ تي بيهندا، رونشا ڪندا پئي ويا. اميرن ۽ نوابن جي گاڏين ۽ گهوڙن ۽ ٻالڪين جي ڌم لڳي ويئي هئي. هر هنڌ هل ۽ هلاچو، ڪل ۽ چرچو، شان ۽ شوڪت، تجمل ۽ توانائي پئي نظر آئي.“



## جينمل پرسرام گلراجاڻي وفات ۱۹۴۸ع

سنڌ جي هن مشهور اديب، قومي ۽ ملڪي خدمتگار، صوفي ۽ ٿياسافست ۱۹۴۸ع ۾ بمبئي ۾ وفات ڪئي. هي صاحب برهمو سماج، سناتن ڌرم، اسلام ۽ ٿياسافيءَ جو وڏو ڄاڻو هو. سندس طبيعت فقيراني هئي، سنڌ جي صوفين ۽ مستن، هندو توڙي مسلمان فقيرن جي ڪلام جو مٿس گهڻو اثر هو. پيغمبر اسلام (صلعم) جي سچيءَ تعليم کان متاثر هجڻ جي ڪري، حضرت جن تي هڪ ڪتاب به لکيائين. سندس ئي ڪوشش سان، حيدرآباد ۾ ”بسنٽ لاج“ جو بنياد پيو.

**علمي ۽ ادبي خدمتون:-** مسٽر جينمل پرسرام جون سنڌي ادب لاءِ ڪيل خدمتون ناقابل فراموش آهن. هن پنهنجي زندگيءَ

۾ وسيع مطالعو ڪيو هو. تصوف ۽ ويدانت جو ڪافي علم هوس. شاهه لطيف جي ڪلام ۽ ان جي رنجن جو وڏو ڄاڻو هو.

مسٽر چينمل ان وقت ادب جي ميدان ۾ آيو، جڏهن پهرين مهاڀاري لڙائي شروع ٿي هئي، سماجي توڙي معاشي مسئلا گهرا ٿيندا ٿي ويا. انهيءَ زماني ۾، ۱۹۱۴ع ڌاري، هن مسٽر لالچند اسرڏنمل سان گڏجي ”سنڌي ساهت موسائٽيءَ“ جو بنياد رکيو، ۽ ننڍڙن ڪتابن جو سلسلو شروع ڪيائون. ۱۹۱۷ع ۾، ماري هندستان ۾ ”هوم رول“ تحريڪ جي سلسلي ۾، سنڌ ۾ اخبارون شروع ٿيون. مسٽر چينمل به هڪ روزانه سنڌي اخبار ”هندوآسي“ جاري ڪئي، جنهن جو ايڊيٽر پڻ هو. هن اخبار سنڌي ادب جي ڪافي خدمت ڪئي. مسٽر چينمل، ۱۹۱۸ع ۾، مرحوم غلام محمد پرڳڻيءَ جي صلاح سان ”هندوآسي“ جو نالو بدلائي ”پارٽوآسي“ رکيو. هيءَ اخبار مسز آئي بسنت جي تحريڪن ”هوم رول“ ۽ ”ٿياسافيڪل موسائٽيءَ“ جي اصولن ۽ نظرين موجب هلندي هئي.

۱۹۲۳ع ۾، ”سنڌي ساهت موسائٽي“ پوين پيرن تي هئي، تنهن ڪري هن صاحب ”نئين سنڌي لئبرري“ ۽ ”مسٽر عمدو ساهت مالا“ جي فالن سان ڪتابي سلسلو شروع ڪيا، ۽ انهن ادارن طرفان سڏ ڪن ڪتاب ڇپايائين. ۱۹۲۴ع ۾، خلافت تحريڪ واري زماني ۾، گلراجاڻي صاحب ”روح رهاڻ“ رسالو ڪڍيو، جنهن جو خاص مقصد ”ٿياسافي“ ۽ ”تصوف“ جي پيغام کي عام ڪرڻ هو. پڻ هن رسالي جي ذريعي ويه سال، يعني ۱۹۴۴ع تائين، سنڌي ادب جي خدمت ڪندو رهيو.

**تصنيفون:** مسٽر چينمل ۽ سررام ڪيترائي ڪتاب لکيا آهن،

جن مان هيٺيان خاص اهميت رکن ٿا: (۱) موناوانا، (۲) بال هٽيا، (۳) گل بلاس، (۴) اوم جي آکاڻي، (۵) سڌيون ۽ چڪر، (۶) پيغمبر اسلام، (۷) فلاسافي ڇا آهي، (۸) موت آهي ڪونه، (۹) هنمليت، (۱۰) فاسٽ، (۱۱) ستر جي چرنن ۾، (۱۲) اهنشو ڪيان، (۱۳) پڳوت گيتا ۽ راج ڪيان، (۱۴) ٻڌل پڙي، (۱۵) پتا گورسا، (۱۶) پر لوڪ مان پيغام، (۱۷) چمڙا پوش جون آکاڻيون، (۱۸) رڇ، (۱۹) حسابي حساب، (۲۰) سچل سرمست، (۲۱) سدا چار، (۲۲) سوشلزم، (۲۳) سونو گڏھ، (۲۴)

سنانن ڌرم، (۲۵) شاه جون آکاڻيون، (۲۶) طوفان، (۲۷) ڀائي ڪلاچند، (۲۸) گوتم ٻڌ، (۲۹) مارگ جوتي ۽ ڪرم، (۳۰) ميران ٻائي، (۳۱) يوگ جي سڃاڻپ، (۳۲) پورب جوتي.

**عبارت ۽ ٻولي:** مسٽر گلراجائيءَ جي سنڌي، مختلف خوبين سان مال مال آهي. سندس ناول ۽ ڊراما قومي جذبي جي لحاظ کان خاص اهميت رکن ٿا. سندس سنڌي سلس ۽ جذبي واري آهي. پختگي، رواني ۽ سلاست جي لحاظ کان سندس لکڻي خاص درجو ٿي رکي. روزانه سنڌي اخبار ”هندواسي“ ۾، سندس لکڻيءَ بابت مسٽر مونيرام ڏامول مونيجي لکي ٿو:

”پروفيسر چيمل جي لکڻيءَ ۾ عجيب جادو ۽ حيرت انگيز جولان هوڏي خون کي ٽهڪائڻ، هيٺي ۾ لرزش پيدا ڪرڻ، ستل دل کي جاڳائڻ ته ڪو ڪائنس مڪي. ليڪن ذريعي سرڪار جي خوب لاڪ لائين، ۽ ڇاپلومي ڪندڙن جون ڪلون. آزاديءَ سان قلم وهائيندي، انيڪ ڀيرا جيل ڀوڳيائين، ۽ بيهڪ سور سختيون سٽائين، پر هيءُ به، شينهن مثل، نڪو ڍڪيو نڪو مڙيو.“

مسٽر لالچند لکي ٿو:

”هندواسي“ هٿون هٿ ڪهي ويندي هئي. ماڻهو ان کي چاهه سان پڙهندا هئا. هو (چيمل) ڪهڙي به وڏو ڏيري جي لاڪ لاهيندي سانڪو نه ڪندو هو. هن جا ’سونهي وارا چٽڪا‘ ۽ ’چمڙا پوش‘ جون آکاڻيون جڏهن به پڙهه ته هنيانءَ ۾ گهڙيو وڃن.“

### ڪتابن تي تبصرو:

۱- **موناوانا.** موضوع:- مسٽر گلراجائيءَ ڪارمارس مئٽر لنڪ جي مشهور ڊرامي ”موناوانا“ کي، پنهنجي نموني ۾ پيش ڪيو آهي. دراصل اصولڪو ڊرامو وڏو آهي، جنهن کي قابل مترجم هڪ ڪهاڻيءَ ۾ پيش ڪيو آهي. هيءُ ڪهاڻي، وطن جي جذبي ۽ دماغ ۾ روشني پيدا ڪندڙ خيالن سان سينگاريل آهي.

ڪهاڻيءَ جو سڄو ت آهي وطن جي حب. مسٽر ڄيئمل بيان ڪيو آهي ته وطن جي صدمي پنهنجي عصمت، عزت ۽ غيرت قربان ڪرڻ لاءِ مڏ ٿئي، ته پٺيان نه هٽجي. ڪهاڻيءَ ۾ اٽليءَ جي ٻسا پرڳڻي جي هڪ من موھڻي، شيرين گفٽار، سندس ناري، ’وانا‘ جو بيان ٿيل آهي. ٻسا جي، ٻئي پرڳڻي ’فلورنس‘ سان لڙائي لڳي. فلورنس جي لشڪر جو مهندار ’پرنزي‘ هو ۽ ٻسا جي لشڪر جو مهندار ’وانا‘ جو مرد، ’گيوڊو‘ هو. ’ٻسا‘ وارن جو اناج ڪٿي ويو ۽ عوام بيحال ٿي پيو. آخرڪار صلح لاءِ سفيد جهنڊو چاڙهيو ويو، ۽ فلورنس جي سردار کان اناج ۽ بارود جي گهر ڪئي ويئي. هو انهيءَ شرط تي رضامنڊ ٿيو ته رات جي چند گھڙين لاءِ ’مونا‘ سندس حوالي ڪئي وڃي. ’مونا‘ جو مرد جوش ۾ اچي ويو، پر ’مونا‘ وطن خاطر قرباني ڏيڻ لاءِ تيار ٿي. پرنزي ’مونا‘ جي قربانيءَ کان متاثر ٿي، لڙائيءَ تان هٿ ڪڍي ويو، ۽ ٻسا وارن کي مدد ڏنائين.

هن ڪهاڻيءَ ۾ مسٽر ڄيئمل حب الوطني جي جذبي کي چڱيءَ طرح نمايو آهي. جيتوڻيڪ پاڻ هڪ وڏي ڊرامي کي ڪهاڻيءَ ۾ ڇوڙيو اٿس، تاهم سڄي ڪهاڻيءَ جو مفهوم پيش ڪري سگهيو آهي.

**عبارت ۽ ٻولي :-** مسٽر ڄيئمل هڪ قابل اديب ۽ صحافي هو. لکڻيءَ جي خوين کان چڱيءَ طرح ڄاڻو هو. پاڻ هڪ محب وطن به هو. تنهن ڪري هن ڪهاڻيءَ کي اهڙن نظرين سان ڀري ڇڏيو اٿس. نه فقط آئنگ ۽ وطني جذبي لاءِ جوش ڏياريندڙ نثر ڪم آندو اٿس، پر سيرت نگاري ۽ فطرت نگاريءَ ۾ به ڪمال ڪيو اٿس. ’وانا‘، ’گيوڊو‘، ’پرنزي‘ ۽ ’مارڪو‘ جي ڪردار نگاريءَ مان ان جو اندازو بخوبي لڳائي سگهجي ٿو. هيٺ ڏنل مثالن مان مسٽر ڄيئمل جي طرز تحرير جي خبر پئجي سگهي ٿي.

(الف) ”اي گيوڊو، هت سيڪڙو ماڻهن جون حياتيون جوکي ۾ آهن. ٻين جي جان بچائڻ کان گڏ، آدرش، مان“ وغيره ڪجهه به ڪين آهي. نه سمجه ته سر ڏيڻ ئي دليريءَ جي جبل جي اوچي ۾ اوچي چوٽي آهي. سڀ ۾ وڏو ۽ دليريءَ جو درجو اهو آهي،

جنهن ۾ اسان کي گهڻي ۾ گهڻو قربان ڪرڻو پوي. موت ته ڪيترائي دفعا جيئن کان سولو آهي.

(ب) ”وانا! وانا! تون جلد ٿي. منهنجي ٻيءَ کي پنهنجو جواب ڏيئي ڦٽو ڪر. اول وطن، ڪين اول عصمت! وانا، جنهن جي اندر ۾ وطن ۽ عصمت جي وچ ۾ جنگ هلي رهي هئي، وانا، جنهن ڏٺو ته لکن ماڻهن جي جان منهنجي فيصلي ته منحصر آهي، تنهن وانا، مڙس جي جذبي ڏي ڪونه ٺهاريو، پر هڪدم وڌي پنهنجي مهري مارڪو وٽ آئي، ۽ چوڻ لڳي: آءُ اڄ رات فلورنس جي سپه سالار وٽ اڪيلي ۽ هڪ جُبي ۾ ويندس!“

۳. **هٽملٽ**: سسٽر جينمل پرسرام، شيڪسپيئر جي مشهور ڊرامي ”هٽملٽ“ جو سنڌيءَ ۾ ترجمو ڪري، سنڌي ادب جي ڊراما واري صنف ۾ هڪ چڱيءَ شيءِ جو اضافو ڪيو آهي. مغرب جي هن مشهور شاعر ۽ ڊراما نگار جي ڊرامن کي ٻين صاحبن به سنڌي ۾ آندو آهي، مگر سسٽر جينمل جو ترجمو ٻين جي ڀيٽ ۾ وڻندڙ ۽ پسندیده آهي. ولیم شيڪسپيئر جي باري ۾ سسٽر جينمل لکي ٿو ته:

”شيڪسپيئر هڪ آتم رشي آهي. هن ”هٽملٽ“ ۾ اهي آمر آتما ۽ دنيا جي اندرين مخلوقات جون ڳالهيون ڪوليون آهن، جي رشين جي اڻڻسڻ، گيتا ۽ ٻين شاسترن ۾ ٿا ڏسون. اهي اندريون ڳجهارتون، آکاڻين ۽ ناٽڪن جي اندر داخل ڪيون اٿس. ٻاهرينءَ جاچ جو ته هو صاحب آهي. انسان جي سڀاويءَ جي اندران ته هو پنهني نڪتو آهي. نه رڳو انسان پر ٻيءَ قدرت جو به هن اندريون ۽ ٻاهريون، پورو پورو اڀياس ڪيو آهي. هر انسان جي اندر ۾ هونگهيو وڃي ۽ سير ڪري، ۽ آئي پاڻ کي هن سان سمايو ڇڏي. آهو وقت هن جهڙو ٿيو پوي، ۽ پوءِ ناٽڪن ۾ هن جون هوبهو تصويرون ٿو ڇڪي، مورتون ٿو چٽي، جي پڙهيو حيرت ۾ اچيو وڃي.“

سسٽر جينمل ”هٽملٽ“ ۾ بيان ڪيل آکاڻيءَ جي وضاحت هن طرح ٿو ڪري:

”هملت“، پئس، مائس، چاچس ۽ سندس دوست وغيره، اهي سڀ اندر آهن. جيئن اصل مصنف ”روميو جوليٽ“ ۾ ٿو چوي ته انسان وغيره جي اندر ۾ اهڙا ۾ ضدي راجا وينا لشڪر لڳائي هڪڙو راجا سڀ ست ۽ ۾ ٻيو راجا درست ۽ انهن جا لشڪر- تين، هڪڙو ”هملت جو پيءُ“ ۽ ٻيو سندس چاچو، ۾ ضدي راجا آهن. سندس مرحوم پيءُ سڀ ست راجا آهي، جو چاچس درست جي چاپ ڪري ٿڌجي ويو آهي، ۽ هن جي ٻاهر ڏسڻ ۾ سيلوان راڻي ۽ ريهي ربي، ٻوڙ پنهنجو ڪيو آهي. اها راڻي آهي انسان جي ترشنا روبي دل، جنهن کي سڀ ست چڪي ته چڱي ٿيو هوي، پر درست چڪيس ته بري ٿيو هوي. پنهي جو بيان هملت انهيءَ ٽڪر ۾ ٿو ڏئي، جتي چويس ٿو: ڏس، هن تي ۽ هن تي! ڪيڏانهن فرشتو، ڪيڏانهن ڀوت!“

”هملت انهيءَ سڀ ست پيءُ ۽ اڃا سنسار ۾ پٽڪندڙ دل، ماءُ“ جي سيلاپ مان پيدا ٿيو آهي. اهو ’هملت‘ آهي انسان جو تجربو، جنهن تي اها ’شناس‘ ٿو چئجي، جا سڀ ست ۽ درست جي پڇاڻ ڪري سگهي ٿي. هملت اهو روح آهي، جنهن تي ’شناس‘ پڪي نه آهي، ’جو‘ انهيءَ جو ۾ ڦاٿو آهي ته ڇا ڪريان. هملت منجهندڙ انسان آهي، جنهن ۾ دماغ ۽ ضمير جي شناس پيدا ٿي آهي، پر اها پڪي نه ٿي آهي.“

اهڙيءَ طرح، ستر چينل هن ساري ڊرامي جو مضمون پاڻ ويهي بيان ڪيو آهي.“

**عبارت ۽ ٻولي:-** چينل صاحب هن ڊرامي ۾ اصطلاحي زبان ۽ عبارت ڪم آندي آهي، جنهن ڪري شيڪسپيئر جهڙي مصنف جي ترجمي ۾ گهڻي قدر ڪامياب ثابت ٿيو آهي. ايتريقدر جو پڙهڻ وقت ڪوبه ماڻهو ائين نه چئي سگهندو ته ڪو هي ڊرامو ترجمو ٿيل آهي. ڪلاراجائي صاحب نظامي نثر ڪم آڻڻ جي به ڪوشش ڪئي آهي، جنهن ۾ هو ڪجهه قدر ڪامياب به ٿيو آهي. مثال لاءِ ڪي ٽڪرا ڏجن ٿا:

(الف) ”ملائڪ ۽ رحمت جا فرشتا، بچايو اسان کي! هجين روح صحت

سنڌي نثر جي تاريخ

جو، يا پوت پٽڪيل؛ ائين جي هيرون بهشت جون، يا طوفان دوزخ؛ ارادو ڪهڙو به هجيئي، ٻاٻي يا ڌرسي؛ صورت اڻهي اهڙي، جو ڳالهائيندس ضرور، سڏيندو سانءِ هملت بادشاه، بابو، شهنشاه ڊيٺ، اڙي او، جواب ڏي، نه ته اڃاڻ ۾ ڌري ٿو مران، ٻڌاه ته ڇو تنهنجا قبر ۾ پوريل، پاڪ ٿيل هڏا، ڪفن ڦاڙي نڪري ٿيا آهن ظاهر؟ ڇو تنهنجي قبر، جتي توکي ماڻ ۾ ڏٺوسين پوريل، تنهن پنهنجن جو وات ڳرو، سنگمرمر جو ڪولي، اڇلائي ڪيو آهي توکي ٻاهر؛ هن جو مطلب ڇا! تون مثل جنازو، سروپاء ڌري ۾، چنڊ جي چمڪن ۾ هيئن، اچي رات ڪي پيانڪ ڪيو ڇڏين، اسين قدرت جا پتلا، ڏکيو وڃون، ۽ خيال، پنهنجي روح جي پهچ اندر جهليو نه سگهون. ڇڻ، ائين ڇو ٿيو آهي؟ ڇا ڪاڻ؟ ڇا ڪريون؟“

(ب) ”روح آهيان آءُ روح، تنهنجي پيءُ جو، ڪجهه وقت تائين اها سزا آهي مون کي ملي، رات جو رلڻ جي، ۽ ڏينهن جو باه جي بند ۾ سڙڻ جي، جيسين منهنجي جيوت جي ڏينهن جا ڪيل هليت ڪناه، وڃن سڙي ۽ صفا ٿي. پنهنجي قيدخاني جا گجه، سون کي منع آهي ٻڌائڻ جي، نه ته توکي سڀاڻ ڳالهه اهڙي، جنهن جو اکر ڪو ڌرو جي سڻين، ته جان ڌري وڃي، جوان رت جمي وڃي تارن جيان، ڪرڻ اڪيون پنهنجن گولن مٿان نڪري اچن، تنهن جا گڻيل وار ڪر جدا ٿي پون، ۽ هر هڪ وار ائين ڪڙو ٿي بيهي، جيئن چرڪندڙ ساهيءَ جا قلم، پر هن دوزخ جو احوال نه ٻڌائڻو آهي، رت ۽ ماس جي ڪٽ ڪي.“



مولانا دين محمد 'وفائي'

۱۸۹۳-۱۹۵۰ع

مولانا صاحب، ۲- رمضان المبارڪ، سنه ۱۳۱۱ھ (۱۸۹۳ع) ۾،

پنهنجي اباڻي ڳوٺ، ڪٽي عرف نبي آباد، تعلقي ڳڙهي ياسين ۾ ڄائو هو. سندس والد جو ڦالو خليفو حڪيم گل محمد هو، ۽ ذات ڄم پٽي هو.

اڃا عربيءَ جي تعليم ختم ٿي مس ڪيائين ته مولانا ابوالفيض ڪمس ڪراچيءَ ۾، سنڌ مدرسي ۾ تعليم ڏيڻ لاءِ مشورو ڏنو. مولوي صاحب اها آڇ قبول ڪئي ۽ ۴ سال ساندھ سنڌ مدرسي ۾ تعليم ڏنائين. پوءِ پهرين رائيپور وڃي رهيو، ۽ بعد ۾ نلاءُ شريف ڏانهن روانو ٿيو، جتي ڪمس پير سيد حاجي امام الدين شاه راشديءَ جي فرزندن کي تعليم ڏيڻ جا فرائض سپرد ڪيا ويا (۱).

### علم ادب ۽ صحافت ۾ حصو:

وفائي صاحب ان دور جي پيداوار آهي، جڏهن پهرين سهاپاري لڙائيءَ کان پوءِ برصغير ۾ ’خلافت تحريڪ‘ شروع ٿي هئي. جيئن ته هن تحريڪ جو تعلق خاص طرح مسلمانن جي سياسي آزاديءَ سان هو، تنهن ڪري سنڌ جي مسلمانن به هن تحريڪ ۾ نمايان حصو ورتو. هن تحريڪ جي اثر هيٺ سنڌ ۾ ڪيترائي رسالا ۽ اخبارون نڪتيون. وفائي صاحب مرحوم هن تحريڪ کان گهڻو متاثر ٿيو، ۽ سنڌي صحافت جي ميدان ۾ گهڙي پيو. مولانا صاحب صحافت جي ميدان ۾ پنهنجي دور ۾ سڀني کان گوءَ کڻي ويو. هن ڏس ۾ لازوال خدمت ڪيائين، ۽ صحافت کي نئين راه ۽ نئون ڊول ڏنائين، جنهن سنڌي صحافت تي دور رس اثر ڇڏيو.

وفائي صاحب پنهنجي زندگيءَ ۾ هڪ ڪامياب ۽ بيباڪ ايڊيٽر ٿي رهيو. ”صحيحه قادريه“ ۽ ”الكشف“ رسالن ۽ ”الحق“ اخبار ۾ نهايت بيباڪيءَ سان ڪم ڪيائين. ۱۹۲۰ع ۾ روزنامہ ”الوحيد“ اخبار جاري ٿي، ۽ وفائي صاحب کي نائب ايڊيٽر مقرر ڪيو ويو. ۱۹۲۳ع ۾ مولانا صاحب پنهنجي ادارت هيٺ ”توحيد“ رسالو جاري ڪيو، جنهن ۾ هو علمي، ادبي ۽ ديني مباحثا ۽ تاريخي مضمون لکندو ۽ ڇاپيندو هو. ۱۹۳۵ع ۾ سنڌ بمبئيءَ کان ڌار ٿي، ۽ الڳ صوبي جي حيثيت ورتائين. انهيءَ موقعي جي يادگار لاءِ ”الوحيد“ اخبار پنهنجو خاص نمبر ڪڍيو. هن نمبر ۾ سنڌ جي تاريخ، تهذيب، تمدن ۽ علم ادب تي بهترين ۽

(۱) ڊاڪٽر نبي بخش خان بلوچ: مقالو ”مرحوم مولانا دين محمد وفائي“،

سمامي ”مهراڻ“، جلد ۳، ص ۴۰۳، سوانح نمبر، ۱۹۵۷ع، ص ۱۸۰.

ناياب مضمون ۽ مقالا شامل ڪيا ويا. هن نمبر کي ”الوحيد“ سنڌ - آزاد نمبر“ سڏيو ويندو آهي. وفاقي صاحب هن خاص نمبر لاءِ وڏو ڪم ڪيو هو. هن جهڙو خاص نمبر سنڌي صحافت ۾ ٻيو هرگز ملي ڪونه سگهندو.

۱۹۲۷ع ۾، مولانا صاحب، پير سيد حزب الله شاه عرف جيئل شاه شهيد جي سرپرستيءَ هيٺ سکر مان هفتيوار اخبار ”الحزب“ جاري ڪئي. پر هيءُ اخبار گهڻو وقت هلي ڪانه سگهي، تنهن ڪري ”الوحيد“ اخبار ۾ ڪم ڪرڻ لاءِ واپس ويو. ۱۹۴۲ع ۾ سنڌي ادب جي سڌاري ۽ واڌاري لاءِ ”سنڌي سرڪزي بورڊ“ قائم ٿيو، جنهن سنڌي لغت ٺاهڻ لاءِ هڪ رٿ پيش ڪئي. انهيءَ رٿ جي تڪميل لاءِ ڇهن چئن جي جيڪا ڪميٽي مقرر ڪئي ويئي هئي، تنهن ۾ مولانا صاحب به هو.

**تصنيفون:** گهڻي مشغوليءَ هوندي به، وفاقي صاحب ڪيترائي مذهبي، علمي ۽ ادبي ڪتاب ترجمو ۽ تصنيف ڪيا، جن ۾ هيٺيان خاص طور مشهور آهن:

(الف) **اصولڪا:** تاريخ محمد مصطفيٰ، حيدر ڪرار، خاتون جنت،

صديق اڪبر، فاروق اعظم، سيرت عثمان، غوث اعظم، نومسلم هندو راڻيون، راحت الروح، تذڪره مخدوم نوح سرور، مقصد زندگي، لاجواب تحرير، قرآني صداقت، هندو ڌرم ۽ قرباني، تذڪره مشاهير سنڌ [ناسڪل]، لطف اللطيف ۽ شاه جي رسالي جو مطالعو.

(ب) **ترجمو ٿيل:** توحيد اسلام [”تقوية الايمان“ جو ترجمو]،

الهام الباري [”تجريد البخاري“ جو پنجن جلدن ۾ ترجمو]، فتوح الغيب

هنن ڪتابن کان سواءِ، وفاقي صاحب جا ٻي شمار مقالا ۽ مضمون

به لکيل آهن، جيڪي ماهوار ”توحيد“ ۽ ٻين رسالن ۾ ڇپبا هئا. وفاقي صاحب هڪ وڏو اهل قلم ۽ عالم هو. سندس مضمون ۽ مقالا هر موضوع تي لکيل آهن. جن مان اسلاميات، سياست، اخلاقيات ۽ سماجي بهبودي وارن موضوعن تي سندس لکيل مضمون ۽ مقالا، وعظ ۽ نصيحت جهڙي اهميت رکن ٿا. مسلمانن جي معاشي، سماجي ۽ تعليمي ترقيءَ لاءِ سندس هڏ ٿي ڪرڪيو. هن مسلمانن ۾ جاڳرتا آڻڻ لاءِ انهيءَ قسم جا ڪيترائي

مقالا لکيا. پنهنجن مضمونن ۽ مقالن ۾ مولانا صاحب جيڪا ٻولي ڪتب ڪتب آندي آهي، سا پختي، مائيدار ۽ لغت جو پندار آهي. هن جو هر مضمون، موزون ۽ وڻندڙ عبارت وارو ۽ سليقن نثر ۾ آهي. سياسي، سماجي، ديني ۽ علمي مضمونن ۽ مقالن ۾ سندس بيان جي طرز ۽ ادائگيءَ جو حسن، پُراثر ۽ پر ڪشش آهي.

### ڪن اهم ڪتابن جي باري ۾:

۱. **لطف اللطيف:** مولوي صاحب جو هيءُ ڪتاب، جيئن نالي مان ظاهر آهي، شاه لطيف ڪلام ۽ سوانح بابت آهي. هن ڪتاب ۾ شاه جي ڪلام جو مطالعو گهٽ، پر شاه لطيف جي زندگيءَ سان واسطو رکندڙ خارجي ڳالهين گهڻيون بيان ڪيون ويئون آهن. شاه صاحب بابت، هن ڪتاب ۾ هيٺين عنوانن تي بحث ڪيو ويو آهي: حسب نسب، تعليم ۽ تربيت، سلسلہ طريقت ۽ بيعت، مرهڏيءَ جو سلسلو، سِير و سفر، وقت جي وڌن ماڻهن سان ملاقاتون، شادي ۽ پٽ جي آبادي، وقت جي ڪن ماڻهن جون مخالفتون، شاه صاحب جا حڪيمانہ قول، متفرق آکاڻيون، شاه جي رهڻي ڪهڻي ۽ عادتون، ۽ شاه جو ڪلام.

هن سڄي ڪتاب جي مطالعي کان پوءِ، ائين چئبو ته ڊاڪٽر گربخشاڻيءَ جو ڪتاب، ”مقدمه لطيفي“، هن ڪتاب کان وڌيڪ معلومات افزا آهي. هن ڪتاب مان ظاهر آهي ته وفاڻي صاحب، لطيف جي ڪلام جي مطالعي ۾، گربخشاڻيءَ جي معيار، کي پهچي نه سگهيو. جيتوڻيڪ آخري باب، شاه جي ڪلام تي، تيرهن صفحن ۾ تنقيدي جائزو پيش ڪيو اٿس، پر گربخشاڻيءَ جو مقام اڃا مٿيو آهي. مولوي صاحب جي خيال موجب، ڊاڪٽر گربخشاڻيءَ وارو ”شاه جو رسالو“ به اڃا غير مڪمل آهي. هو لکي ٿو:

”هن مان پتو آهي ته شاه جي نج ڪلام جو صحيح مجموعو اڃا به گهربل آهي، جنهن ۾ ڌاريو ڪلام بلڪل نه هجڻ گهرجي، ۽ اهڙيءَ طرح صحيح نموني ۾ شرح جي ضرورت آهي. الله تعاليٰ گهريو ته انهيءَ ڪم کي ڪي سرد مولا جا

پورت تي پهچائيندا (۱).

هن ڪتاب ۾ مولوي صاحب کي اهڙيون ڳالهون ۾ لکيون آهن، جن تي پوءِ ڪيترن ئي صاحبن تنقيدون ڪيون. مثال طور، هالن جي مخدوم بزرگن کي شاھ لطيف جا مخالف ڄاڻايو اٿس (۱). جنهن تي ٻروليسر محبوب علي چنا تنقيد ڪئي (۲). اهڙيءَ طرح، سر ڪيڏاري تي مولانا صاحب جي ڪيل تحقيق به مدلل نه آهي (۳).

**طرزِ تحرير ۽ عبارت:** مولوي صاحب جي سنڌي بهشتي، سليس ۽ عام فهم آهي. موقعي آهر موزون لفظ ۽ اصطلاح ڪم آهي، طرزِ تحرير جو عمدو مثال پيش ڪيو اٿس. هيٺ سندس عبارت جا ڪي نمونا ڏجن ٿا:

(الف) ”سلوڪ جي رستن، مجاهدي جي طرحن، ترڪ ۽ ٻڌ توکل جي واٽن، زهد تقوىٰ جي صفتن، حقيقتن جي معرفتن، وحدت وجودي جي وصفن، مقام شهود جي شرطن، تصوف جي اسرارن — ان مان جيڪي ڳولجي سو سندن ڪلام فيض نظام ۾ موجود آهي؛ مگر پروڙڻ جو مادو ۽ سمجھ جو مادو ضرور گهرجي. بيتن جون معنائون فقط نقصن آکاڻين تي حمل ڪرڻ، شاھ صاحب جو مقصود اصل هرگز نه آهي. سندن ڪلام ڪامل مرشد جو قائم مقام آهي؛ فقط ان ۾ ذڪر ڪيل اسرن ۽ انهن جي تعميل ڪجي ته ڪنهن اعليٰ درجي ۽ اعلىٰ مقام کي پهچجي. سوز و گداز ۾، نابردِي ۽ نياز ۾، ظاهر ۾ ٻيو ذڪر باطن ۾، پنهنجي محبوب جي محبت جو بيان ڪرڻ ۾ سنڌيءَ ۾ ڪلام بي نظير ۽ لائاني آهي.“

(۱) مولانا دين محمد ’وفائي‘: ”لطف اللطيف“، وفائي پبلشنگ هائوس، ڪراچي، ۱۹۵۱ع، ص ۲۰۵ ۽ ۲۰۶ (۱) ص ۱۲۱-۱۲۳

(۲) محبوب علي چنا، مقالو: ”لطف اللطيف تي هڪ نظر“، نئين زندگي، نومبر ۱۹۵۲ع، ص ۱۰۵

(۳) عبدالجبار جوڻيجو: ”ڪنزاللطيف“، حيدرآباد، ۱۹۶۱ع، ص ۴۳

(ب) ”شاه جو شعر اڏو همه گير آهي، جنهن جو وطن دوستي واري رنگ ۾ ڪوبه مثال پيش ڪرڻ ڏاڍو ڪٽن آهي. شاه صاحب جو ڪلام گوناگون رنگين سان ڀريل آهي. هو هڪ فطرتي شاعر هو، ۽ فطرتي نظارن جو پنهنجي ڪلام ۾ شرح ڪرڻ گهريو اٿس. هن جي سنڌ ۽ سنڌي زبان سان اڀڙي ميڪ آهي جو انهيءَ کان پنهنجو پير ٻاهر ئي نٿو هائي. هو سنڌ جي ذري ذري تي نظر ڪري ٿو، ان کي نظم جي لڙهيءَ ۾ پيش ڪري ٿو. صوفيان توحيد، همه اوست يا ’تون هين تون‘ جو مسئلو نهايت باريڪ انداز ۾ بيان ڪري ٿو؛ پر ان ۾ ڪٿي به سرمستي ۽ رندانم راز جون ڳالهيون ئي ڪونه آهن، جنهن مان ماڻهو پنهنجي من مستيءَ ۾ اچي گمراهي جي ڳڙهي ۾ وڃي ڪري.“

۲. **شاهه جي رسالي جو مطالعو:** وفائي صاحب جو هيءُ ڪتاب، سندس وفات کان يارهن سال پوءِ، يعني ۱۹۶۲ع ۾ ڇپيو. ”لطف اللطيف“ سان ظاهر آهي ته مولوي صاحب کي شاه جي ڪلام جي مطالعي جو خاص شوق هو. هن ڪتاب جي باري ۾ پير حسام الدين راشدي، پيش لفظ ۾ لکي ٿو:

”شاهه جي هم وطنن مان مرحوم مولوي دين محمد وفائي پهريون بزرگ آهي، جنهن خالص تاريخي ۽ تمدني نقطه نگاه سان رسالي جو مطالعو ڪري، هڪ مستقل ڪتاب جو بنياد وڌو، جنهن جو نالو مرحوم پاڻ ئي، ’شاهه جو مطالعو‘ رکي ويو. اهو خيال به خدا بخشيس، مرحوم کي غالباً انهيءَ ڪري آيو جو سندس ذهن ۽ فڪر، ٻئي تاريخي مانجي ۾ ٺهي تيار ٿيا هئا.“

هيءُ ڪتاب ستن بابن ۾ ورهايل آهي. انهن مان ڪي بلڪل اهي آهن، جيڪي پيرومل پنهنجي ڪتاب ”لطيفي سير“ ۾ بحث هين آندا آهن؛ جهڙوڪ: شاه صاحب جي وقت ۾ سنڌ جي انقلابي حالت، شاه صاحب جي وقت ۾ سنڌ وارن جي رهڻي ۽ گذراني حالت، سنڌ ۾ اسيري ۽ غريبي، سنڌ جا پڪي، سنڌ جا ڪي ٻيا جانور، شاهه جو ڪلام ڪيئن گڏ ڪيو ويو، ۽ رسالن ۾ ڌارو ڪلام.

بھريون باب، شاه جي زماني جو سياسي پس منظر پيش ڪري ٿو. ”غيرن جي غلاميءَ ۾ ڌارين جي ٻي درجي ڏکونڊڙ ڏاڍاين، شاه جي ذهن کي اذيت پهچائي، ۽ هن انهيءَ هاڃي کان متاثر ٿي پنهنجي ڪلام ۾ مختلف پيرين ۽ پهلوئن سان ’ڏيرن جي ڏاڍ‘ خلاف جهاد جوڻيو، ۽ مسلسل غلاميءَ ۾ رهڻ سبب، وطن سان محبت ۽ پنهنجي ڳوڙ ۽ پيش سان وفادار رهڻ جو احساس، جيڪو صدين کان ستل هو، ان کي جنجهوڙي جاڳايو، ۽ ڪوشش ڪيائين، جيئن سنڌين کي پنهنجي سماجي روايتن، ريتن ۽ رسمن سان ڀريت پيدا ٿئي، ۽ غلاميءَ سبب سنڌي سماج ۽ رهڻي ڪهڻي تي جيڪي ڌاريا ۽ مصنوعي اثر پيا هئا، انهن جا داغ ڌوئي اسان جي پوٽيءَ ۽ پيراهڻ کي پاڪ ۽ صاف ڪري.“

مولانا صاحب خود لکي ٿو ته:

”شاه صاحب سنڌ جي قوميت ۽ سنڌي تهذيب ۽ سنڌي تمدن، ۽ سنڌي رهڻي ڪهڻي، سنڌي تصوف، سنڌي ٻوليءَ جي بچاءَ لاءِ اهو اسلم ڪم ڪيو آهي، جو سموري هندستان ۾ ڪنهن به شاعر انهيءَ انقلابي زماني اندر ڏيئي ٻوليءَ ۾ ڪونه ڪيو آهي. هي ئي هڪ صوفي بزرگ شاعر آهي، جو پنهنجيءَ زبان ۾، سنڌ کي ڌاريءَ تهذيب ۽ ڌارين جي غلبي کان بچائڻ لاءِ، پنهنجي شاعريءَ جي وسيلي هڪ امريا لافاني امانت اسان وٽ ڇڏي ٿو. شاه صاحب جي سامهون فقط سنڌ آهي، سنڌ جون وڻون آهن، سنڌ جا نظارا آهن، سنڌي زبان وارا هرڳڻا آهن؛ انهن کي سامهون رکي ٿو، ۽ انهيءَ ئي دائري اندر هو پنهنجي مٺي سُر ۾ مٺيون ڳالهيون ڪري ٿو.“

اهڙيءَ طرح، هن باب مان معلوم ٿو ٿئي ته وفائي صاحب جو شاه جي رسالي جي مطالعي جو نقطه نظر، ڪجهه نرالو هو. وفائي صاحب هڪ انقلابي شخص هو، انهيءَ ڪري شايد پاڻ رسالي جو مطالعو به انهيءَ نظر ئي سان ڪيائين، ۽ اهڙا نڪتا چونڊي پڙهندڙن کي ڏنائين.

ٻئي باب ۾، ماهي، اوڻي، ريڍي ۽ ٻاڪري مال کان سواءِ، ڪيتيءَ بابت احوال، شاه جي ڪلام جي روشنيءَ ۾، چٽيءَ طرح بيان

ڪيو اٿس. ڪيتيءَ وارو بيان لڳ ڀڳ پيرومل وارو ساڳيو آهي. هن حصي ۾ سارنگ جو سعيو ڪري اچڻ، هارين جو هر ڪاهڻ، ٽاڙي جو تنوارڻ وغيره وارو بيان بلڪل اهوئي آهي، جيڪو پيرومل جي ڪتاب ۾ به ملي ٿو. اهڙيءَ طرح، ٽئين فصل ۾ زالن جي زيورن ۽ پوشاڪن جو ذڪر خاص اهميت وارو آهي. ”سنڌ جا واپاري“ جي عنوان هيٺ جيڪي ڪجهه لکيو ويو آهي، سو ”لطيفي سير“ ۾ به ملي ٿو. سنڌ جي لاڙ واري حصي جي وڻجارن، صرافن، لاهري ۽ ٿٽي بندرن جي وڻجارن جو ذڪر پيرومل به ڪيو آهي. بهرحال، پيرومل جو ”لطيفي سير“ ۽ مولوي صاحب جو هي ڪتاب، ٻئي گڏي پڙهڻ سان، شاه جي زماني، ملڪي حالت، ماڻهن جي رهائش وغيره بابت گهڻي معلومات ملي ٿي.

هن ڪتاب ۾ شاه جي رسالي جي مختلف ڇاپن جو تنقيدي جائزو، هڪ قيمتي اضافو آهي. هي بيان شاه جي طالبن لاءِ عموماً ۽ سنڌي ادب جي شاگردن لاءِ خصوصاً، معلوماتي مواد پيش ڪري ٿو.

**عبارت ۽ ٻولي:** هن ڪتاب ۾ مولوي صاحب جي عبارت عالمائي آهي. هڪ نقاد ۽ پارڪوٽ جي حيثيت ۾، پاڻ جنهن نموني پنهنجا دليل ڏنا اٿس. تن جي آڌار تي چئي سگهجي ٿو ته هو هڪ ڪامياب نقاد ۽ سنجيدو پارڪو هو. هيٺ سندس طرز تحرير جو هڪ مثال ڏجي ٿو:

”دهوان ليلارام سنگ، رٽائرڊ جج، هڪ ٻڌو مڙس، جنهن آخوند احمد پٽ واري هڪ عالم کان شاه جو رسالو پڙهيو هو، سو به مسٽر چينمل جي طرفداري ڪندو رهيو ته آخر اهو ناحق ڇو ٿيو آهي، ۽ بيتن جو هڪ وڏو سٽو خارج ڪيو ويو آهي. مرزا قليچ بيگ مرحوم، ۲۵- ڊسمبر ۱۹۲۳ع ۾، رسالي جي پهرئين حصي مطالعي ڪرڻ کان پوءِ هڪ تنقيد لکي ڊاڪٽر ڪربخشاڻي کي موڪلي ڏني، جنهن ۾ رسالي جي شرح ۽ اکرن جي ڪوچنا ۽ ڊاڪٽر صاحب جي لکڻيءَ جي ڏاڍي واکاڻ ڪئي وئي آهي، مگر ان ۾ رسالي جي ڀڄ ڪهڙ ۽ بيتن جي

نيڪاليءَ تي ڪجهه به لکيل نه آهي. مسٽر چيئمل جڏهن مرزا صاحب جو هزار بيتن جي ڪوس واري هاڃيءَ ڏانهن توجهه ڇڪايو، تڏهن مرزا خود حيرت ۾ پئجي چوڻ لڳو ته برابر اهو ته ڪوس ٿيل آهي.

مٿي چيو ويو آهي ته مولانا صاحب انقلابي شخص هو. مسلمانن کي پنهنجي شاندار ماضيءَ کي ياد ڪري، وري بيدار ٿيڻ ۽ ساڳئي مرتبي حاصل ڪرڻ لاءِ ڪيترائي مقالا لکيائين. ”توحيد“ رسالي ۾ هڪ هنڌ لکي ٿو:

”توحيد“ جي جاري ڪرڻ جو مقصد آهي ته عام طرح سنڌ جي مسلمانن جي اصلاح ڪجي، ۽ کين مذهبي ۽ تاريخي روايات کان واقف ڪيو وڃي. ازانسواءِ سنڌ جي مسلمانن ۾ تبليغ ۽ اشاعت اسلام جو جذبو پيدا ڪيو وڃي (۱).



## غلام محمد شھوڻي

۱۹۱۲-۱۹۵۰ع

سنڌ جي هن مشهور تعليمي ماهر ۽ قابل قدر نثر نويس، ۱۴-ڊسمبر ۱۹۵۰ع ۾ وفات ڪئي. شھوڻي صاحب نور محمد هاءِ اسڪول ۽ گورنمينٽ هاءِ اسڪول حيدرآباد جي ڪامياب هيڊ ماسترن مان هڪ هو. پنهنجي وقت ۾ انهن اسڪولن جو بهترين انتظام رکيائين، ۽ انهيءَ زماني ۾ اهي ٻئي اسڪول ڪافي مشهور هئا.

شھوڻي صاحب جون علمي ۽ ادبي خدمتون ساراهه جوڳيون آهن. تعليمي سرگرمين سان گڏ، هو تصنيف ۽ تاليف جي ڪم کي به لڳو رهيو. مرحوم ٿوري وقت اندر نهايت عمدا ڪتاب شايع ڪرائي، سنڌي ادب جي نثر واري حصي ۾ چڱو اضافو ڪيو. ڪوشش ڪري نثر جي هر حصي ۾ ڪتاب لکيائين. انگريزي، اردو ۽ فارسي ڪتابن تان ترجما

(۱) ڏسو رسالو ”توحيد“، اپريل ۱۹۲۵ع، ڪور ٻيج جو ٻيون حصو

ڪيائين، ۽ انهن ٻولين جي بي بها ڪتابن کي سنڌي ويس ڍڪائي، پنهنجي زبان ۽ ادب جي خدمت ڪيائين. هاڻ شاه لطيف جو شيدائي هو. سندس هميشه جو يادگار ”شاه جو رسالو“ آهي، جنهن تي ڪافي وقت، محنت ۽ بي انداز ناڻو صرف ڪيائين. رسالي جي تاليف ۾ پنهنجي تندرستي ختم ڪري ڇڏيائين، پر هميشه پيو چوندو هو ته ”سنهنجي رڳي اها تمنا آهي ته مرڻ کان اول شاه جي رسالي جو هڪ جلد مون کي ڇپي ڏيکاريو وڃي“. سندس اها آرزو نيٺ پوري ٿي. رسالو کيس ڇپي مليو، پر سندس طبيعت جيئن پوءِ ٿيڻ ڪرندي وئي، ۽ هاڻ چوندو هو ته ”آءٌ رسالي جو شهيد ٿيندس“ نيٺ ٿيو به ائين.

### تصنيفون :- شهواڻي صاحب جي لکيل ڪتابن مان ڪي

هي آهن: (۱) شاه جو رسالو، (۲) علمي خزانو (مثنوي مولانا روم جو ترجمو) [ٻه جلد]، (۳) گلشن بهار (”گلستان سعديءَ جو ترجمو)، (۴) فتوح الغيب (حضرت غوث اعظم جي ڪتاب جو ترجمو)، (۵) ادبي اصول [پڙهڻا]، (۶) چونڊ نظم ۽ نثر، (۷) راز ۽ رمزون، (۸) رسول پاڪ، (۹) خلفاء راشدين، (۱۰) ترڪن جي بهادري، (۱۱) اسلامي اسانا، (۱۲) سر سسئي آبري [معنيٰ ۽ سمجهاڻي]، (۱۳) انتخاب نثر، (۱۴) گلستانِ اقوال، (۱۵) نظري ۽ علمي تعليم، (۱۶) ادبي خزانو.

### ڪتابن تي تبصرو:

۱. گلشن بهار: شهواڻي صاحب سعديءَ جي ”گلستان“ جو سنڌيءَ ۾ مقفلي ۽ مسجع نثر ۾ ترجمو ڪري، انهيءَ قسم واري نثر ۾ اضافو ڪيو آهي. هاڻ گذارش ۾ فرمائي ٿو: ”ٽي سال کن ٿيا ته سعديءَ جي مشهور تاليف ”گلستان“ جو سليس سنڌيءَ ۾ ترجمو ڪري، پنهنجي مشفق دوست ڊاڪٽر دائود پوٽي صاحب جي خدمت ۾ نذر عتيقت ڪري پيش ڪيو هوم. ڪتاب نظر مان ڪڍي، ان علم جي گوهر ۽ سنڌي، انگريزي، فارسي ۽ عربي ٻوليءَ جي ماهر، اشارتاً فرمايو ته جيتوڻيڪ ”گلستان“ جو اهڙو اعلى ۽ عمدو ترجمو اڃا نظر مان ڪونه نڪتو اٿم، تاهم ”گلستان“ واري ٻوليءَ جي رنگيني نه هئڻ ڪري اهو

لطف قدري گهٽ آهي. مٿئين اشاري تي عمل ڪري، گهڻيءَ محنت بعد، سڄمبندي، صنابع، بدائع ۽ تڪبنديءَ کان ڪم وٺي، حتي المقدور ڪوشش ڪري، سنڌيءَ کي رنگين بنايو ويو آهي. ”سنڌيءَ جو “گلستان“ بهترين ڪتابن مان هڪ آهي، ۽ اعلى خيالن ۽ رنگين زبان جي ڪري دنيا ۾ مشهور آهي. شهبائي صاحب فارسي زبان جي اهڙي شهباري کي سنڌي زبان ۾ آڻي، جس ڪٿيو آهي. البت مسجع نثر جي ڀيٽ ۾ مقفى نثر ۾ ڪامياب ويو آهي.

”گلشن بهار“ گلستان جو هوبهو ترجمو آهي، تنهن ڪري مضمون ۾ ڪابه تبديلي ڪانه آندي ويئي آهي. هن ڪتاب ۾، نصيحت جي انداز ۾، اخلاقي نڪتا بيان ڪيل آهن. انهن ۾ بادشاهن جي چالچلن، درويشن جي اخلاق، ۽ قناعت جي فضيلت بابت ڪيتريون ئي نصيحت آميز آکاڻيون بيان ڪيل آهن. سڄي ڪتاب ۾، جابجا سياڻپ جا سڄا پکڙيل آهن. مثلاً:

- (الف) نيڪ نيتي، گڏيل ڪوڙ، فساد پيدا ڪندڙ سچ کان بهتر آهي.  
 (ب) ڊگهي بي عقل کان ڏاهو بندرو بهتر آهي.  
 (پ) ڏم درويش هڪڙيءَ گودڙيءَ ۾ گذاري ٿا سگهن، پر ٻه بادشاهه هڪڙي ملڪ ۾ نٿا سمانجن.  
 (پ) نه تونگري دل جي ڪشادگي تي مدار ٿي رکي نه مال ماڻا تي، ۽ بزرگي عقل تي آڌار ٿي رکي پر نه عمر ۽ ڪايا تي.  
 اهڙي طرح ٻيا به نڪتا هن ڪتاب ۾ هر هنڌ ملن ٿا.

### عبارت ۽ ٻولي: قابل مترجم پنهنجي ترجمي جي پاڻ توصيف

ڪئي آهي، ۽ سڄمبندي، صنابع، بدائع ۽ تڪبندي جي دعوا ڪئي اٿس. شهبائي صاحب سليم ۽ سهڻي سنڌي ۾ ”گلستان“ جو ترجمو ڪيو آهي، ۽ اصلي ڪتاب واري رنگيني پيش ڪرڻ لاءِ ڪوشش به ڪئي اٿس، جنهن ۾ هو ڪافي حد تائين ڪامياب به ٿيو آهي. تنهن هوندي به سنڌ جي نقادن کي ان ۾ ڪي اوڻايون نظر آيون آهن (۱).

(۱) ڊاڪٽر خليل: ”ادب ۽ تنقيد“، ص ۶۸

بقول خليل صاحب، هن ادبي شاهڪار ۾ جتي ڪوڏيون آهن، اتي قيمتي نعلين ۾ لڳن ٿيون، جن عبارت کي واقعي وڻندڙ ۽ رنگين بنايو آهي (۱). انهيءَ تبصري کان پوءِ، ائين چوڻ ۾ ڪوبه وڌاءُ ڪونه ٿيندو ته هيءُ ڪتاب مسجع نثر ۾ هڪ ڪامياب ڪوشش آهي، ۽ شهنشاهي صاحب جي عبارت ٽڪندي، صنايع بدائع ۽ رنگين زبان سان سينگاريل آهي. هيٺ ڪي مثال ڏجن ٿا:

(الف) ”پر اندر ۾ اهڙو مڪي چوس، جو مانيءَ جو پور نه ڏيندو هو راه ۾. حضرت ابوهريره جو ٻلو اڳيائس اچي ويهي ها، ته به ان کي ڪو گره نصيب نه ٿئي ها، ۽ اصحاب ڪهف جي ڪتي کي به هو هڏو ڦٽو ڪري نه ڏئي ها. نه ڪڏهن جو دروازو کليل آيو نظر، ۽ نه ڪڏهن مهمانن سان ڀريل ڏٺو ويو سندس گهر.“  
(ب) ”حضور جن جو حڪم ۽ اقبال سدائين هجي شال. ته حاسدن کي ڪهڙي مجال؛ جي توهان پلايو پال، ته هن جي قيل وقال کان ڦرندا نه منهنجا حال، ڪرندا ڪونه ڪال، مٿان منهنجي مال، پلي ڪئي ڪن ڪوشش ڪي سال.“

(ب) ”هڪڙو وڏي ڪٽنب وارو هو عالم سڳورو، جنهن جو اپراسو هو تمام ٿورو. هن کي منجهه جهان هو هڪڙو معتقد بالشان، جو ڏيندو هوس گهڻو شان مان ۽ موڪليندو هوس ماهيانو سامان. هن وٽ پنهنجي تنگ گذران جو احوال ٿيو، جنهن احوال ٻڌي سندن ٻئي پاسي ڪيو. عالم سڳوري کي پنهنجي حال ڏيڻ ۽ سوال ڪرڻ تي ٿيو ڏاڍو ارمان، ۽ جهڙو لڳي ويس ڪڪ ۾ ڪان، اهڙو ٿيو پريشان، جو پنن کان اهڙي دان، سمجهيائين چڱو نه ڪاڻن نان.“

۲. ادبي اصول: هيءُ ڪتاب ٻن ڀاڱن ۾ آهي. شهنشاهي صاحب سنڌي زبان ۾ تنقيدي ادب جو لـ محسوس ڪري، تنقيد تي هي ڪتاب لکي هڪ نئون باب کوليو آهي. دراصل هن کان اڳ تنقيد

تي سنڌيءَ ۾ ڪو ڪتاب ڪونه هو. انهيءَ لحاظ کان شهبائي صاحب تحسين جو حقدار آهي. سندس چوڻ مطابق، هن ڪتاب ۾ انگريزي، فارسي ۽ اردو ادب جي تنقيد جي ماهرن جو نچوڙ آهي.

**مضمون:-** ”ادبي اصول جي پهرئين ڀاڱي ۾ تنقيد جا اصول، نثر ۽ نظم جون خوبيون ۽ خصوصيتون، ادب جي وصف، ادب جي پيدائش، ادبي صداقت، اديب جون لياقتون، ۽ اهڙيءَ طرح شعر ۽ نثر کان سواءِ، تنقيد نگاريءَ مان فائدا ۽ نقاد جون خوبيون وغيره سمجهايل آهن. ٻئي ڀاڱي ۾، ناول نويسي، ڊراما نويسي ۽ انهن مان واسطو رکندڙ خوبيون بيان ڪيون ويون آهن.“

شهبائي صاحب سنڌيءَ ۾ تنقيدي ادب جي ڪوٽ تي گهڻو افسوس ظاهر ڪيو آهي. انهيءَ ڪوٽ جا هيٺيان سبب ڄاڻايا اٿس. جن کي محسوس ڪندي، پاڻ انهيءَ فن ۾ هي ”لکيل ڪتاب“ پيش ڪيو اٿس:

(الف) سنڌي ادب ۾ رسالن ۽ مخزنن جي قلت سبب هيءُ فن گهڻو زور وٺي نه سگهيو آهي، ڇاڪاڻ ته اهي ننڍا مضمون جي سڀڪنهن جي پڙهڻ لاءِ لکيا ويندا آهن، تن کي عوام الناس تائين پهچائڻ جو پهريون ذريعو رسالا يا ادبي مخزنون ۽ اخبارون آهن. طبعي ادب ايترو ته ٿورو آهي جو انهيءَ تي تنقيد ڪرڻ جي اديبن کي ضرورت ئي محسوس ڪانه ٿي آهي. ماڻهن ۾ ادب جي خزانن ۽ ادب جي گوناگون خصوصيتن کي سمجهڻ جو شوق گهٽ آهي. ماڻهن ۾ اهڙن تنقيدي مضمونن پڙهڻ جو ذوق گهٽ آهي، ۽ شايد ئي انهيءَ فن تي ڪو لکيل ڪتاب پڙهيو وڃي.“

**عبارت ۽ ٻولي:-** تنقيد جهڙي خشڪ مضمون کي شهبائي صاحب صاف ۽ سلس، باشعور ۽ اصطلاحي سنڌيءَ ۾ سمجهايو آهي. هڪ هڪ موضوع چست بندش ۽ شست عبارت ۾ پيش ڪيو اٿس. مثال لاءِ ڪي ٽڪرا ڏجن ٿا:

(الف) ”تنقيد مان ڪئين فائدا آهن. چونڪ تنقيد نگار انهيءَ فن جو ماهر آهي ۽ هو پنهنجي تيز فھر ۽ گهڻي آزمودي جي آڌار تي

ادبي ڪتاب جون اوڻايون ۽ چڱايون اسان کي ٻڌائي ٿو، تنهن ڪري اسان جو ذهن تيز ٿئي ٿو ۽ اسين سندس انهيءَ ڪارروائيءَ مان حظ ۽ فائدو حاصل ڪريون ٿا. تنقيدنگار اسان جي ذهن کي انهي ڏس ڏانهن زياده توجهه ڏين لاءِ آماده ڪري ٿو. تنقيدنگاري اسان جي ادراڪ کي تيز ۽ ذهن کي برانگيز ڪري ٿي. سچو ۽ نقاد اهو آهي، جو پنهنجي وسيع معلومات ۽ آزمودي ڪري اسان کي هڪ نئون نقطه نگاهه ڏيکاري ٿو. هو تيز هوش ۽ فراست، دوريني ۽ ذڪاوت، عقل ۽ فطرت، ذهن ۽ دانش، شناس ۽ ادراڪ سبب اسان کان گهڻو، ڪتاب جي تهه تائين پهچي ٿو.“

(ب) ”ناول نويس لاءِ اهو لازمي آهي ته جن ماڻهن جو ناول ۾ تذڪرو ٿيل هجي، انهن جون اهي خصوصيتون بيان ڪري يا نمايان ڪري، جيڪي عام ماڻهن ۾ ڏسڻ ۾ اچن ٿيون، يعني ته ناول جا اشخاص دنوي ماڻهن جهڙا هئڻ گهرجن ۽ نه غيبي دنيا جا رهاڪو. ناول پڙهڻ سان سمجهيو وڃي ته جن جي آڪائي پڙهي رهيا آهن، سي اسان جهڙا انسان آهن، نه بت. هنن ۾ ناول نويس کي اتساهه ٿوڪي انسانن جو جاسو پهراڻو آهي، جيئن محسوس ڪري سگهجي ته هو انسانن جي اعلى اخلاقن سان آراسته آهن ۽ اسان جي همدردي جا لائق آهن. اهو لازمي نه آهي ته سڀئي اشخاص پاڪدامني ۽ پرهيزگاري جا پتلا هجن ۽ منجهانن فقط بلند اخلاقي جي بوءِ اچي، جيئن حياتي ۾ مشڪل سان ڪو اهڙو مثال ملندو. انهي ۾ اهي اوڻايون ڀلي هجن، جيڪي عام انسانن يا ڪن خاص ماڻهن ۾ ٿين.“

(ب) ”معاشرتي طنز ۾ ناٽڪ نويس سوسائٽيءَ يا معاشرت جو سچو فوٽو ڪڍي ٿو. هو اسان کي پنهنجي هنر رستي ۽ نقل ذريعي پنهنجو پاڻ ڏيکاري ٿو، جنهن ڪري سرد خواه عورتون پنهنجو عڪس ناٽڪ جي آڙيءَ ۾ ڏسڻ ٿيون. هو ماڻهوءَ کي ڏيکاري ٿو ته اسين پاءُ برادريءَ ۾ ڪيئن هلون ۽ اٿون ويهون ٿا. آيا

اسان جي نشست برخواست جو طريقو ۽ هلت چلت جو ڍنگ اهڙو آهي، جنهن تي عقل ڪيلي سگهي ٿو؟ آيا جيڪڏهن ٻيا ائين هلن ها ته اسان کي تعجب لڳي ها يا نه؟ هن جو مقصد آهي ته معاشرتي اوليادون ۽ سوسائٽيءَ جا عيب نمودار ڪري، ماڻهن ۾ سندن خراب رسم ۽ رواج متعلق ڪل مسخريءَ ذريعي نفرت پيدا ڪري، سڌارو آڻيان. هو عام رواجي اصلاح ڪندڙ وانگر سڌو سنئون تقرير ڪري عيب ۽ اوليادون بيان نٿو ڪري، پر مقصد اهو ئي اٿس.“



## احمد غلام علي چاڳلا

۱۹۰۲-۱۹۵۳ع

هي صاحب ڪراچيءَ جي هڪ مشهور هسٽي، غلام علي چاڳلا جو وڏو نرڙند هو. سندس ولادت ۱۹۰۲ع ۾ ٿي. اوائلي تعليم سنڌ مدرسه الاسلام ڪراچيءَ ۾ حاصل ڪيائين. نظر جي ڪمزوريءَ سبب وڌيڪ تعليم جاري رکي نه سگهيو ۽ موسيقي توڙي ڊرائينگ ڏانهن توجهه ڪيائين. جنهن ۾ گهڻي مهارت حاصل ڪيائين. هو نه صرف ديسي موسيقي ۾ ماهر هو، پر ايراني، ترڪي ۽ مغربي موسيقي ۾ به پنهنجو مٿ ڀاڻ هو. سنڌي اسٽيج ڊراما ”عمر-مارئي“ ۾ پاڻ موسيقي جي ڊائريڪشن ڪئي هئائين. وڏو فخر هن ڳالهه تي ڪري سگهجي ٿو جو پاڪستان جي قومي ترانن جي ڏن ۾ چاڳلا صاحب جي ئي ترتيب ڏنل آهي. پاڪستان جي هن قابل قدر اديب، ڊراما نويس ۽ موسيقار، ۱۹۵۳ع ۾ وفات ڪئي.

**ادبي خدمتون:-** مرحوم چاڳلا چڱو نثر نويس هو. انگريزي ۽ سنڌي ۾ ڪيترائي مقالا لکيائين. حرمين شريف جي زيارت جو تفصيلوار احوال ”الستريٽيب وهڪلي آف انڊيا“ ۾ ڏنو هئائين. ازاسواءِ ”آرين“، ”پاڪستان ڪواٽرلي“ ۽ ”پاڪستان مسلميني“ ۾ سندس انگريزي مقالا

چيا هئا. سندس مقالا ”سنڌو“ ۽ ”مهراڻ“ رسالن ۾ به ايندا هئا، جن جي پڙهڻ سان سندس قابليت جي خبر پئجي سگهي ٿي.

ڇاڳلا صاحب سنڌ جي مشهور ڊراما نويسن مان هڪ هو. هن ڪيترائي ڊراما تصنيف ۽ ترجمو ڪيا، جي سنڌي ادب ۾ گهڻي اهميت رکڻ ٿا. پاڻ مرحوم مرزا قليچ بيگ جو ساٿي هو. سندس ئي استدعا تي مرزا صاحب شيڪسپيئر جي ڊرامي ”هنمليت“ کي سنڌي ۾ آندو هو. سنڌي کان سواءِ اردو ۾ ”هتي پتني“ ۽ ”طلسمي گهوڙا“ نالي ٻه فلمي ڪهاڻيون به لکيائين. سندس ڊرامن مان ڪي هي آهن: (۱) خوني، (۲) جيڪا تقدير، (۳) ديس جو دشمن، (۴) کڏيءَ جو گهر ۽ (۵) پوت.

### ڪتابن تي تبصرو:

۱. پوت:- ڇاڳلا صاحب يورپ جي استاد ڊراما نويس، هينرڪ ايسن، جي انگريزي ڊرامي ”گوسٽس“ (Ghosts) جو ”پوت“ جي عنوان سان سنڌي ۾ ترجمو ڪيو، جو ماهوار ”مهراڻ“ جي ڊسمبر، جنوري ۽ فيبروري ۱۹۴۶ع واري هرڇي ۾ ”ديوان“ جي نالي سان ڇپيو هو. هي ڊرامو سماجي انقلاب جو مقصد رکي ٿو. هن ڊرامي جي مطالعي سان اها حقيقت بلڪل واضح ٿيو پوي ته ادب حياتيءَ جو آئينو آهي. حقيقت جي گهڻي تصديق مترجم جي مهاڳ مان پوي ٿي، جنهن ۾ لکي ٿو:

”اهي انساني نمونا، اهي گهاٽا جي حقيقت تي ٻڌل آهن سي عزرائيل وانگر، ازل کان وٺي موجود آهن، ۽ وري وري ٿيرا ڏيو، نون نون روپن ۾ ٻيا ظاهر ٿين. پوءِ انهي ۾ عجب ڪهڙو ته زنده دل گيائين جي دلين ۾ اهي خواه مغرب جا هجن خواه مشرق جا، انهن جو واسو ٿئي؛ ۽ اهي آزاد خيال گياني وري انهن اسر گهاٽوڪي، پنهنجي پنهنجي حيثيت پٽاندر، پنهنجي پنهنجي آزمودي ۽ تجريبي جي رنگ ۾، پنهنجي پنهنجي زماني جي قياسي شڪلين ۾، جڳ آڏو پيش ڪن، يعني جڳ جا روپ وري جڳ کي سونائي ڏين.

”خير، انسان واري روپ يا گھاٽ بنسبت ائين چوڻ ضروري آهي ته اهو روپ دنيا جي ڪنهن به حصي ۾ عام ٿي نٿو سگهي. اهو هڪڙو اهڙو خاص روپ، خاص گھاٽ آهي، جو خود سندس اندرين قوت کيس عام ٿيڻ نٿي ڏئي. باقي اهو روپ، اها گھاٽ، هر جا موجود بيشڪ آهي. خود اسان جي هتي جي مسلمانن ۾ به انهيءَ جي ثابتي مون کي اڃانڪ ملي. مون هن کيل جا به باب ترجمو ڪري پورا ڪيا ته عين انهيءَ ڏينهن، اسان جي سافٽيائين مان هڪڙي وڏيرڙي عمر جي خاتون، اسان جي گهر آئي. آءُ انهيءَ کي شيردل ۽ روشن دماغ، قابل ۽ ذهين ته ڪري سمجهندو هوس، پر سندس زندگي جي سول کي وڌيڪ خبر نه هئي. مون کي سندس آزاد خيالي ۾ ايترو ته ڀروسو هو، جو مون ڪش ڪيل جا ٻئي باب سرستا پڙهي ٻڌايا. پڇيومانس، ’ڇا ٿا ڀانيو؟‘ پهرين ته اهڙو سخت تعجب لڳس جو نه ڪجهي نه ٻڃي، واٽون وانگر مون ڏانهن پئي نھاري. آخر زبان اڪليس، چوڻ ٿي: ’ديوانو ته ڪين ٿيو آهين؟‘ مون پڇيس، ’ڇو؟‘ ڇي، ’مون سمجهيو ٿي ته منهنجي حياتي جي ڳڻجھن جي ڪنهن کي به خبر ڪانهي، مون توسان جو ڪڏهن ڪڏهن ڪجهه حال پئي اوريو آهي، سو نه انهيءَ مطلب سان ته تون منهنجي پرڀ منهنجي زندگي جو ڦوڙهو ويهي ڦولين، ..... ۽ ڳالهون هٿ ڪري، ناٽڪ جوڙين!‘

”هي استاد ايسن جي اندرينءَ زندگي جي سچائي جو ڪهڙو نه زوردار ۽ اچرڇ جهڙو ثبوت آهي، جو ناروي جي مغربي سنسار کي ڦيرائي سنڌ جي هندي سنسار جي صورت ۾ سندس کيل آنجي ٿو، ته ائين ٻيو لڳي، جن اسان جي حياتي جو ئي نقش آهي!“

ڇا ڳلا صاحب هي ڊراسو ۱۹۳۰ع ڌاري لکيو هو. ڊراسي جا ويسٽاري سنڌي نالن سان ڏنا اٿس. پاڻ خود لکيو اٿس ته ”مهاڳ پنهنجو رٿيو اٿم. هن جو مطلب آهي ته ناٽڪ کي سنڌ جو روحاني رنگ

ڏجي. سرهون قليچ بيگ جي هڪ انجنيئر ڪافي، ڪيئن مستين مان تن ڄاتو، هن ڊرامي ۾ نغمي جي صورت ۾ داخل ڪئي ويئي آهي.

**عبارت ۽ ٻولي**:- ڇاڳلا صاحب جي زبان پختي آهي. سلاست،

روائيءَ ۽ ڪردار نگاريءَ جي ڪري، ڊرامي جو هڪ هڪ نظارو اکين آڏو تري اچي ٿو. وري جو موزون هنڌ تي راڳ به ڏنا اٿس، تنهن ڪري مٺي لحاظ کان آغا حشر ۽ مرزا قليچ بيگ جون سڪون ٿو لاهي. ٻولي ۽ انداز بيان جي خاص خصوصيت ڪري، هيءُ ڊرامو ترجمو نٿو لڳي. مڪالماني، گفتگو اثر انداز ۽ جاندار لفظ، اصليت کي آڳاٽو ڪن ٿا. مثال لاءِ هڪڙو ٽڪرو ڏجي ٿو:

(الف) ”تون؟ تون به هلي اتي منهنجي همراھ ٿي. پر رڳو نالي خاطر، نه نه، توکي ڏکيائي مور ڪانه ٿيندي. ۽ پوءِ ارادو اٿم ته دڪان سان گڏ ڪو ڀرت جو ڪارخانو به کوليان. توکي به تڪليف ڏي ڪانه، تون رڳو خاندان مان وڃي ڪم وٺي اچين، ۽ پوءِ — پوءِ ڪڏهن ڪو من سڀو گراهڪ ور چڙهي وڃي. (نزدڪ اچي) ڏس، نينگر، هوش جاءِ رک. سينيائي تنهنجي لکائڻ پڙهائڻ تي هيڏو خرچ ڪيو، انهي کي برباد ٿيڻ نه ڏي. انهي مان ڪو ته لاپ پراءِ. هتي ته ٻڌو اٿم، توکي پتيمخاني ۾ رڳو ٻارن جي سنڀال جو ڪم ملندو. ڇا، تو جهڙي حور ڀري ۽ عقل ۾ اڪابر ۽ ساساڻل نينگر جي منهن تي اهو ڪم ٻڌي ٿو. ڇا، توکي اها ڳالهه وٺي ٿي ته تون پنهنجو جوڀن جواني ۽ سگهه محبت سموري چورڙن ۽ چورين جي پٺيان برباد ڪرين؟“

**۴. ٻولي**:- ڇاڳلا صاحب جي ڊرامن ۾، هن ڊرامي جي اهميت سڀ کان وڌيڪ آهي. هي ڪتاب حيدرآباد جي ”ٽڪور ڊراماٽڪ ۽ لٽري ڪلب“ ڇپائي پڌرو ڪيو. ڪتاب جي واکاڻ ۾ ديوان لالچند اسر ڏنومل جيڪبائي لکي ٿو:

”ڪتاب اڃا ڇپيو ڪونه هو. حيدرآباد ۾ يارن نظر مان

پني ڪڍيو. آڱ سانگي سان انهي ٿاڻي حيدرآباد هوم. اتي

هڪڙي پريتم وٽ منهنجو ويڻ ٿيو. منهنجي سڌ تي اتي در

وت آيو. پر عجب ڪهڙو، جو رٿائن ٻئي! پڇيومانس، ڇو؟  
 ڪتاب جو دستخط ڏيکاري، چيائين: هيءُ ويٺو پڙهان.  
 ’خونيءَ‘ جو مضمون اکر به اکر خود احمد ڇاڳلا جي واتون  
 ٻڪيءَ ٻڪيءَ ٻڌو مون به هو، ۽ ٽپي ٽپي تي اڪيون ٻائي  
 سان پُر منهنجون به ٿيون هيون. پر مون وڏيون مجرايون  
 انهي ويل احمد ڇاڳلا جي پڙهڻ کي ٻئي ڏنيون. ڳالهه هر پنهنجون  
 ذاتي ڳڻن ڪيترو هو، انهي باري ۾ مون اڃا راه ٺهرائي نه  
 هئي. هينئر مون کي پڪ ٿيڻ لڳي ته ڳالهه هر پنهنجو ذاتي  
 ڳڻ به جهجهوئي هو.

”پوءِ ته ’خونيءَ‘ جو سارو مضمون اکر اکر ڪري مون کي  
 اٿلائڻو پنهنجي سر به پيو. ٿوري گهڻي جيڪا عبارت جي  
 پڇ ڳهڙ ڪرڻي هئي، اها ڪڍي وئي، پر جيئن ئي مون دستخط  
 جا ورق ورايا، جيئن ئي مون قلم قلم تي اک ڦيرائي، جيئن  
 ئي مون اکر اکر ڪري اٿلايو، تيئن ئي مون کي ناٽڪ نويسي  
 ۾ احمد ڇاڳلا جي قابلاڪاري ذهن نشين ٿي. آڳ پائيان ٿو ته  
 سنڌيءَ ۾ ناٽڪ نويسيءَ کي سڄو پڇو نئون ڍنگ احمد ڇاڳلا  
 جو هيءُ ’خونيءَ‘ نالي ڪيل ٿي وٺائيندو. انهيءَ ڏس ۾ ادم  
 پين به ڪيا آهن؛ سنڌيءَ جي بيمار وارا جوڳي، قدر انهن جو  
 به ڪن پيا، پر هن ’خونيءَ‘ واري ڪيل مان ڏسو ته احمد ڇاڳلا  
 پنهنجو سٺ پاڻ آهي.“

ڊراسي جي پلاٽ نسبت مصنف خود لکي ٿو:

”هن ناٽڪ جي روپ-ريڪا گهڻي قدر ’قاتل‘ نالي ترڪي  
 ناٽڪ تي ٻڌل آهي، جيتوڻيڪ ويسٽاري جيڪي به چون ڪن  
 ٿا، اهو توڻي مهاڳ، منهنجو پنهنجو رڳيل آهي. ترڪيءَ وارن  
 به هي ناٽڪ جرمنيءَ جي ناسهاري ناٽڪ نويس ’رچرڊ ووسن‘  
 (جنم ۱۸۵۱ع) جي ناٽڪ تان ورتو آهي. پر ترڪيءَ وارن  
 پنهنجي ناٽڪ ۾ ويسٽارين جا نالا ڦيرايا آهن، اسلوڪا جرمن  
 نالا ئي هلائي ڏنا آهن. مون نه رڳو نالا ڦيرايا آهن، پر ٻئي

۽ نئين باب ۾ ٿوري تبديلي به آندي اٿم، بلڪ روپ-ريڪا ۽ رڻا به جيڪي سو کڻي سنڌي ڏانوڻ تي بيهاري اٿم.

”مون ڏٺو ته ’قاتل‘ جو اثر ناظرين تي ازحد ٿيو. الهندي، ڏکڻ ۽ وچ يورپ جي گهڻو ڪري سڀني قلمدارن ناٽڪ-شالائن ۾ مشهور مشهور ويسٽارين کي معروف معروف ناٽڪن ۾ ڀارت ڪندو ڏسي، اهو مون پهرين استنبول ۾ ڏٺو ته قابل، ذهين ۽ خانداني ناظرين، ڪيسي مان رومال ڪڍي اکين مان لڙڪن آڳوڻن کي گهٽائي ٿا سمجهن. ساري مانڊوي جي حاضرئين کي ائين ڪندو ڏسڻ به هڪ عجيب تجربو آهي.“

**مضمون:-** هن ڊرامي جو مضمون نهايت ئي رقت آسيز ۽ درد انگيز آهي. رفيق، هڪ شريف انسان، قتل جي ڏوه ۾ پيگناه جنم-ٽپ ڪاٽي ٿو. الزام هوندو ته هن پنهنجي سيٺ کي قتل ڪري، ان جي تمام ملڪيت ۽ جواهرات چورايو آهن. ڪورٽ هن کي ڏوهي ٺهرائي ٿي. هو پندرهن سال سزا پوڳي ٿو. تنهن کان پوءِ اصلي خوني پاڻ ڏوه قبول ڪري ٿو، ۽ رفيق کي آزاد ڪيو وڃي ٿو. رفيق جي جيل وڃڻ کان پوءِ سندس ۾ ڀار (لطيف ۽ شمسي) ۽ سندس زال (بتول) بڪ ۾ ڌڻڙجي وڃن ٿا. نيٺ يارو نالي هڪ شخص، بتول جي حسن تي فدا ٿي، کين پناهه ڏئي ٿو. آزاد ٿيڻ کان پوءِ، مئجسٽريٽ ۽ پوليس جي مدد سان، رفيق کي سندس ٻچن جي خبر پوي ٿي، ۽ هوٽل ۾ رويو اچي، هو سندن تمام حالات کان واقف ٿئي ٿو. يارو شمسيءَ جي ٻانهن ’رزمو‘ نالي سندس دوست کي وڳائي ٿو. بتول مخالفت ڪري ٿي. يارو بتول کي ماري ٿو. تنهن وچ ۾ رفيق کيس پٺيان وهائي ڪڍي ٿو.

**عبارت ۽ ٻولي:-** هن ڊرامي ۾ ڇاڳلا صاحب جي لکڻيءَ جي رواني دلڪش آهي. اصليت کي اهڙي ته ڍنگ سان نمايان ڪيو اٿس، جو پڙهندڙ پاڻ کي حقيقي ماحول ۾ گرم ڪريو ڇڏي، ۽ پنهنجي تصور جي اک سان اصلي درد، ڏک ۽ تڪليفون محسوس ڪري ٿو، جن کي سندس دل سهي نٿي سگهي. هو رفيق، بتول ۽ ان جي ٻارن جي تڪليفن کي ڏسي رويو ڏئي، ڇاڳلا صاحب ڪردار نگاري ۽ منظر نگاري

صلاست ۽ پختگيءَ جي ڪري پڙهندڙ جي دل موھيو ڇڏي، ۽ هو سندس ڪردارن سان عمدردي ڪرڻ لڳي ٿو. هن ڊرامي ۾ هڪ هڪ جملو، هڪ هڪ لفظ، اهڙيءَ طرز ۾ بيان ڪيل آهي جو ڊرامي جي پڙهڻ يا ٿيڻ وقت واروار ڪانڊارجيو وڃي ۽ ٻن ۾ سياڻي جي لهر ڊوڙيو اٿي. هن جون ۾ ڪوبه وڌاءُ ڪونه ٿيندو نه ڇاڳلا صاحب جي هن ڊرامي جا مڪالما ۽ گفتگو، مرزا قليچ بيگ جي ناول ”زينت“ جي مڪالمن ۽ گفتگو کان ڪنهن به صورت ۾ گهٽ نه آهن. جهڙيءَ طرح مرزا صاحب جي ”زينت“ ڏک ڏاکڻا ڏسي، زماني جي طبع ۽ حرص جو مقابلو ڪري، هن سڻائي سِير مان ٻار پوي ٿي، تيئن ڇاڳلا صاحب جي ”بتول“ به زماني جي عميق بحر ۾ واڳن جي ور چڙهي ٿي، سوڙهي ٿي، ۽ پنهنجن ٻچن جي تعليم خاطر ڏک ڏسي ٿي. يقين، مرزا صاحب ۽ ڇاڳلا صاحب جا هي شهپارا زندگيءَ جا اهي عڪس آهن، جن ۾ زينت ۽ بتول، رفيق، يارو، رمزو ۽ شمسيءَ جهڙا ڪردار اسان جي ماحول ۽ معاشري ۾ به نظر اچن ٿا.

ڇاڳلا صاحب جي عبارت پنهنجي مٿ پاڻ آهي. اهوئي سبب آهي جو ديوان لالچند اسر ڏني مل سندس هن ڊرامي کي گهڻي قدر ساراهيو آهي. هيٺ ڏنل ٽڪرن مان ڇاڳلا صاحب جي پختي عبارت جي خبر پوي ٿي:

(الف) ”رفيق: (سخت بيتابي سان) بيگناه! بيگناه! يا خدا! بيگناه! هاڻو! مان ضرور بيگناه آهيان! اهو جهه انسان جي شڪ جو شڪار آهيان! ظالمن جي ظلم ۾ ڦاٿل، مظلوم، لاچار آهيان! (ماجسٽريٽ ڏانهن وڌي، ميز مٿان جهڪي) منهنجا مهربان، منهنجا سائين، مون تي ويسه ڪجو، آءٌ سچ ٿو چوان. حق ناحق منهنجي انسانيت لاءِ، مون کي حيوانن جي دفعي ۾ داخل ڪيو آهي. آءٌ سچ ٿو چوان، آءٌ ايمان فروش نه آهيان. مظلوم آهيان، بيگناه آهيان.“

(ب) ”رفيق: (رلسرويءَ سان) سائين، دنيا ۾ عدل آهي؟ بلڪ الله وٽ انصاف آهي؟ مون تي جيڪا ٻري آهي، مون سان جيڪو تڏير ٿيو، آءٌ، ڏسرتا، مٿو ڪوڙو، سھان ويٺو. هر ڇڏهن خيال ٿو ڪريان ته ويچارن پارڙن ۽ سندن ماءُ جو مون کان پوءِ ڪهڙو

حال تير هوندو، تڏهن دل ڇاڪ ڇاڪ ٿيو پوي، اهو درد آءٌ سهي نٿو سگهان. جوان ويچارا ناز جا ٿيڻايل، ڪهڙن واکن جي وات پيا هوندا! سائين هي به ڪو انصاف چئو جو هڪڙي جي گناهن جون سزائون ٻيا پيا پوئين؟ هي به ڪو عدل چئو، جو گنهگار وٽن جڙواڳ ڦرندا ۽ بيگناهه وٽن عذاب سهندا؟

”... پنج سؤ ستا پنج سؤ ستا! انهيءَ هڪڙي انگ ۾ ڪيڏو نه دل ڌاريندڙ پيد رکيل آهي! انهيءَ هڪڙي انگ ۾ ڪهڙا نه دل شکن خيال سمايل آهن! انهيءَ کان بهتر ڪين هو جو آءٌ ڪو جهنگ جو جانور هجان ها! انهيءَ حالت ۾ ڪم از ڪم آزاد رهي، پنهنجي حق پيدائش کان محروم نه ڪين ڪيو وڃان ها.“ (ب) ”بتول: (ڪو وقت خيال ۾ پئي) نه نرا مون کي ته انهيءَ ۾ ڪوبه اعتراض ڪونهي. (نزدڪ اچي) باقي احسان، آءٌ ميڪر چاهيان ته تون پنهنجو دل سن پچي پوءِ هيءَ قدر ڪئين. آءٌ پنهنجي ورهين جي آزمودي مان سمجهان ٿي ته سڪ هرڀرو شاديءَ ڪيل زندگيءَ ۾ ڪيئن اچي موڙهو آهي. شاديءَ جو گت گچيءَ ۾ وجهي پاڻ کي آهي ماري چمار پابند ڪرڻو. آءٌ پاڻ کي خوش نصيب ٿي سمجهان جو توجھڙو پنهنجي شمسي لاءِ گهر ٿو ڪري، پر آءٌ ها ڪريان، انهيءَ کان اڳي سندس دل جي خبر به هئڻ گهرجي. (ڏانهن ٺهاري) توکي ضرور عجب لڳندو ته آءٌ پراڻي زماني جي پوڙهي زال، عي چوان ڇا پئي؟ پر توکي ايتري ته خبر آهي ته آءٌ پڙهيل لکيل، آهيان، زماني جي گردش به گهڻائي ڏني اٿم. تقدير ۾ آئين هو ته پنهنجي زندگيءَ جو سڀ کان وڏو سبق تجربي جي مڪتب ۾ مڪان، بابا، توکي خبر نه آهي ته اهو سبق ڪهڙا ڏکڻ ڏاجهرا ڏسي، مون حاصل ڪيو. خير، تقدير سان ڪا به نصير!“



## پيرومل مهر چند آڏواڻي

۱۸۷۶-۱۹۵۳ع

سنڌي زبان ۽ ادب جو هي سچو سچڻ، ۱۸۷۶ع ڌاري، حيدرآباد ۾ ڄائو هو. ننڍي هوندي کان وٺي کيس علم ادب مان گهڻو چاهه هوندو هو. ويهن ورهين جي عمر ۾، ۱۸۹۶ع ۾، ايڪسائيز ڪاتي ۾ ملازمت شروع ڪيائين، ۽ نيٺ انسپيڪٽر جي عهدي تان رٽائر ڪيائين. ۱۹۵۳ع ۾ هندستان ۾ سندس وفات ٿي.

### علمي ۽ ادبي خدمتون:-

۾ آءٌ صاحب جن سنڌي زبان جي ادب ۽ خدمت لاءِ پنهنجي حياتي وقت ڪڍي هئي، ديوان پيرومل انهن سنڌي ساهت جي ستارن مان هڪ نمايان ستارو هو. ديوان صاحب سنڌي، سنسڪرت، هندي، فارسي، عربي توڙي انگريزي زبانن ۾ ماهر هو.

۱۹۲۴ع ۾ ڊاڪٽر دائودپوٽي صاحب جن ولايت آسهن کان پوءِ، ڪراچيءَ جي ڊي. جي سنڌ ڪاليج ۾ سنڌيءَ جو ليڪچرار مقرر ٿيو. انهيءَ زماني ۾ سڄي سنڌ جو سير ڪيائين، ۽ سنڌي ماڻهن جي رهڻي ڪهڻيءَ، ريتين ۽ رسمن مان چڱيءَ طرح واقف ٿيو. پاڻ سنڌ ۽ سنڌي ساهت تي عاشق هو. سنڌ جي تاريخ، لغت، ڪهاڻين، قصن، راڳ رنگ ۽ ٻين احوالن کي گڏ ڪري، سنڌي ادب ۽ زبان جو حق چڱيءَ طرح ادا ڪيائين.

ديوان صاحب اٽڪل چاليهه ڪتاب تصنيف، تاليف ۽ ترجمو ڪيا. سندس خواهش هوندي هئي ته ڪاليج جي نصاب لاءِ شاگردن کي اهڙا ڪتاب موجود ڪري ڏجن، جي سندن مادري زبان جي مٿي وڌائڻ ۾ مدد ڪن. انهيءَ ڏس ۾ پاڻ پروڙيائين، ۽ ناول، ناٽڪ، توڙي ٻيا تحقيقي ڪتاب لکي، سنڌي ادب جي لافاني خدمت ڪيائين. ازانسواءِ ”مهراڻ“ رسالي جي پهرئين دور جي ايڊيٽوريل بورڊ جي هڪ سرگرم رڪن جي حيثيت ۾ چڱي خدمت ڪيائين.

**تصنيفون:-** ديوان پيرومل هيٺيان ڪتاب لکيا آهن:-

- (۱) سنڌي ٻولي جي تاريخ، (۲) لطيفي سير، (۳) سنڌ جو سيلاني،
- (۴) قديم سنڌ، (۵) گلڦند [ڀاڱو ۱-۲]، (۶) گوپي چند [نائڪ]، (۷)
- درو ڀڳت [نائڪ]، (۸) بزارين جا نائڪ، (۹) وڏو پنڳتي مقدسو [نائڪ]،
- (۱۰) آزاديءَ جي ڪوڏي [نائڪ]، (۱۱) حرص جو شڪار [نائڪ]،
- (۱۲) وريل نعمت [ناول - ڀاڱو ۱-۳]، (۱۳) ٻيريم جو مهاڻو [ناول]،
- (۱۴) گهرو ڪفایت، (۱۵) هندن جي تاريخ [ٻه ڀاڱا]، (۱۶) طلسم [ناول -
- ٻيون اڌ]، (۱۷) گلزار نثر، (۱۸) بهار نثر، (۱۹) ويا ڪرڻ ننڍو،
- (۲۰) وڏو سنڌي ويا ڪرڻ، (۲۱) جوهر نثر، (۲۲) گولن جا گوندر،
- (۲۳) ريتين رسمن جو بنياد، (۲۴) موهن ٻائي [ناول]، (۲۵) آندو سدريڪا
- [ناول]، (۲۶) مرزا قليچ بيگ جي حياتي، (۲۷) چونڊ ڪلام [نظم]، (۲۸)
- نوبهار [نظم]، (۲۹) سوڍن جي صاحبي ۽ (۳۰) غريب اللغات.

### ديوان صاحب جا ڪي خاص ڪتاب:

۱. **سنڌي ٻولي جي تاريخ**:- سنڌي ٻوليءَ جي اونهي اڀياس لاءِ هن تاريخ کان اڳ ڪوبه ڪتاب لکيل ڪونه هو. ٻولين جي صوتياتي، صرفي ۽ نحوي قانونن ۽ انهن جي ڦيرين گهيرين جي اصولن کان سنڌ جي ماڻهن جي اڪثريت غير واقف هئي. پيرومل، ٽي سال ساندھ محنت ڪري، ڏيڍ سؤ کن ڪتابن جا حوالا ڪڍ ڪري، هي ڪتاب جوڙيو. ”ٻوليءَ جي تاريخ معنيٰ ٻوليءَ جي تبديل جي تاريخ. ٻوليءَ ۾ تبديل ٻوليءَ جا ڳالهائيندڙ آئين ٿا.“ تنهن ڪري، ٻوليءَ جي تاريخ مان گڏوگڏ، پرڳڻي جي ماڻهن جو ذڪر به ڏنل آهي، ۽ سنڌ ۾ سياسي تاريخ جو جيڪو ٻوليءَ تي اثر ٿيو آهي، تنهن جو بيان به ڏنل آهي.

ٻولي ۽ ادب هڪٻئي سان ڳنڍيا ۽ ڳتيا پيا آهن. علم ادب جو مدار ٻوليءَ تي، ۽ ٻوليءَ جو مدار ماڻهن تي آهي. تنهن ڪري پيرومل ”سنڌي ٻوليءَ جي تاريخ“ ۾ اهو به ڄاڻايو آهي ته سنڌي ادب ترقي ڪيئن ڪئي. حاصل مطلب ته هن ڪتاب ۾ ئي تاريخون اچي ٿيون: (۱) سنڌ جي سياسي تاريخ، (۲) سنڌي ٻوليءَ جي تاريخ، (۳) سنڌ جي ادبي تاريخ.

هن ڪتاب ۾ ثابت ڪرڻ جي ڪوشش ڪئي ويئي آهي ته سنڌي زبان بنيادي طرح سنسڪرت مان نسبت رکي ٿي، ۽ پوءِ جدا جدا دورن ۾ ڌار ڌار زبانن جو مٿس اثر ٿيندو ويو آهي.

۲. **قديم سنڌ**:- هي ڪتاب مسٽر پيرومل انگريزي، هندي ۽ ٻين ڪتابن توڙي مقالن مان مواد گڏ ڪري مرتب ڪيو آهي. ڪتاب جي پهرئين جلد ۾ سنڌ جي اوائلي دورن جي بيان ڪندي، ويدن کان به اڳ جي دور کان وٺي، پراڻن جي دور ۽ مهاڀارت تائين مواد جي چنڊچاڻ ڪئي ويئي آهي، جنهن جي مطالعي کان پوءِ سنڌ جي قديم دور جي انساني معاشري، مذهب، تهذيب، رسمن ۽ حالتن جو پتو پوي ٿو. هن ڪتاب جي مطالعي سان پنهنجي مادر وطن جي گذريل دور جي خوشحالي، اوج ۽ عروج جي خبر پوي ٿي. خود پيرومل لکي ٿو:

”پنهنجي ديس لاءِ فخر، وطني حب جو هڪ مکيه لچل آهي. اهو لچل اسان ۾ وڌي، اسان کي سڄو وطن دوست تڏهن بنائيندو، جڏهن اسين پنهنجي پرڳڻي جي آڳاٽي اوج جو دل ۾ دور ڪري ۽ وڌيڪ ترقيءَ لاءِ حال جو خيال ڪري، پنهنجو ارواح مستقبل سان ملائي ڇڏينداسين. پوءِ آڳاٽي اوج جو فخر ۽ آئيندي جا آسرا اسان ۾ نئين جيوت ڦوڪيندا ۽ عجيب اتساه پيدا ڪندا“.

هي ڪتاب ڪل سورهن ڀاڱن ۾ ورهايل آهي. پهريائين ”مٺي“ جي عنوان هيٺ، پنجتاليهن صفحن ۾ تبصرو آهي، جنهن ۾ ڏيکاريو آهي ته قديم هندستان جي تاريخ ڪيئن ٺهي، ڏندڪٿائن ۽ ٻولين ۽ تاريخ ۾ ڪهڙيون ڪهڙيون کوجنائون ٿيون آهن، آرين جو اصلوڪو ٺڪاڻو ڪهڙو هو، ويدڪ زمانو ڇا هو ۽ ان دور ۾ تاريخ جون ابتدائي لکيتون ڪيئن جڙيون، ۽ سنڌ جي تاريخ جو بنياد ڪيئن پيو. آخر ۾ ”مٺو سڀيتا“ جا اوائلي ماڳ ۽ مڪان به ٻڌايا ويا آهن. ان کان پوءِ ڪتاب جو اصل مواد شروع ٿئي ٿو.

۳. **طلسم**:- هي ڪتاب اصل ۾ ”ٽلسمن“ جي فالي مان والتر

اسڪاٽ جو تصنيف ڪيل آهي، جنهن کي اول ساڌو هيرانند سنڌي ويس ۾ آڻڻ جو خيال ڪيو، ۽ ۵۶ صفحا ترجمو ڪري، پنهنجي مشغرن ”سرموتيءَ“ ۾ ڏنا. پر هٿاين. پر حياتيءَ ساڻس وفا نه ڪئي ۽ پويان پيا سي صفحا پوءِ ڪاڪي پيرومل سنڌيءَ ۾ ترجمو ڪيا. هن صاحب ڪوشش ڪري پنهنجيءَ عبارت ۾ ساڌو هيرانند وارو رنگ رکيو آهي. ترجمو ٿيل ڪتاب سنڌي ادب ۾ اهڙوئي مقام حاصل ڪيو آهي، جهڙو اصلوڪي ڪتاب کي انگريزي ادب ۾ حاصل آهي.

**ڪتاب جي باري ۾:-** هيءَ هڪ نصيحت آسوز تاريخي ناول آهي. جيڪو صليبي لڙاين جي ذڪر تي ٻڌل آهي. پنهنجو ڌرم، پنهنجو آبرو پنهنجيءَ جان کان به وڌيڪ عزيز سمجهڻ، نيت جو صفا ۽ دل جو دلير ٿيڻ، اهڙي فراخدلي ڌارڻ جو دشمن سان به سچڻ ٿي هلائڻ، بيمارن جي خدمت ڪرڻ، اوڪيءَ ۾ ٻين جي واهر ڪرڻ، قول تي قابو رهڻ، شراب کي ڌڪارڻ، دغا ۽ ڪوڙ کان وڻڻ وڃڻ، اڀرو ٿيڻ — اهي ۽ ٻيون ڪيتريون ئي چڱيون ڳالهون هن ڪتاب ۾ آيل آهن؛ اهوئي سبب هو جو ساڌو هيرانند جهڙي لائق انسان هن ڪتاب ترجمي ڪرڻ جو ارادو ڪيو هو؛ انهيءَ لاءِ ته ننڍيءَ ٺهيءَ وارا اهو پڙهي ان مان چڱا لچڻ پرائين.

**عبارت ۽ ٻولي:-** مٿي چيو ويو آهي ته هن ڪتاب جا پويان ۸۲ صفحا ديوان پيرومل ترجمو ڪيا آهن، پر ڪوشش ڪري پنهنجي عبارت ۾ ساڌو هيرانند جهڙي رکي اٿس، جنهن بزرگ پهريان ۵۶ صفحا ترجمو ڪيا هئا. ڪاڪي پيرومل جو اهو ڪمال آهي جو ساڌو هيرانند جهڙي هڙهو عبارت رکي اٿس. سندس لکڻي اصطلاحن ٻهاڪن ۽ چوڻين سان سينگاريل آهي؛ البت ايترو آهي جو ديوان پيرومل، ساڌو هيرانند جي پيٽ ۾، عربي خواه پارسي لفظ ۽ محاورا زياده ڪم آندا آهن. هيٺ پيرومل جي طرز تحرير جا مثال ڏجن ٿا:-

(الف) ”ٻئي جوان پوءِ ميدان ۾ نڪري نروار ٿيا، ۽ هڪٻئي سان منهن اٽڪائي بيٺا. سلطان جي اشاري تي، دهلازن دهلن تي دس هنيا، ۽ اهي واڃت وڃايا، جو تماشينن کي ڪنن ۾ تاڙيون

ٿي پيشون. هيءُ ڪو پاڪلي ڪوڏيا، گهوڙن کي اڙيون هڻي، هڪٻئي تي حملو ڪرڻ لڳا. ڪا مهل ڊوڙي ٻئي ٻهون ڏنائون. نيٺ مارڪئس، وجهه وٺي، پنهنجو ڀالو سر ڪنڀي جي سيني ۾ ٽپي سٽڪايو ته هن حريف، سيني اڳيان سپر ڏيئي اهو ڌڪ گسائي ڇڏيو. اتي سر ڪنڀي جو گهوڙو چرڪيو، ۽ پستيون هٿن لڳو. هن ڪار سوار گهوڙي کي ٻچڪار ڏيئي، گهٽي جهليو، ۽ ڦڙتائي ڪري، مارڪئس تي ڦري آيو. ڀر ڪري اهڙو ڀالو هنيائينس، جو ڀال زره مان پار لنگهي ويس، ۽ ڦڦڙ ڦيهي وڌائينس!

(ب) ”بادشاهه جي شوخيءَ تي حڪيم ڀرو ته ڪين ٿيو، پر پاڻ ٻه قدم مٿي ويو. رک رکائي اصل ڪانه ڪيائين، چوٽ مان چيائين: فرنگستان جا بادشاهه ٿي منهنجي ڀلائيءَ جو عيوض مون کي اهو ٿا ڏيو، جو مون تي اڪيون ڪڍي ٿا اچو؟ هاڻي ڏسجو ته آءٌ اوهان کي ڪيئن ٿو چنگ چاڙهيان. هيئر ڊيس ڊيس اوهان کي بدنام ڪندس. جتي قدر دان ماڻهو هوندا، اتي اوهان جي بيقدري ۽ بيشڪري جو ڏيڍورو ڏيندس. جن اوهان جو نانءُ ناسوس به ٻڌو هوندو، انهن کي به آگاهه ڪندس ته اوهين اول درجي جا گمنچور آهيو.“



### مخدوم محمد صالح ڀٽي

۱۸۸۷-۱۹۵۲ع

هي صاحب، ۲۵-سيپٽمبر ۱۸۸۷ع/ ۷-محرم ۱۳۰۵ھ تي، پراڻن هالن ۾ ڄائو هو. سندس نصب، سورج ونسي راجپوت خاندان ۾ شري راجچند مان ملي ٿو.

پنهنجي ڳوٺ ۾ چار درجا سنڌي پاس ڪري، وڌيڪ پڙهڻ لاءِ ڪراچيءَ ويو، ۽ سنڌ مدرسه الاسلام ۾ ۱۹۰۲ع ڌاري داخل ٿيو، جتان ۱۹۰۸ع ۾ سنڌي فائينل ۽ ۱۹۰۹ع ۾ ميٽرڪ جو امتحان پاس ڪيائين. ۱۹۱۰ع ۾ کيس پوني جي زرعي ڪاليج ۾ تعليم وٺڻ لاءِ وظيفو مليو.

مگر ساڳئي وقت مدرسي جي پرنسپال مسٽر ٽي. ايڇ. وائيس، کيس پاڻ وٽ اسسٽنٽ ماسٽر ڪري رکيو، جا غربت جي ڪري قبول ڪيائين. ان کان پوءِ سرڪاري نوڪريءَ ۾ گهڙيو، جتان ترقي ڪري، ۱۹۴۱ع ۾، ڊسٽرڪٽ لوڪلبورڊ ٿرپارڪر جو انڊمنسٽريٽو آفيسر مقرر ٿيو. آخر ۱۹۴۴ع ۾ انهي عهدي تان سبڪدوش ٿيو. پاڻ ڊاڪٽر دائودپوٽي ڏانهن لکيو هئائين:

”قادر ڪريم جا ڪروڙ احسان، جو پنهنجي هن اهڙي بندي کي پنهنجيءَ قوم ۽ ملت جي خدمت ڪرڻ جي توفيق بخشيا، ۽ چوٽيهن ورهين جي طويل عرصي اندر ڪڏهن به چاٻلوسي خواه خوشامد ۽ ذاتي غرضن اڳيان نمڻ نه ڏٺائين. ’فتبارڪ الله احسن الخالقين!‘ هنن ڏکين ڏينهن ۾، آمدنيءَ جي محدود ذريعن تي نظر ڪندي، جيتوڻيڪ بشریت جي کلي قاعدي کان مجبور ٿي، بندو حوصلو هاري رهيو آهي، تاهم غني الاغنيا ۽ دانا بينا خالق برحق ۽ رزاق مطلق مان آسرو لاهڻ ۽ ’لا تقنطو من رحمة الله‘ کان منهن ڦيرائڻ گناه عظيم سمجهي، پنهنجا ڪم ڪريم جي حوالي ڪريان ٿو، ۽ پنهنجي ۽ پنهنجن ٻچن لاءِ سندس ئي دستگيريءَ ۽ ڪرم جو خواستگار آهيان.“

پتي صاحب، ڊسمبر ۱۹۵۳ع ۾ پراڻن هالن ۾ وفات ڪئي.

### علمي ۽ ادبي خدمتون:- مخدوم صاحب ماستريءَ واري

زمانن ۾ ”الاسلام“ رسالي جو ايڊيٽر هو، مگر سياسي حالتن جي ڪري ايڊيٽريءَ تان استعفا ڏنائين. ۱۹۲۰ع کان سنڌي ورنيڪلر فائينل جو ممتحن مقرر ٿيو. هن جي ادبي خدمت جو زمانو ۱۹۳۴ع کان شروع ٿيو، ۽ آخري عمر تائين هيٺين ادارن تي ميمبر ٿي رهيو: مسلم ايجوڪيشن سليس ڪاميٽي، سنڌي لٽريچر سينٽرل انڊواٽري بورڊ آف ڪنٽرولر، ايجوڪيشنل ڪاميٽي فار ٽرائيبل پپل، ڊسٽرڪٽ انڊواٽري ڪاميٽي حيدرآباد سنڌ، ۽ سنڌي ادبي سوسائٽي حيدرآباد.

### تصنيفون: شاگرديءَ واري زماني کان وٺي، مخدوم صاحب کي

مضمون نويسيءَ ۽ شاعري ڪرڻ جو گهڻو شوق هو. نوڪريءَ واري عرصي ۾ هيٺيان ڪتاب لکيائين:

سيدة النساء، بي بي رابع بصري، منصور حلاج، صديق اڪبر،  
عروس ڪربلا، سقراط، اخلاقي جواهر، منهاج المؤمنين،  
پيشن تي لهڻ کان پوءِ هي ڪتاب لکيائين:  
اسان جو پيارو آقا، فاروق اعظم، واندڪائيءَ جي وندر، فتوحات  
اسلام، ڪيڏارو [احسان فقير جو]، المرتضى، حيات سعدي، ڪلام صوفي  
مخدوم محمد ابراهيم پتي [سندس والد]، ڪلام مخدوم عبدالرؤف پتي  
[سندس ڏاڏو]، مضامين [مترجم]، ڪلام صالح.

### ڪتابن تي تبصرو:

**اخلاقي جواهر:** مخدوم صاحب جو هي ڪتاب رسالت مآب  
جن جي سوانح حيات آهي، جا پاڻ دلي جذبي ۽ محبت وچان لکي اٿس.  
ڪتاب جي مطالعي مان معلوم ٿو ٿئي ته اسلامي تاريخ مان سندس  
دلي شوق هو. ڪتاب جي منجه ۾ پاڻ عرض حال جي عنوان سان لکي ٿو:  
”حمد ۽ نعت بعد: مشيت ايزديءَ ۾ هر ڪم لاءِ وقت ۽  
ساعت اڳيئي مقرر ۽ معين آهي، ۽ جيستائين اهو وقت نٿو اچي  
اها ساعت نٿي پهچي، تيستائين عاجز انسان ڪيتري به ڪوشش  
ڪري، بيسود؛ جيڪا تڪليف وٺي، سا سڀ اجائي ثابت ٿئي  
ٿي. ڇنانچ ههڙي ڪتاب جي تيار ڪرڻ جي سودا ڪڇ وقت  
کان سر ۾ سمايل هو، پر ڪجهه دنياوي مشغولين، ڪجهه طبع  
جي مستيءَ ۽ گهڻو مشين سبب ڪري، اها خواهش پوري ٿي نه سگهي.“

هن ڪتاب جو مواد، حضرت جن جي اسلام آڻڻ ۽ انهيءَ سلسلي  
۾ تڪليفون برداشت ڪرڻ واري مضمون تي مشتمل آهي. مختلف ۽  
موزون جاين تي نعتون به ڏنل آهن.

**عبارت ۽ ٻولي:** مخدوم صاحب جي ٻولي جذباتي عبارت  
واري آهي. سندس عبارت سادگي آهي. صاف، سليس ۽ سهڻيءَ زبان، مضمون  
۾ دلڪشي ۽ عبارت ۾ روح ۽ جذبو پيدا ڪري، سندس هن ڪتاب  
کي وڻندڙ بنايو آهي. مخدوم صاحب جي طرز بيان اثرائتي آهي. دلي  
محبت وچان، پنهنجي لکڻيءَ ۾ جو آئنگ پيش ڪري سگهيو آهي،  
تنهنجو ثبوت هيٺ ڏنل مثالن مان معلوم ٿيندو:

(الف) آهي جن الاهي احڪام رڳو ٻڌڻ به ڦٽي گهريا، اهي جي ڪنن ۾ ڪپهه وجهي گهٽين مان لنگهيا ٿي ته خدائي ڪلام سٺ کان بچون؛ —الله اکبر! اهي ئي هئا، جن ساڳيو ڪلام معجز انجام عرب جي حصي حصي ۾، عجم جي ڪنڊ ڪنڊ ۾ پهچايو. اهو عمر بن خطاب، جو غيظ ۽ غضب ۾ ڀرجي هروقت حضور جن جي پٺي باءِ آزار رهيو ٿي، سوئي فاروق نامدار ۽ سندس ئي تلوار آبدار هئي، جنهن قيصر ۽ ڪسريٰ جو هميشه لاءِ خاتمو ڪيو. ”اهي مشهور ۽ معروف شجاع، جن تي شجاعت کي به ناز هو؛ اهي نامور فاتح ۽ اعلىٰ درجي جا سپه سالار جن هڪڙي ئي ڏک سان مطلنت کي گهڙيءَ ۾ صفحہ هستيءَ تان هميشه لاءِ غلط حرف جيان مٽي ۽ ميساري ڇڏيو، جن زماني جي زبردست شهنشاهن کي هڪ آن ۾ تخت تان تختي تي لٽائي وڌو. آخر ٻڌايو به ته چؤطرف هزارين اهڙن زبردست ۽ بهادر دشمن هوندي به هڪڙي تن تنها انسان حق جي دين جو هوڪو ڏيڻ شروع ڪيو ۽ ههڙو جو ڪامياب ٿيو، تنهن جو ڪارڻ ڪهڙو؟ اهي لوھ ۽ فولاد جا خنجر جن کان مطيع ٿيا، يا هڏن جا هٿ هئا، جن جي صوبن جو تاب آڻي نه سگهيا.

(ب) ”ساڻيو ته اهو ڪهڙو جان جانان آهي، جنهن جي گهٽين مان لنگهن وقت، جنهن جي آواز سٺ شرط، معصوم بچا ڊوڙي کيس چنبڙي ويا ٿي؛ ساڻس چڱهي پيار ڪيائون ٿي، ۽ پيار ورتائون ٿي! جنهن جي زبان تي هڪ جنبش سان صوبن شيدائي خزانن نثار ڪرڻ لاءِ آماده هئا، سو ٿي-ٿي، چار-چار ڏينهن سانده فاقن ۾ رهي، پنهنجا ڪپڙا پاڻ ڏوئي، پاڻ پنهنجون چٽيون وجهي، پنهنجي جتيءَ جي پاڻ سرمٽ ڪري، ۽ پاڻ ئي مٿس پيوند لڳائي! جنهن جي مهمان نوازيءَ جو اهو حال جو جو ڪاٺي ۽ ڪڻڪ ڪارائي، بک ۾ رهي به ڍؤ ڪرائي! سخاوت جو اهو مثال، جو فرمائي ته جي مون وٽ جبل جيترو سون به هجي ته رات گذارڻ کان اڳيئي سڀ رب پاڪ جي راه ۾ خيرات ڪري ڇڏيان!“

(ت) ”پتيم پائتي جي ثابت قلمي ڏسي، ايمان ۽ اتفاق سان ڀريل جواب ٻڌي، ابوطالب حيران رهجي ويو. سخت جو دريا جوش ۾ آيس ۽ سڌ ڪري چيائين ته اي اکين جا نور! اي ساهه جا سرور، ڪاڏي ٿا وڃو؟ محمد! بابا، موٽي اچو. سر صدقي، دل فدا. بيارا، رنج نه ٿيو، غم نه ڪريو؛ جان قربان ڪندس، ۽ ساهه نثار. ڪير اوهان جو نالو وٺي!“



## لالچند امرڏنو مل جڳتياڻي

وفات ۱۹۵۴ع

هيءُ انهن صاحبن مان هڪ آهي، جن کي سنڌي زبان جا سچا هرگز وڃاري نه سگهندا. ديوان صاحب ۱۹۵۴ع ۾ بمبئيءَ ۾ وفات ڪئي. پاڻ ورهاڱي کان پوءِ هندستان لڏي ويو هو، جتي سنڌي ادب جي خدمت لاءِ پاڻ پتوڙيندو رهيو. سندس اها خواهش هئي ته ورهاڱي کان پوءِ سنڌ ۽ هند جي سنڌين ۾ علمي، ادبي ۽ ثقافتي سيل جول جيئن جو تڏهن رهي. هو آزاد خيال شخص هو. پيغمبر اسلام (صلم) جي تاريخ نهايت وڻندڙ الدار ۾ لکي اٿس، جنهن ڪري ڪي دوست کيس مذاق طور ’لعل محمد‘ به چوندا هئا. سنڌ سان ايتري ته محبت هيس جو مرڻ کان اڳ وصيت ڪئي هئائين ته ”منهنجي هائي سنڌو درياءَ ۾ داخل ڪئي وڃي. منهنجي گنگا سنڌو آهي.“ شاھ جو هي بيت چوندي مٿينءَ سڪ جو اظهار ڪيائين: مياڻي جياس جي وڃي مڙم ملير ڏي.

### ادبي خدمتون: ديوان لالچند هڪ ماستر جي حيثيت ۾ پنهنجي

ادبي زندگي شروع ڪئي، ۽ هڪ بلندپايه اديب ۽ مصنف جي حيثيت ۾ هي جهان ڇڏيائين. ادب جي هر فن ۾ ڪتاب لکيائين. سنڌي زبان، شاه لطيف، تصوف، گهرو زندگي، سماجي معاملات کان سواءِ، ناول، ڊراما، ڪهاڻيون ۽ مضمون به لکيائين. پاڻ هڪ پختو فنڪار، سليس ۽ سهڻي زبان لکندڙ ۽ ظرافت ۽ عبرت جو صاحب هو. سندس زبان

مٺي، سليس، صاف ۽ سهڻي هئي. عربي، فارسي، هندي ۽ سنسڪرت جي ڏکين لفظن کان پاسو ڪيو اٿس، جنهن ڪري سندس زبان ۽ عبارت عام فہم آهي. سنڌ سرڪار طرفان بنال ”سنڌي ساهت صلاحڪار ڪاميٽي“ (هاڻوڪو سنڌي ادبي بورڊ) جو پاڻ سيڪريٽري هو. ورهاڱي کان اڳ ”مهراڻ“ رسالي سان سندس گهرا نانا هئا، ۽ شروع کان آخر تائين ”مهراڻ“ جو مئنيجنگ ايڊيٽر ٿي رهيو.

**تصنيفون:-** لالچند صاحب جي تصنيفن ۽ ترجمن ۾ هيٺيان ڪتاب شامل آهن:- (۱) سين ڪي ويڻ [ڊرامو]، (۲) نقد ڌرم [ڊرامو]، (۳) چوٽ جو چنڊ [ناول]، (۴) ڪشنيءَ جا ڪشت [طبعزاد ڪهاڻي]، (۵) ڏکڻ ڏڏي زندگي، (۶) شاهانو شاهه [شاهه لطيف بابت]، (۷) سچل سونهارو، (۸) پيرلڪي باغ جو گل سنڌي [۾ پاڳا. خليفي گل تي تنقيد] (۹) مددا گلاب [نظماتي نثر] (۱۰) قلن مٺ [مضمونن جو مجموعو]، (۱۱) عمر مارئي [ڊرامو]، (۱۲) لڳ ننڍو، جيءُ گهڻو، (۱۳) سون ورنين دليون [ناول]، (۱۴) ڪيرت رس، (۱۵) پرمانند، (۱۶) هندو نارين سان ويل، (۱۷) سهڻي ميهار [ڊرامو]، (۱۸) سچ تان صدقي [ناول]، (۱۹) پرونو، (۲۰) حضرت محمد رسول الله، (۲۱) مسافريءَ جو مزو ۽ مير جو رنگ، (۲۲) ماتمين ڪي دلداري، (۲۳) سُر ڪيڏارو، (۲۴) حُسر مڪيءَ جا، (۲۵) برير جا ٻول، (۲۶) هندستان جي تاريخ [ڀاڱو پهريون]، (۲۷) لڄاوتي، (۲۸) شاعراڻا گل، (۲۹) ماڻڪ، موتي، لال، (۳۰) پنيور، (۳۱) عملدار ڪين رعيت آزار.

### چند ڪتابن تي تنقيدي نظر:

۱. **سون ورنين دليون:-** ديوان لالچند هيءُ ناول I. Edhor صاحب جي اصل انگريزي ۾ لکيل ”Hearts of Gold“ تان سنڌيءَ ۾ ترجمو ڪيو. پاڻ خود لکي ٿو: ”سون هن ڪي سنڌي ويس هن لاءِ ڍڪايو، جو چيم، پنهنجي ديس پائين ڪي ڏيڪاريان، جو سون ورنيءَ دل وارا جيو جتي ڪٿي ٿا ٿين.“

هن ناول جي ٻلاٽ ۾ ڏيڪاريل آهي ته ’رٿ‘ هڪ جرمن، نوجوان، سترهن سالن جي ڇوڪري، برلن کان رواني ٿئي ٿي، ۽ پنهنجي ماضيءَ

جي گهر اچي ٿي، جا کيس ڏسي ڇپ ٿي موڙي؛ البت ماساتيس مرهي ٿي ٿي. هن سفر ۾ رت جي پيلاين وٽ اڄ وڃ ٿي ٿي، ۽ هيلدار سان ۾ واقفيت ٿي ٿي. هيلدار شهر جو رهاڪو ۽ اڪيلو اميرزادو آهي، ۽ شهري زندگيءَ مان بيزار آهي. هيلدار کي رت جي صحبت اهڙي وڻي ٿي جو نيٺ ساڻس شادي ڪرڻ جو ارادو ڪري ٿو. سندن مڱڻو ٿي ٿو، پر نيٺ ٻنهي جي خيالن ۾ ٺهڻ ڪري مڱڻو ٿي ٿو، ۽ رت جي شادي آلڊينهوفر سان ٿي ٿي.

هن ناول ۾ ڪيئي نصيحت آموز ڳالهيون آهن. ناول نگار جي مقصد مطابق، اهي دليون، جيڪي عشق ۽ محبت سان ٽٽار آهن، جيڪي ناز ۽ نخري، هٿ وڌائي ۽ ظاهر ڏيک ويڪ کي نظرانداز ڪن ٿيون ۽ قدرت جي ڪرشم ڪان متاثر ٿين ٿيون، جيڪي محبت جي محابي ڪلفت کي ڪاٺڻ لاء تيار رهن ٿيون، ۽ سک، صلح ۽ سانت لاء پيچن رهن ٿيون، سي ئي ”سون ورنئون دليون“ آهن. دل ئي دل کي سڃاڻندي آهي. هڪ ڪلاسي ڪل جي ڪلڻ سان سارو باغ ٻهڪڻ لڳي ٿو، تيئن هڪ سون ورنيءَ دل جي آمد سان غم ۽ گوند ۾ في الحال غائب ٿيو وڃن ٿا، ۽ هڪ ملول، مايوس ۽ ويڳاڻو انسان مسرت ۽ راحت وڃان ٿيڻ لڳي ٿو.

هن ناول ۾ مترجم ڪردار نگاري، سیرت نگاري توڙي ٻيون خوبيون اهڙي انداز ۾ نمايان ڪيون آهن، جو خبر نٿي پوي ته ڪو هيءَ ناول ترجمو ٿيل آهي.

**عبارت ۽ ٻولي :-** سليس، سهڻيءَ ۽ دلڪش زبان جي ڪري، لالچند امر ڏنومل هر هڪ سنڌي دان کي پيارو هو. هو هميشه بامحاوره ٻولي ڪم آڻيندو هو. مسٽر لالچند هڪ ڪامياب ناول نگار ۽ قابل مترجم هو. ”سون ورنئون دليون“ سندس هڪ بهترين شاهڪار آهي. هن ناول ۾ واقع نگاري ۽ سیرت نگاري اهڙيءَ قابليت سان ڪئي اٿس، جو سڄي مضمون ۾ اصليت نمودار آهي، ۽ سون ورنين دنين جا ديدار تصور جي پردن تي ٿيڻ لڳن ٿا. سڄي ناول جي زبان عام فہم ۽ سليس آهي. اصطلاح، ٻهاڪا ۽ محاورا اهي ئي ڪم آندا اٿس، جيڪي عام طور

گهرن ۾ استعمال ڪبا آهن. هيٺ ڏنل مثالن مان سندس طرز تحرير جي خوبي معلوم ٿيندي:

(الف) ”نو، ننگر، اڃا دنيا ڏئي ڪانهي. حياتيءَ جي لاڙ ۾ ڇاڙ ۾ جي توکي ڪهڙي سڌ؟ ماڻهوءَ جي مٿان گهڻي ٿا اهڙا دور اچن جو مٿا پيارا سڀ ڪاٽس ڦريو وڃن. جنهن ٽڪريءَ تي پاڻ بيٺو هجي، سا تپايو ڏيس. جن کي پاڻ اکين نورو ڪيو سمجهي، سي سندس جاني دشمن بڻجي پون. ان مهل ڏس ته اڪيلائي ماري ٿي، ڪين پاڻ جباري ٿي.“

(ب) ”ٽڪري ڪا آناهن ڪانهي، پر وڻ آس هيٺ مٿي هاسن ڪان ايترا ۽ اهڙا گهاٽا لڳا پيا هئا، جو منجهانئس اڳڀرو لنگهي وڃڻ کانتر کس ئي ڪونه ٿي ڏٺو. سانت ۽ ايڪائيت وري ڪهڙي هئي! ماڻهوءَ جو آواز ته ٺهيو، پر ڪنهن پکي پرندي جي لات به ڪانه ٿي سڄي. رت ڪمالڪ منهن ورائي، وڻن جا ڌار هڻڻ سان ڌار ڌار جهلي، وچانن وات جوڙي، منجهن اندر گهڙي ائين ويئي، جن ڪا ٽپي ٿي هنيائين. وڻن جي ڌارن مان جو ڪئين مندوڻ سڄ جو ترورو هيٺ پٽ تي ڪونه پيو هو، سو آس گهاٽي سائي سينور جا چٽا ٻڌجي ويا هئا، جنهن ۾ رت جا پير مٿي تائين پهچي پيا، وري وڻن مان جي هن ۽ گلن جا ورق چٽيا، سي موتين ۽ زبرد جيان، مٿي ۽ گهاگهريءَ تي چٽيڙي پيس. رت جندڪو ڏيئي، آهي لاهي ڇڏيا.“

(ب) ”رُت ٻاري تي هٿ رکي، اڳيان بيهي، چشمي جي تري ۾ نهاريو. جاچيائين ٿي ته سڄ پچ ترو اهڙو اونهو آس چا، جنهن جو مٿي ملي ٿي نٿو. قوهاري مان جي پوندون پئي آيون، هر ڪر آهي پئي منهن تي جهٽيائين، وري چشمي مان جو پاڻي اڳڀرو ڪري مٿي پئي چڙهيو، هر هر ڪٽڙو ڏيئي، ان جو آواز اٿي ٻڌائين؛ ائين پئي هانيو، جن چشمو ڳالهيوڻ پيو ڪڍي، ۽ سڪ وارن جون جي آسون آسڻون آڏاسي ويهيون هيون، تن کي اوساري اوڇنگارون ڏيو پيو روئي.“

اهڙيءَ طرح، هن ڪتاب جي زبان بامعاوره ۽ بيشمار خوبين سان ڀريل آهي.

۴. **چوٽ جو چنڊ:** هيءُ ڪتاب ديوان لالچند جي آڳاٽن طبعزاد ڪتابن مان هڪ آهي. ان جو پهريون ڇاپو ۱۹۰۹ع ۾ ڇپجي پڌرو ٿيو هو. ڪتاب جو عنوان ئي آهي ”چوٽ جو چنڊ“ يا ”ڀرم جي پلائي“ ۽ عنوان جي مٿان هيئن به لکيل آهي: ”هر ڳالهه ۾ حڪمت“. دراصل هن ناول جو پلاٽ اهڙو آهي، جو خود مصنف کي ڇپائڻ تي دل ٿي ٿئي ٿي. خود پاڻ لکي ٿو:

”هيءُ ڪتاب لکي تيار ڪيم، ۽ ڪيترن سچن کي ڏيکاريم، تن مان گهڻن جي صلاح ٿي ته بيشڪ ڇپائينس. پر ته به ٻئي نريس، ته مٿان ڪو اهڙو اجايو سڃايو ۽ گڻو حرف وڌو هجي جو ڪن اشرافن، اخلاق جي عشق ۾ مرگردان صاحبن کي نه وٺي، ۽ ڪرامت کان ڦيءَ اچي وڃين.“

هن ڪتاب جو پلاٽ رواجي آهي، پر قابل مصنف پنهنجيءَ خداداد قابليت سان ان کي سهڻي نموني بنائي ويو آهي. ڪتابي صورت ۾ ڇپجڻ کان اڳ، هيءَ آکاڻي ”سرسوتي“ مخزن ۾ ڇپي هئي، پوءِ منجهس قدري ڀڃ-گهڙ ڪري، ان کي ڪتابي صورت ۾ آندو ويو. هن ناول لکندي، لالچند صاحب ٽي ٽي کي رايو به ڏيندو ويو آهي، جن مان ڪي سندس پنهنجا خيال آهن، ۽ ڪي ڪن مغربي ناولن مان ترجمو ڪيا اٿس. هر هڪ باب جي منڍ ۾ نظم به ڏيندو ويو آهي. ناول جو مضمون آهي ته: هن روي زمين تي هرڪا قوم ڀرمي آهي. ان پڙهيل نه خير، پر پڙهيل به ڀرم ۽ منسي کان چٽل نه آهن. هن ڏس ۾ مغربي باشندا به آزاد نه آهن. ڪٿي ڏسندا ته مانيءَ تي تيرهن چٽا کڏ وٺا آهن، ته هڪڙو منجهانن آمالڪ گسڪي ويندو، ڇو ته منسو ٻوندو اٿن ته تيرهن چٽا ماني کڏ کائيندا ته هڪڙي جو سال اندر موت ٿيندو.

هن ڪتاب ۾ ڏيکاريل آهي ته ڀرم جو ڀوت ماڻهوءَ کي ڪيئن نه پنڌائي ٿو، ۽ انسان ذات تي سندس ڪيترو ته زور ڄميل آهي.

چهي ڇپي تي نصيحت وارا نڪتا به بيان ڪيل آهن. سنڌي ڪهڙو ڪجي، فرض کان پاسو ڪجي، وغيره جهڙيون ڳالهيون چڱي نموني سمجهايون وٺيون آهن.

**عبارت ۽ ٻولي:-** هن ڪتاب ۾ لالچند صاحب جي سنڌي جهوني طرز واري ۽ باشعور آهي. لکڻيءَ جون سڀ خوبيون — سلسلي زبان، رنگيني ۽ رواني — هن ڪتاب جي حسن جا اسباب آهن. ازانسواءِ حسن بيانيءَ جي ڪري لالچند صاحب جو هيءُ ڪتاب سنڌي ادب ۾ هڪ خاص مقام رکي ٿو. سندس عبارت جا نمونا هيٺ ڏجن ٿا:

(الف) ”واھري جي وير هئي، سورج پنهنجي روشن سواريءَ جو نشان شفق جي صورت ۾ ڪري ڇڏيو هو. اسان جي ’تازي مڱيل‘ نوجوان کي تهڪندڙ اڇو وڳو ڏڪيل هو، ۽ هڪ آشنا سان گڏ وڏي درياءَ جو رستو ڏيو پئي ويو. انهيءَ ساري رستي جي ٻنهي ڪن تي گچ سرهيون نمون ۽ سارا گهاٽا پير، بندرا ٻل ۽ سڻا پير، جزوي هنڌن سنوان سڙم به، هڪٻئي سان لاڳيتو آيا آهن، جن جا جهٽ هڪٻئي ۾ بلڪل گهٽيا پيا آهن، ۽ شاهي چٽي ڪري ٻڌي اٿن. انهن وٽن پور جهلو هو، ۽ پوڄاڙيءَ جي سڀل هير به پئي لڳي، سو خوشبوءِ جي هٻڪار ڏاڍي پئي آئي.“

(ب) ”اسانجو ’تازو مڱيل‘ نوجوان رات جي رسوئي جهمي، دستور موجب، رستي تي هوا کائڻ نڪتو. اوچتو ئي اوچتو، آئي سندس دماغ ۾ سندس پريتم جي قرب جو بجليءَ جيئن چمڪو ٿيو، ۽ آتشي وري اڳيانس پردو اچي ويو. ٻن پانيائين ته ڪا ڪجهي چور منهنجو اندر پئي ڪاٽي، ۽ دل جو ماس چٽي. ٿڪندي ٿڪندي، اک ته لڳي ويس، پر چت ۽ دماغ جو چرخو آئين تي پئي هلس. تانجو پوئين سچ سڏڻ جي مهل، خواب نڌائين ته ته ”مون کي ڄاوا آهن ڪنڀ، ۽ آءُ هڪ ڳاٺ ڪپروءَ کي پاڪر ۾ وجهيو هوا ۾ پيو اڏامان. سونهن ۽ سرهاني، ڪلاب ۽ چٽيلي ڪانئس سرسار آهن. منهن جنهن جو چوڻ ٿو ۽ ڪجي جهڙي هنس جي، پيشاني لسي، نهايت موچاري، پرون ته جهڙا پالا ڪارا،

اڪيون تڏون جيھون ۽ آب ڪٽورا، منجھانن ٻريم پيو چئي،  
نڪ انب ڦار، ۽ وات ننڍو، بعضي چپ ٿو چوري، ته ڪر  
ڪوئل ٿي ڪٽجي يا پنڌور ٿو گُنجي!“

(ب) ”قرض ڪهڙو نه برو مرض آهي. ستان ڪو اوھان مان حرص  
وچون سائس هٿ ڪنڊي! ٻلاؤ جي وسيعت نه هجيو، ته پيٽ کي  
پٽيون ٻڌي پڇي ۽ تي ويلو پاڙجو، پٽ پٽيھر لڙ پڇيو ته ڪٿو  
هنڊائي وقت ٽپائجو، پر قرض ڪوڙھ جو ٺڪو، تنهن جو پوڄو  
سر تي نه ڪلجيو. قرض اٿو چنڦري جي چوڙا ڏسو، ستان پاڻ تي  
چنڦڙن ڏيوس. ته ٻڌي نه پيئي ڪري ڏنيو ۽ ڳنڍي نه  
ڳاري ڇڏيو.“

۳. سدا گلاب:- ديوان لالچند جي ڪتابن ۾ ”سدا گلاب“

جو درجو گهڻو اتم آهي. پاڻ مهاڳ ۾ لکي ٿو:

”مون هي سدا گلاب، ٿورڙا بابو رويءَ جي ’باغبان‘ تان  
وٺي، ۽ ٿورڙا انهن جي اوت تي پنهنجي سرجيءَ گهڻيءَ سک  
۽ پيار سان، سنڌي ساهت جي چمن ۾ هن لاءِ لڳايا، جو  
مون کي پڪ هئي ته سنڌي زبان جي زمين هونئن جيتوڻيڪ  
ڪلراڻي، ته به نثر صوفين جي شعر جا آئس جو گجگاهه پيلا  
پيا جهولن، انهيءَ ڪري هي سدا گلاب انهيءَ چمن کي رونق  
ڇڏي وٺيندا.“

لالچند صاحب هن ڏس ۾ پهريون دفعو ڪوشش ڪئي آهي، ۽  
سنڌي ادب ۾ پهريون دفعو ’نظماتي نثر‘ ۾ هن قسم جا اوچا آدرشي  
خيال، دماغ جي مدد سان، دل جي گهرائين مان ويهي لکيا آهن. پاڻ  
مهاڳ ۾ لکي ٿو ته:

”آءُ ڄاڻان ٿو ته سنڌي ساهت جي چمن ۾ هي سدا گلاب  
نپت نوان آهن، پر سنڌين کي هڪواري اها طرز اچي ويئي  
ته انهن جي سڳند جو ساءُ ڏکين وڻجي، ته پوءِ پڪ اٿم  
جو پاڻيھي ٻيا ڏک پريندا ته هي سدا گلاب برابر جيءَ کي  
جياريندڙ ۽ ٻريم سان پُر آهن.“

لاڙچند صاحب هن ڪتاب کي جدا جدا نمونن ۾ ورهايو آهي. سڀئي عنوان واقعي ’جِيءَ کي جياريندڙ‘ ۽ ”پريم سان پُر“ آهن. انهن عنوانن مان ڪي هي آهن:

(الف) ادا باغبان! ههڙا سدا گلاب تو ڪٿان آندا؟

(ب) سندن لڙڪ سدائين مرڪ گاڏڙ.

(پ) آءُ ٻار سان ٻار، ٻڍي سان ٻڍو.

(پ) دل جو پڪيڙو داهر ۾ ڪيئن ڦاٿو؟

(ت) مون ڏي تو ليئو ڇو پاتو؟

(ث) دل ويرانيءَ جو پڪيڙو.

(ث) اگوندر آند جو لڪاءُ.

**عبارت ۽ ٻولي**:- هن ڪتاب جي عبارت دلڪش ۽ لطيف

آهي. مصنف نازڪ خياليءَ، باريڪ بينيءَ، لطافت، سلامت ۽ رنگين زبان سان هن ڪتاب ۾ بيان ڪيل هڪ هڪ خيال کي سينگارڻو آهي. جذبي، آسنگ ۽ تڙپ واري مضمون کي اصلي رنگ ۽ ويس ۾ اهڙي ته انداز سان پيش ڪيو اٿس، جو اصلي روپ نمودار ٿئي ٿو ۽ سارو منظر اکين اڳيان ڦرڻ لڳي ٿو. مثال لاءِ ڪي ٽڪرا ڏجن ٿا:

(الف) ”سڪ وارا سڪايل، تن کي اٺ ٽي ٻهر ڪڪر منجهه ڪٻار ۽

جهڙڙ نيشن مان نه لهي. مينهن مندائڻو وسي، هنن جون اکيون

اونهاري، سياري، چيٽ ۽ ڪٽيءَ آگيو اچن. پر سندن لڙڪ

سدائين مرڪ گاڏڙ، ۽ مشڪ جو هڳاءُ ۾ منجهانئن اچي ٿي پيو.“

(ب) ابا شاعر! سچ ٿو لهي. سڄي جا وار نهنجا اڃا ٿيندا وڃن.

تون ته پنهنجي منهن ڏن لڳايو ويٺو آهين. پوءِ ٻرلوڪ جو ڪو

پريان ڪن تي پويئي ٿو ڪين ٿو؟

چار ٽي مهلون گڏ برابر اچي ٿيون آهن. پر آءُ ڪٿڙو ڏيو ويٺو آهيان

۽ وهڻ مان ڪو سڏ ته ڪونه ڪريم؛ جيتوڻي دير ٿي ويئي آهي.

آءُ اکيون ٻاڏو ويٺو آهيان ته مٿان ڪي رولاڪ دليون نه اچي

ٻاڏ ۾ ملن، ۽ نينهن ٻريا نيش ڪئي مون کي نيزاري ڪن، ته

سان جي دل جو راز سرود ساز ۾ بيان ڪر.

سنڌي نثر جي تاريخ

هائڻ آءُ جيوت هُن ڀر ويهي، اجل ۽ آخرت جا ويلو واسمان  
ڳايان، تہ پوءِ هن جي دٻين ۾ آڌر سانڌ پيا آڻن، انهن جو  
ذوق شوق تازو جهڪو ٿيندو وڃي.

نڌيءَ جي ڪپ تي هوءَ چڪيا پيئي پري، اها به ڄاڻ ٿري.  
چنڊ به هڻي هڻي، باقي ڪا ليڪ وڃي رهيو آهي، انهيءَ جي  
سُهائڻيءَ ۾، هن اڪيلي آستان جي آڳوڻو منجهان گذرڻ پيا  
ڪوڪون ڪن.

(ب) ”ٻڌايان، منهنجي دل جو پڪيڙو تنهنجي دام ۾ ڪيئن ڦاٿو؟  
ڪم سوداگر جو، آءُ مڪ سانگي ساڻس رڳو گڏجي آيو هوس،  
پوءِ تنهنجن چن جي چاش منجهان هڪڙو چنڊو جو اتس پيو،  
انهيءَ جو سواد ڪاڻس اڃا نٿو وسري!“

ٻڌايان، منهنجي دل جو پڪيڙو تنهنجي دام ۾ ڪيئن ڦاٿو؟  
اُهي سر جا وار ڄمڪيدار، لسا ۽ زبڊار، انهن کي جو تو  
چنڊڪو ڏٺو، تہ هڪڙي دل ڪانه هئي، جا اچي پٽ تي پيئي!“



## علي خان ولد عمر خان آبڙو

۱۸۸۸-۱۹۵۴ع

هيءَ صاحب هڪڙي غريب گهر جو چشم و چراغ هو. سندس  
پيدائش سيهڙ کان ڇهه ميل پري، کوٽڙئي کان اوريان، هڪڙي ننڍڙي  
ڳوٺ ۾، ۱۸۸۸ع ۾ ٿي. ننڍي هوندي تمام گهڻو ڪمزور هوندو هو.  
سندس والد کي ڪن ماڻهن چيو ته ”هي ڇوڪرو وري ڪهڙا هر  
ڪاهيندو؟“ عمر فقير نالي هڪ درويش ننڍڙي عليءَ جي آڱر جهلي  
چيو ته ”انشاءالله، اوهين سڀ هن جا ڳجهو ٿيندا.“ آخر اها ڳالهه  
سچي ثابت ٿي. مرحوم جنهن ماحول ۾ پليو هو، تنهن جو ذڪر پاڻ  
پنهنجي ڪتاب ”اسلام ۽ ترقيءَ“ جي پهرئين حصي ۾ هيئن ڪيو اٿس:  
”منهنجو مرشد ۽ منهنجو والد ٻئي صوفي هئا، پر اڻپڙهيل هئا.

اسلام جي کين ڪا به خبر ڪانه هئي. جيتوڻيڪ هو فهم ۽ عقل وارا هئا، ۽ نيڪ نيت ۽ اخلاص وارا به هئا، پر اسلام جي واقفيت نه هئڻ ڪري، ۽ هاڻوڪي ڪوڙي تصوف جي رواج هئڻ ڪري، شريعت کان پري هئا. روزي ۽ نماز کان غافل هئا. بلڪ نشو ڪرڻ، فڪر پچائڻ واريءَ حالت ۾ مباح چائندا هئا. بهشت فقط دلاسو ۽ دوزخ فقط دڙڪو سمجهندا هئا.“

ابڙو صاحب ننڍي هوندي کان وٺي نهايت محنتي هو. مئٽرڪ جو امتحان ۱۹۰۶ع ۾ شانداريءَ سان پاس ڪيائين. هشياريءَ ۽ قابليت جي ڪري، مدرسي جي پرنسپال سندس همت افزائي ڪئي، ۽ ان جي مهرباني سان ئي کيس جهوناڳڙهه ۽ بمبئيءَ ۾ تعليم وٺڻ جو موقعو مليو، جتي پاڻ فيلو ٿي رهيو. آخر، ۱۹۱۲ع ۾، ايم.اي. پاس ڪيائين. علم جي شوق ڪري ئي پاڻ تعليم کاتي ۾ گهڙيو. اول ڪراچي جي اين.جي.وي هاءِ اسڪول ۾ هيڊماسٽر ٿيو. علم جو ايترو ته شوق هوندو هوس، جو ڏينهن رات وٽس ڪتابن جا ڍير لڳل هوندا هئا. هر موضوع جهڙوڪ: ادب، مذهب، تاريخ ۽ فلسفي جا ڪتاب پڙهيائين. مولانا حاليءَ جي سمدس پڙهڻ کان پوءِ کيس اسلامي تاريخ جي واقفيت جو خيال ٿيو. اسلاميات جي موضوع تي به ڪافي ڪتاب پڙهيائين. انگريزي، اردو ۽ فارسيءَ ۾ شايع ٿيل اسلامي ڪتاب، قرآن ڪريم جا سڀ تفسير، علم حديث ۽ علم فقه جو گهرو مطالعو ڪيائين. انهي سلسلي ۾ خود لکيو اٿس:

”مٿين ڪتابن پڙهڻ کان پوءِ مون کي اسلام جي تبليغ جو شوق گهڻي قدر پيدا ٿيو، جا ڳالهه عجب جهڙي ڪانهي. انسان جي فطرت ئي ائين آهي. جنهن ڳالهه کي سچ سمجهندو ۽ جنهن جو کيس شوق هوندو، سا سڀڪنهن سان ڪندو. کيس ان ڳالهه ڪرڻ کان روڪڻ اهڙو آهي، جهڙو درياءُ کي وهڻ کان روڪڻ.“

**علمي ادبي خدمتون:-** هي صاحب، پنهنجي دل جي لاڙي موجب، پيرن فقيرن ۽ ملن مولوين جي خلاف لکندو هو. هر خراب

سنڌي نثر جي تاريخ

رسم جي خلاف جهاد ڪيائين، تنهن ڪري هر طرف کان مٿس ڪفر جون فتوائون نڪتيون. هيٺين لکيتن جي ڪري مٿس فتوائون ظاهر ڪيون ويون:

(الف) ”ٿورناسو“ ڪوڙو آهي

(ب) دعا گنج العرش جون سندون ڪوڙيون آهن

(ب) ڪيترا معجزا ڪوڙا آهن

(پ) تسبيح مٿين واري پڙهڻ فضول آهي

(ت) اسقاط ڪرڻ غلط آهي

(ث) تعويذ لکڻ غلط آهي

(ت) مرادن حاصل ڪرڻ لاءِ لک صلواتون ڪيڻ غلط آهي

(ث) اڪيلو يا گڏجي ”الله-الله“ يا ”هو-هو“ ڪرڻ (رواجي ذڪر)

غلط آهي

(ث) قرآن بخشاڻڻ غلط آهي

نه رڳو غلط رسمن لاءِ بلڪ سماجي برائين دور ڪرڻ لاءِ به ڏاڍو پاڻ پتوڙيائين، ۽ قلمي جهاد ڪيائين. هميشه اعلان ڪندو هو ته اسلام ملائيت، فرعونيت ۽ قارونيت کي ختم ڪرڻ لاءِ آيو آهي. سرڪاري ملازم هوندي به، سياسي رهنمائن جي خلاف پيو لکندو هو. سندس هي رايو هو ته سياست جو بنياد اخلاق تي هئڻ لازمي آهي، نه ته فرعونيت جو پيدا ٿيڻ اثر آهي. مرڻ ويل چيائين ته افسوس صرف اهو اٿم جو هڪڙو مضمون لکي نه سگهيو آهيان؛ سندس چوڻ موجب، پنو ۽ قلم کنيو ويو، ۽ پاڻ مضمون لکڻ شروع ڪيائين، جنهن جو موضوع هو ”دنيا جي سڀني مسلم حڪومتن کي انتباه“. ليڪن اهو مضمون پورو ڪرائي نه سگهيو. انهيءَ اڻپوري مضمون جي شروعات هن ريت آهي:

”جيڪو به ٻئي تي حڪومت ٿو هلائي سو پاڻ کي خدا ٿو

سڏائي، ۽ جيڪو به ٻئي جي غلامي ٿو ڪڍي، سو خدا کي

ڇڏي پن جي پوڄا ٿو ڪري.“

**تصنيفون :-** اڀڙي صاحب جا هيٺيان ڪتاب مشهور آهن :

(۱) حالات نبوي، (۲) احاديث، (۳) رسومات تباهي، (۴) تعليمات اسلام [حصو ۱، ۲] (۵) اسلام ۽ ترقي [چئن حصن ۾]، (۶) اخلاقي گلدستو، (۷) اسلام ۽ چونڊون، (۸) تفسير قرآن مجيد، (۹) اسلام ۽ ڪميونزم، (۱۰) اسلام جو مالي نظام.

## ڪتابن تي تبصرو:

۱. **اخلاقي گلدستو**: هن ڪتاب ۾ نيك اخلاقن ۽ نيك عملن تي مضمون لکيل آهي. حب الوطني ۽ خود قرباني، هڪڙي عام غلطي، قرآن مجيد معنيٰ سان پڙهڻ، سنڌ جا مسلمان پنهنجي اولاد جا سڃاڻپ خيرو خواه نه آهن، عقل ۽ اختيار، دينداري ۽ روحانيت، تعليم ۽ تربيت، نظام ۽ آزادي، مساوات بنيادي آهي، پيار ۽ محبت، ۽ اهڙي قسم جا ٻيا مضمون هن ڪتاب ۾ ڏنل آهن، جن جي مطالعي کان پوءِ ائين چوڻ بلڪل درست ٿيندو ته هي ڪتاب بيشڪ ”اخلاقي گلدستو“ آهي. سنڌ ۾ سنڌ جي سمورن مسلمانن کي مجموعي خطاب ڪيو ويو آهي، جنهن ۾ تعليم حاصل ڪرڻ تي زور ڏنو اٿس. اڳوڻو صاحب لکي ٿو:

مسلمان ڀائرو! اوهين سڀني چاهيو ٿا ته اسين خوشحال ۽ آسودا هجيون؛ تندرست ۽ طاقتمند هجيون؛ بيمارين ۽ دوائن کان چٽل رهون. چڱا چڱا کاڌا، جهڙوڪ ڪير، مڪڙ، گوشت، مڇي ۽ ميوا کائون، چڱا چڱا ڪپڙا، جي اونهاري جي گرميءَ کان ۽ سياري جي سرديءَ کان بچائين، سي پهريون، اهڙن ڪشادن گهرن ۾ رهون، جن ۾ گرميءَ ۽ سرديءَ کان بچاءُ هجي، ۽ صفائي سٺائي موجود هجي، چورن، ٺڳن، بدعاشن ۽ ظالمن جي لڄاين ۽ ظالمن کان آزاد رهون، مطلب ته هر طرح دنيا ۾ خوش ۽ باعزت رهون. اهي اوهان جون خواهشون ۽ تمنائون آهن، ته پوءِ انهن مرادن حاصل ڪرڻ لاءِ ڇا ڪرڻ گهرجي؟ مان اوهان کي يقين سان ۽ ثابتين سان ٻڌائيندس ته فقط علم جي وسيلي ئي اوهين پنهنجون اهي سڀ مرادون حاصل ڪري سگهندؤ. جيڪڏهن اوهين سڀ پڙهيل هجو ۽ چڱا چڱا ڪتاب پڙهندا رهو، ته پوءِ ترقي ۽ سڌارو جلد اچي ويندو.“

**عبارت ۽ ٻولي:** اڙي صاحب جي لکڻي سليس آهي. هن جيڪي لکيو آهي، سو قوم ۾ اصلاح پيدا ڪرڻ جي مقصد سان لکيو اٿس. هو عمل جو قائل هو، تنهن ڪري اڪرن ۾ ڪڏهن به اٽڪي نه پيو. پاڻ جيتوڻيڪ عربي ۽ فارسيءَ ۾ ماهر هو، پر تنهن هوندي به ڪڏهن ڳاڙهي ڀڳا لفظ پنهنجيءَ عبارت ۾ ڪم ڪونه آندائين. پاڻ جيئن محسوس ڪندو هو، تيئن ئي لکندو هو. اهوئي سبب آهي جو سندس لکڻيءَ ۾ جاذبيت گهڻي آهي. حاصل مطلب ته هن صاحب سليس سنڌيءَ ۾ قوم کي اخلاقي سبق ميڪارڻ لاءِ قلم کنيو. سندس طرز تحرير جا ڪي مثال ڏجن ٿا:

(الف) **حب الوطن:-** ”وطن جي حب ايمان جو جزو آهي. قرآن شريف ۾ حج واري سورت پڙهي ڏسندؤ ته اوهان کي يقين ٿيندو ته ان ۾ فقط خود قربانيءَ جو سبق ميڪاريل آهي، ۽ منجهس ڏيکاريل آهي ته خود قرباني عين اسلام آهي. ارسان جي ڳالهه آهي ته اسان جي سنڌ ديس ۾ اڃا خود قربانيءَ جو ڳوڻ پيدا ئي نه ٿيو آهي. اسين پنهنجي ديس ۽ قوم کي پنهنجي خود غرضيءَ لاءِ قربان پيا ڪريون.“

”عوام الناس يعني عام ماڻهن ۾ جي اڪثر ڪري جاهل آهن، ڏسندؤ ته گهڻو ڪري منجهن جهيڙا جهٽا، فساد، هڪٻئي کي ٽڪڻ ۽ هڪٻئي کي نقصان پهچائڻ بلڪل رواجي ڳالههون آهن. اڄڪلهه ٻيا ته ڇڏيو، پر ڀائرن ۽ ڀائيتيا، ۽ ڇاچا ۽ ماما به هڪٻئي جا دشمن ٿي پيا آهن. هي ته ٿيا جاهل، پر تعليم يافته ماڻهن جو ڪهڙو حال آهي؟“

(ب) **قرآن مجيد معنيٰ سان پڙهو:-** ”مسلمان ڀائرو! جيڪڏهن توهين دولتمند ۽ عزت وارا ٿيڻ چاهيو ٿا، جيڪڏهن دنيا ۾ سر بلند ۽ شاندار بنجڻ چاهيو ٿا، ۽ دنيا ۽ آخرت جون سڄيون نعمتون ماڻڻ چاهيو ٿا، ته قرآن مجيد معنيٰ سان پڙهو. سڀ مرد ۽ عورتون، ڇوڪرا ۽ ڇوڪريون، قرآن مجيد معنيٰ سان پڙهو، ۽ اڀڙهيلن کي پڙهي ٻڌايو. وڌيڪ نه ته، هر روز فقط هڪ آيت جي معنيٰ مڪو.“

”الله تعالیٰ بار بار ٿو فرمائي ته قرآن شريف کي سمجهو، ان تي غور ۽ فڪر ڪريو، ۽ عقل هلايو، ۽ ان تي عمل ڪريو. يعني الله تعالیٰ جي حڪمن جي پيروي ڪريو ته توهين ايمان وارا ٿيو، ۽ چٽا عمل ڪري، ترقي ڪريو، ۽ الله تعالیٰ جا پيارا بنجي وڃو.“

### (ت) سنڌ جا مسلمان پنهنجي اولاد جا سڃاڻپ ڪيو ته ڪيئن

”حضرت رسول عليه الصلوات والسلام جن فرمايو آهي ته جيڪڏهن ڪو ماڻهو پنهنجي اولاد ۾ چڱيون عادتون ۽ چڱا لچن ٿو ڇڏي ته ڪجهه به ٿو ڇڏي، اگرچہ ڪيتري به دولت هنن لاءِ ڇڏي مري وڃي. آهي به سچ پچ ائين. روزمره جو تجربو آهي ته جن ۾ اخلاق ۽ عادتون خراب آهن، سي لک رپيا پڻ سالن اندر ڪهاڻي مصيبتن ۾ گرفتار ٿي وڃن ٿا. وڏي ۾ وڏي دولت آهي چڱيون عادتون ۽ چڱا لچن. دنيا ۾ اهوئي آسودو ۽ باعزت گذاريندو، جنهن جا اخلاق خراب نه هوندا. مگر جنهن جا اخلاق خراب هوندا، سو هن ئي دنيا ۾ سڃاڻي، بيمارين ۽ مصيبتن ۾ گرفتار ٿي ويندو. سنڌ جا مسلمان، چڱين عادتن ۽ چڱن لچن بدران ٻارن کي بد عادتون سيکاريندا آهن. جيڪڏهن ڪو ٻار ڪار ڏيندو آهي يا ڪوڙ ڳالهائيندو آهي، يا ٻئي کي ڌڪ هنندو آهي، ته انهيءَ جا مائٽ کيس روڪڻ بدران ڪلندا ۽ خوش ٿيندا آهن، جنهن ڪري اهو ٻار وڌيڪ خراب ٿيندو ويندو آهي. جيڪي مسلمان شاهوڪار آهن، سي وري نه رڳو پاڻ هٿ ڦاٽڻ ۽ خرچائو آهن، نه رڳو ٻار جا انگل پورا ڪندا آهن، پر ازخود خوشيءَ سان هنن کي ريشمي ڪپڙا وغيره وٺي ڏيندا آهن. جيڪڏهن ٻار جا هر قسم جا انگل پورا ڪجن ٿا ته پوءِ هو پاڻ تي ضابطي رکڻ ۽ چڱيءَ سٺيءَ ڳالهه جي پروڙ ڪرڻ ٿو سگهي.“



## شمس العلماء ڊاڪٽر عمر بن محمد دائودپوٽو

۱۸۹۶-۱۹۵۸ع

ڊاڪٽر صاحب، ۲۵- مارچ ۱۸۹۶ع ڌاري، دادو ضلعي جي ٺٽي ڳوٺ ۾، هڪ غريب گهر ۾ جنم ورتو. ابتدائي تعليم چوٿين انگريزيءَ تائين، پنهنجي ڳوٺ جي اسڪول ۾ حاصل ڪري، پوءِ لاڙڪاڻي جي مدرسي ۾ داخل ٿيو، جتان ۱۹۱۵ع ۾ نوشهري فيروز جي مدرسي ۾ پڙهڻ لاءِ ويو. انهن ڏينهن ۾ سنڌ صوبي جي تعليم کاتي جو مدارالمهام خان بهادر قاضي غلام نبي، مدرسي جو پرنسپل هو، جو هميشه سندس ساراها جا ڍڪ ڀريندو هو. ان بعد سنڌ مدرسه الاسلام ڪراچيءَ ۾ داخل ٿيو، جتان بمبئي يونيورسٽيءَ جو مشترڪ امتحان نمايان ڪاميابيءَ سان پاس ڪيائين، ۶ ۱۹۲۱ع ۾ بي.جي. سنڌ ڪاليج مان امتياز سان بي.اي. جو امتحان فارسيءَ ۾ پاس ڪيائين، ۽ سڄيءَ بمبئي يونيورسٽيءَ ۾ پوريون نمبر آيو. ايم.اي. جي طالب علمي واري زماني ۾، مختلف وقتن تي سنڌ مدرسي ۽ چرچ مشن هاءِ اسڪول ۾ انگريزي، عربي ۽ رياضيءَ جو معلم ۽ بي.جي. سنڌ ڪاليج جو فيلو ٿي رهيو. ۱۹۲۴ع ۾ اعلى تعليم لاءِ انگلنڊ ڏانهن آندو، ۶ ۱۹۲۷ع ۾، ڪيمبرج يونيورسٽيءَ مان بي.ايڇ.ڊي. جي سند حاصل ڪري وطن وريو. ڊاڪٽر صاحب ۲۲- نومبر ۱۹۵۸ع تي ڪراچيءَ ۾ وفات ڪئي. سندس وصيت مطابق، کيس پٽ شاهه تي، شاهه صاحب جي روضي وٽ دفن ڪيو ويو.

سنڌي زبان ۽ ادب جي ترقيءَ لاءِ ڊاڪٽر صاحب پاڻ چڱو ڀڙو ڀڙو.

هو ”سنڌي ادبي بورڊ“ جي بانيان مان هڪ هو، ۽ ”مهراڻ“ رسالي جي جاري ٿيڻ ۾ هن جو خاص هٿ هو. ڊاڪٽر صاحب مختلف مشرقي ۽ مغربي زبانن جي ادب جو تسليم شده ماهر ۽ عالم هو. هن جون تصنيفون انگريزي، عربي، فارسي ۽ سنڌي زبانن ۾ موجود آهن. سندس تصنيف ۽ تاليف ڪيل ڪتاب ۽ مقالا هيٺ ڄاڻايل آهن:

(۱) عربي شعر جو فارسي شعر تي اثر [انگريزيءَ ۾]، (۲)

هندستان ۾ عام تعليم [انگريزيءَ ۾]، (۳) تاريخ معصومي [فارسيءَ ۾]،

(۴) چچنامو [فارسيءَ]، (۵) شاه جو رسالو [ڊاڪٽر گربخشاڻيءَ سان گڏ]، (۶) منهاج العاشقين، (۷) شاه عبدالڪريم بلڙائيءَ جو احوال، (۸) ابيات سنڌي، (۹) سرها گل [سهاڳ]، (۱۰) آتم ڪهاڻي [پنهنجي سوانح عمري] ۽ (۱۱) ڪلام گرھوڙي.

**مضمون ۽ مقالا:-** (۱) انسان ڪامل شاه عبداللطيف جي نظر ۾، (۲) شاه جو صوفياڻو شعر، (۳) شاه ۽ رومي، (۴) شاه جي تصوير، (۵) پٽ تي پيرو، (۶) شاه کان اڳ جا شاعر، (۷) سنڌي علم ادب، (۸) سنڌي شاعر ۽ سنڌي شعر، (۹) سنڌي ادب جي تاريخ، (۱۰) سنڌي ادبي سوانحيتي، (۱۱) برتن صاحب جي سنڌي ادب تي نظر، (۱۲) ادبي ذوق، (۱۳) شيخ عبدالرحيم گرھوڙي، (۱۴) ”بيڪس“ سنڌ جو هڪ مشهور شاعر، (۱۵) شاه ڪريم، شريعت ۽ طريقت جو روشن تارو، (۱۶) سئين عيسيٰ جي تربيت جي تلاش، (۱۷) قاضي قاضن، (۱۸) سلطان الاولياءَ خواجہ محمد زمان، (۱۹) آخوند لطف الله، (۲۰) عيد الفطر، (۲۱) حج، (۲۲) عورت ۽ اسلام، (۲۳) باران رحمت وغيره.

ڊاڪٽر صاحب جي ٻولي سلسل ۽ باسجوره آهي. پاڻ عام فهم ٻوليءَ جو حاسي هو، البت موقعي آهر عربي ۽ فارسي لفظ به ڪم آڻيندو هو. سندس عبارت جا ڪي مثال پيش ڪجن ٿا:

(الف) ”هيءَ دنيا هڪ حيرتناڪ هستي آهي. سائت بساعت، ساندي جيان سوين رنگ بدلائي ٿي. گهڙيءَ گهريءَ نوان ويس ۽ روپ ٻائي ٿي ۽ ويڪ سنڌي ٿي. مڪندر ۽ دارا پنهنجا وارا وڇائي ويا، پنهنجا تقارا ۽ نشان ڇڏي ويا. مصر ۽ يونان، روم ۽ ايران، اڪيريا ۽ سوريا جون قديم بادشاهتون به انهيءَ لهر ۾ لڙهي ويئيون. جدت پسند قدرت وري ٻيون قوسون پيدا ڪيون، جن ۾ نوبت لنگهائي، عدم جي واٽ ورتي. انهن جي هستيءَ جو نشان سندن تاريخ مان ملي ٿو.“

(ب) ”محب جي اجهڳ ۽ بيانت تري ۾ سهسين بي بها موتي سڄڻ ٿا، جي هوند جهان کي وڌيڪ جرڪائين. هزارين گلابي گل پنهنجو منهن لڪائي، برت کي واس ڏيڻ ٿا، جن مان هوند

منسار کي سڳند ملي. ڪٿي آهن اهي غواص، جي پاتال ۾ بهي  
 سپون سوڄهي ڪين. ڪٿي آهن اهي واس وٺندڙ ڪوڏيا، جي  
 پيران بيابان جاڳي نازڪ گلن جي سرهاڻ سنڪهن ۽ ان جي عطر  
 سان دنيا جي ڊپل دماغ کي ڏٺي ڏين. ڪٿي آهن اهي ڪاٺيءَ  
 ڪراست جا صاحب، جن جي فيض مان ڀرت جا بهيڙا پُٺر جام  
 پيئندا هئا. اڄ انهن جي جاين تي ڌڻ سڙيا الغارون ڪري رهيا آهن.“

(ب) **شاهه ڪريم جي رسالي جو ڏيکڻو**:- ”وڏائي واکاڻ  
 واحد کي جڳائي، جو جهان جو اپائڻهار ۽ بخشهار آهي. هو  
 نرائين نر آڪار بي چون ۽ بي مثل آهي. سندس صفتن بيشمار سڄي  
 منسار کي موهيو آهي. ڪنهن کي مجال جو انهن جي حد ۽  
 حساب کي رسي سگهي، ۽ سڀ هستيون انهيءَ مام ۾ منجهيل  
 ۽ سڀئي دماغ انهيءَ دام ۾ ڦاٿل آهن. تنهن هوندي به هر هڪ  
 چيز مان سندس جلوو بکي ٿو، ۽ ان جي هيڪڙائيءَ جو هڪو  
 اچي ٿو. سڀڪو لوڪ ۽ سڀو جيڪو اهوئي سرالاهي رهيو آهي.“  
 ڊاڪٽر صاحب وفات کان اڳ شاهه جو رسالو ترتيب ڏيئي رهيو  
 هو، پر ان کي مڪمل ڪري نه سگهيو. سندن اها دعويٰ ته گربخشاڻيءَ  
 جي رسالي وارا روحاني راز وغيره پاڻ لکيا هئائون، سا قبول ڪرڻ جهڙي  
 ڪانهي، ڇاڪاڻ ته ڊاڪٽر گربخشاڻيءَ تي هن ڏس ۾ تمام گهڻيون  
 تنقيدون ٿيون هيون. ڪيترن ئي مسلم عالمن، گربخشاڻيءَ تي مذهبي  
 خيال کان به تنقيدون ڪيون. اگر اهي روحاني راز ڊاڪٽر دائودپوٽي  
 مرحوم جا لکيل هئا ته پوءِ ڪين جرئت سان اهڙو اعلان ڪرڻ گهرجي  
 ها ۽ ائين چوي ها ته اهي منهنجا لکيل آهن ۽ نه استاد محترم گربخشاڻي  
 جا. اهڙيءَ طرح بيا به اهڙا ڪيترائي دليل آهن جن جي آڌار تي چئي  
 سگهجي ٿو ته گربخشاڻيءَ وارو رسالو، ديوان صاحب جي ئي رحمت ۾  
 نتيجو هو. تحقيق جي ميدان ۾، توڙي سنسڪرت ۽ ٻين ٻنهي ٻولين  
 جي ڄاڻ ۾، ڊاڪٽر دائودپوٽو، گربخشاڻي کان گهڻو هيٺ هو. ۽  
 گربخشاڻي جي مڪتب جو شاگرد هو. گربخشاڻي، ڊاڪٽر دائودپوٽي  
 کان گهڻو مٿي هو.

## محمد بخش ”واصف“

۱۸۹۲-۱۹۵۴ع

هي صاحب، ۱۸۹۲ع ۾، پنهنجي نانائي ڳوٺ، راضي جتوئي، تعلق سڪرنڊ ۾ ڄائو هو، ۽ حيدرآباد ۾ پرورش پاتائين. ننڍي هوندي کان وٺي ڏاڍو ذهين هوندو هو. ٿوري ئي عرصي اندر قرآن مجيد ختم ڪري، ابتدائي تعليم پوري ڪري، اڃا انگريزي تعليم ٿي ورتائين ته سن ۱۹۱۱ع ۾ سندس والد وفات ڪئي. گهرو تڪليفن سبب امڪول ڇڏڻو پيس، ۽ معاشي تلاش ۾ سرگردان رهيو. مشرقي ٻولين ۽ ديني علمن ۾ پنهنجي سر حاصلات ڪيائين.

**علمي ۽ ادبي خدمتون:** واصف صاحب انهيءَ دور ۾ پيدا ٿيو، جنهن دور ۾ سنڌي ٻوليءَ جا بهترين شاعر ۽ اديب موجود هئا. انهن ۾ مير حسن علي، سانگي، گدا، بلبل، مخلص، فدا، قليچ، خادم، علوي، حڪيم، قادري ۽ بسمل جا نالا قابل ذڪر آهن. اگرچہ ان دور ۾ قاسم، فاضل، حامد ۽ مرتضائي وفات ڪري چڪا هئا، پر سندن جانشين موجود هئا، جن جي ڪري بزمِ پُرو رونق ۽ سخن جي بازار گرم هئي. واصف صاحب جي صلاحيتن کي سمجهندي، سرزا قليچ بيگ فرمايو هو: ”هن نوجوان جو شاعرانه مستقبل نهايت روشن آهي.“

شاعر هجڻ سان گڏ، واصف هڪ بلند پايو جو نثر نويس ۽ اعلیٰ درجي جو نقاد به هو. فارسي زبان ۾ ملا حسين کاشفيءَ جي مشهور تصنيف ”انوار سهيلي“ جهڙي دقيق ۽ معلق نثر واري ڪتاب جو سنڌي ترجمو، ”گلزار چنبيلي“ جي نالي سان ڪيائين، جنهن جي پڙهڻ سان سندس قابليت جو اندازو لڳائي سگهجي ٿو.

واصف صاحب هڪ قابل قدر نقاد هو. ڊاڪٽر گربخشاڻيءَ شاھ جي رسالي کي ترتيب ڏيئي، جڏهن ان جو پهريون حصو شايع ڪيو، تڏهن هنڌ جي جن بزرگن ان سان اتفاق نه ڪيو، تن مان واصف صاحب هڪ هو. پاڻ ڊاڪٽر گربخشاڻيءَ جي شرح جي جواب ۾ ”شرح لطيفي“ نالي ڪتاب به لکيائين.

واصف صاحب ننڍي هوندي کان مذهبي تعليم چڱي طرح حاصل ڪئي هئي. فقه ۽ علم المناظره تي چڱا ڪتاب لکيا اٿس، جن مان مذهبي معلومات ملي. هن جو ڪتاب ”اسان جو پيارو رسول“ سرورڪائنات (صلعم) جن جي سيرت تي سنڌي ۾ هڪ عمدو ڪتاب آهي. اهڙيءَ طرح، ٻن ڀاڱن ۾ ”اسلامي شريعت“ نالي ڪتاب به سندس مذهبي تصنيفن ۾ مڪمل آهن. واصف صاحب جي لکيل ڪتابن مان ڪي هي آهن: (۱) شرح لطيفي، (۲) اسان جو پيارو رسول، (۳) الاهي انتقام، (۴) اسلامي اخلاقي آڪائيون، (۵) اسلامي شريعت، [پهچا]، ۽ (۶) گلزار چنبيلي.

### ڪتابن تي تبصرو:

۱. **گلزار چنبيلي**: ’واصف‘ صاحب جي ڪتابن ۾ هيءُ ڪتاب گهڻي اهميت ٿو رکي، جو فارسي ڪتاب ”انوار سهيلي“ تان سنڌيءَ ۾ ترجمو ڪيائين.

هن صاحب ترجمي ٿيل ڪتاب کي ٻن ڀاڱن ۾ ڌار ڌار ڇپايو آهي، جيتوڻيڪ اصلي ڪتاب يڪو آهي. ڪتاب جي تعريف ڪندي، مرحوم واصف خود لکي ٿو ته ”هيءُ ڪتاب هڪ بي بها موتي آهي. هن جي پڙهڻ سان هزارين فائدا ٿيندا“. ڪتاب جو مضمون اخلاقي ڪهاڻين ۽ نصيحت آموز نڪتن تي مشتمل آهي. ڪتاب جو سارو احوال چين جي بادشاهه ’همايون فال‘ جي خواب ۽ سفر تي سنڀرڻ، غيبي خزانو حاصل ٿيڻ، ۽ وصيتن جي بيان ۾ آهي. هن ڪتاب ۾ ڳالهه مان ڳالهه ٿي وڃي، جا نصيحت ۽ سمجهاڻيءَ لاءِ مثال يا دليل طور پيش ڪيل آهي. هي ڪتاب تمام گهڻو دلچسپ آهي، ۽ پڙهڻ جي لائق آهي.

هن ڪتاب ۾ حمد، ڪيني، خوشامد، ظلم، هٿ، تڪبر، احسان، صبر، تحمل، وغيره جهڙن نڪتن کي مثالن ۽ دليلن سان سمجهايو ويو آهي، ۽ انهن جي ڏانهن ٻڌڻي نصيحتن کي ظاهر ڪيو ويو آهي.

**عبارت ۽ ٻولي**: اصلي ڪتاب مغلق فارسيءَ ۾ لکيل آهي، پر واصف صاحب ڪوشش ڪري ترجمي ٿيل ڪتاب ۾ سلسل سنڌي ڪم آندي آهي. جيتوڻيڪ ڪٿي ڪٿي مغلق جملا به ڪم آڻي ويو آهي، جنهن ڪري سندس زبان سلاست واري خوبيءَ کي ڇڏي ويئي آهي. مثال:

(الف) ”مرد عاقل کي گهرجي ته راحت کي محنت سان بدل ڪري،  
۽ اقامت جي عزت کي مسافريءَ جي ذلت سان نه سڀئي.“

(ب) ”راءِ دابلشيم جي نگاهه جڏهن حڪيم تي پئجي، تڏهن ڇا ڏسي،  
سبحان الله، درويش جو عالم تجريد و تفريد ۾ قدم آهي، ۽ چيو  
علم حقائق و دقائق جو زيب ترين اٿس، صورت انسانيءَ ۾ سيرت  
ملڪي آهي. مراسم آداب بجا آئي، نياز سان سلام ڪيائين.  
اهڙيءَ طرح، ٻيا به ڪيترائي مثال ملندا. هن ڪتاب ۾ واعد  
صاحب مقفلي نثر ڪم آڻڻ جي به ڪوشش ڪئي آهي. ان ۾ ڪن هنڌن  
تي ڪامياب ٿيو به آهي، پر ڪٿي ڪٿي اصليت کان هٽي ويو آهي،  
۽ مجموعي طور ڪامياب نه ٿيو آهي. مثال:

”خواب ۾ ڇا ڏسي ته هڪ پير مرد، سفيد ريش، نوراني  
پيشانيءَ سان اچي پيدا ٿيو، جنهن کيس سلام ڪري چيو ته،  
اي شهنشاهه، اڄ توڻو گنج خدا تعاليٰ جي رضائديءَ لاءِ لٿايو،  
تنهن ڪري درياءُ رحمت جو جوش ۾ آيو. حڪم ٿيو آهي ته  
سپاهي علي الصباح جي دارالسلطنت جي اڀرندي طرف ڏانهن  
توجهه ڪريو.“

ڪتاب جي عبارت، پراڻن قصن جي طرز واري به آهي. مثال لاءِ  
هڪ ٽڪرو ڏجي ٿو:

”راءِ دابلشيم چيو ته پڌم داستان چغلخوڙ مڪار هو، جنهن  
هڪ بيگناهه کي ناحق قتل ڪرايو ۽ خدا تعاليٰ ان فساديءَ  
کي پنهنجي بد ڪم جو به نتيجو ڏنو. هاڻي جيڪڏهن حضور جن  
عنایت فرمائين ته بڪدل دوستن جي صحت جي فائدين جو  
داستان گوهر نشان بيان ڪن. حڪيم بيداهه معشوق سخن کي  
بيان جي جواهر سان اهڙيءَ طرح سينگارڻ لڳو، ته غافلن جي  
نزدڪ ڪوئي درجو خالي يارن جي حاصل ڪرڻ کان اعليٰ  
ناهي. ڪا ئي زر سخن جي وجهه کان قيمتي نه آهي.  
بزرگن فرمايو آهي ته اڃا عزيز، ڪنهن يار مانو سڄي، جو  
طالبو ٿي، جو جهنم ۾ - هڪ ڪر دوست نه ٿي، سو ٻي نشان  
۽ گم نه آهي.“

## خان بهادر محمد صديق ميمڻ

۱۸۹۰-۱۹۵۸ع

سنڌ جو هيءُ تعليمي خدمتگار ۽ ڪهنه مشق اديب ۲۰ نومبر ۱۹۵۸ع تي وفات ڪري ويو. ميمڻ صاحب هڪ قومي خادم ۽ اعليٰ تعليمي ماهر هو. سنڌ ۾ زناني تعليم جي ضرورت محسوس ڪري، حيدرآباد ۾ ”مدرسة البنات“ جو بنياد وڌائين، ۽ آخري گهڙي تائين ان ۾ ڇاه وڻندو رهيو.

ميمڻ صاحب جون علمي ۽ ادبي خدمتون ناقابل فراموش آهن. جنهن زماني ۾ آريننگ ڪاليج فارمين حيدرآباد جو پرنسپال هو، تنهن زماني ۾ ”سنڌ مسلم ادبي سوسائٽيءَ“ جو بنياد وڌائين، جنهن جو روح روان به هئا هو. هن سوسائٽيءَ طرفان نهايت ئي دلڪش ۽ معياري ڪتاب ڇپايائين، جن ۾ ديني، اصلاحي، تاريخي ۽ ادبي ڪتاب اچي وڃن ٿا. ميمڻ صاحب بهترين نثر نويس به هو. سنڌي نثر ۾ هن جون خدمتون قابل قدر آهن. سندس لکيل ڪتابن ۾ هيٺيان ڪتاب خاص اهميت رکن ٿا، جن ۾ درسي ڪتاب به شامل آهن.

(۱) سنڌ جي ادبي تاريخ [ڀاڱو ۱ ۽ ۲]، (۲) پاڪستان جي تاريخ، (۳) سنڌ جي تاريخ، (۴) انگي حساب، (۵) ذهني حساب، (۶) جاسٽري، (۷) گرامر، (۸) مضمون نويسي، (۹) حياتيءَ جو دؤر، (۱۰) ڪاٺل وهنما، (۱۱) تعليمي نفسيات، (۱۲) شاهه جو رسالو، (۱۳) جڙتو شهزادو ۽ (۱۴) بيگلارناسو.

### ڪتابن تي تبصرو:-

۱. **حياتيءَ جو پهريون دؤر:-** سنڌي ادب ۾ اخلاقيات تي جيڪي به ڪتاب لکيا ويا آهن، تن ۾ هيءُ ڪتاب چڱي پائي جو آهي. خصوصاً سماجي ۽ گهرو زندگيءَ تي هن ڪتاب جوڙا ڪي ٿورا ٺهندا. هن ڪتاب جي لکڻ سان ميمڻ صاحب سنڌ جي عورتن جي رهبري ڪندي آهي. ديباچي ۾ پاڻ لکي ٿو:

”هيءُ ڪتاب ’عجائبي جو پهريون دؤر‘، سوليءَ مراد سان

لکيو ويو آهي ته پڙهندڙن کي چڻيءَ طرح خبر پوي ته نينگرين کي تعليم ڏيڻ جي ڪيتري قدر ضرورت آهي، ۽ انهن جي پرورش ۽ سنڀال ننڍي هوندي کان وٺي سامانجن تائين ڪهڙيءَ طرح هئڻ گهرجي. وندرائيندڙ ۽ مؤثر آکاڻيءَ ۾ ثابت ڪري ڏيکاريو ويو آهي ته ماءُ-پيءُ تي نياڻين جا ڪهڙا حق آهن، ۽ نياڻين جا ڪهڙا فرض هئڻ گهرجن، جو پاڻ کي هر حال ۾ سڳي رکي سگهن، ۽ پنهنجا سونپيل ڪم فضيلت سان سنڀالي سگهن.

ميمڻ صاحب ڄاڻائي ٿو ته:

”هن ڪتاب جو بنيادي مضمون علامه راشد الغيري دهلوي جي اردو ڪتاب ’صبح زندگي‘ تان ورتو ويو آهي، مگر سنڌ جي حالت ۽ ٻڌندڙن ان ۾ ضروري ڦيرگهير ڪئي ويئي آهي، جنهن ڪري آکاڻي جي سٺا به اصولوڪي بيان کان گهڻي ڦريل آهي.“

”نياڻين کي ڪيئن سنڀالجي، سندن رهبري ۽ نگهداشت ڪيئن ڪجي، انهيءَ ڏس ۾ هيءُ ڪتاب چڻ ته هڪ آستاد آهي، ۽ ائين چوڻ ۾ ڪوبه وڌاءُ ڪونه ٿيندو ته زناني تعليم جي اصولن تي هيءُ ڪتاب جوڙيو ويو آهي. جن جن عنوانن کي آڏو رکيو ويو آهي، انهن مان ڪي هي آهن: ٻار جو ڌڻي تعاليٰ ڏي ڌيان، ٻار ۾ رحمدلي جو ٻج، بيدنگي چوڪري جا ڪم، مت جهڙي ملاقات، مائٽاڻي محبت ۽ مائٽاڻو درجو، گهر جو مڪتب، چوڪرين پاڙهن بابت زنانو بحث، ڀائر وڏي وٽ، ماءُ سان دشمني، سچ سون ڪوڙ ڪنجهو، شادي ۾ زانا ڪتراڳ، هڪڙو بي انتظام گهر، ڌيءَ ڌڻ جا ڪم، ڪنوار کان موڪلاڻي وغيره. مٿي ذڪر ڪيل مضمونن ۾ خوش اخلاق ۽ بد اخلاق نياڻين جو ڪردار پيشو ويو آهي.

**عبارت ۽ ٻولي:** ميمڻ صاحب، ”مسافر“ مرحوم کي هن

ڪتاب لکڻ ۾ پنهنجو ساٿي بنايو هو. سندس لکڻي پختي ۽ اثرآڻي، رواني ۽ واري ۽ دل کي وڻندڙ آهي، ۽ سندس اسلوب بيان دلڪش آهي. اصليت کي هٿان نه ڇڏيو اٿس، جنهن ڪري هر هڪ ڪردار جو عڪس،

## سنڌي نثر جي تاريخ

طرزِ تحرير جي مدد سان ڪڍيو اٿس. هڪ ٻگڙيل گهر جو بيان اهڙي ته انداز سان ڪيو اٿس، جو ان جو هڙهڙو عڪس اکين اڳيان تريو اچي. ميمڻ صاحب هميشه عام فهم ۽ سليس زبان جو حامي هو. هن ڪتاب ۾ سليس زبان، اصطلاح، ٻهاڪا ۽ چوڻيون سندس عام فهم زبان جو مثال آهن. هو خود هڪ ناصح هو. هن ڪتاب ۾ ’سنجيده‘ کي انهيءَ ويسڌاري جي روپ ۾ آندو اٿس. ميمڻ صاحب جي طرزِ تحرير جا ڪي مثال هيٺ ڏجن ٿا:

(الف) ”سي، الله جو ڏنو سڀو ڪجهه آهي. مون کي ڪاڏي پيتي جي ڪا گهڻي ڪانهي. جيڪڏهن اولاد به الله سائين پڙئين هئين ڏئي ها، ته هينئر چانگون هجن ها. سا به جيئن خدا تعاليٰ جي مرعي ٿي، تيئن شڪر آهي. ان بابت ڪا گهڻي ڪنديس ته ڪجهه به ڪين ورتندو. ادي زاهد کي الله سائين ويهه ڄمارون بخشي، پٽ پڌري ٿئيس، شال ست پٽيو ٿئي. جيڪا جهري اٿم، سا فقط ان جي اولاد جي اٿم. ڏيئن ڪاڏو گهر، ته به پاڇائي شهر بانو کي ڇڻ ته ڪن تي جونءَ به ڪانه ٿي سري. نه ڏيئن جي اٿڻ ويهڻ تي ڌيان، نه انهن جي ڳالهائڻ ٻولائڻ جي فضيلت جو فڪر اٿس.“

(ب) ”سيارو ۽ سرديون، اونهارو ۽ جهولا، واچوڙا ۽ برسانون، صبح ۽ سانجهيون، ڏينهن ۽ راتيون اچن ۽ وڃن؛ مگر هن مائيءَ کان نماز ۽ قرآن نه وڃي. ايترو ته هن مائيءَ به سمجهيو ٿي ته ڇهن ورهين جي ٻارڙي ته ڪڪ به ڪين سگهندي، ته به ڄاڻائين ٿي ته ننڍڙو ٻار ڪهڙي ڪائيءَ جي مثال آهي، جنهن جي سڌي ڪرڻ جو اهوني وقت آهي. ذرو غفلت ڪبي ته سڀ نڪري ويندو، پوءِ رڳو ليڪو ڪٽڻو هوندو. ٺريل لوه جي ڪٽڻ مان ڪي به ڪين ورتندو. حميده جو مثال موجود آهي. تيرهن-چوڏهن ورهين جي ٻوڙاڻ اچي ٿي آهي، ته ڇا جي نماز، ڇا جو روزو، ڪنهن جو خدا، ته ڪنهن جو قرآن! سوا ٻهر سچ چڙهندو، تڏهن ته اٿندي، به ٿي لپون ٻاڻيءَ جون منهن تي هنيون، نه هنئي

جهڙيون، ٻاروڻو ساروڻو، جهڙو هٿ لڳو، سو لڳو هٿي ڪاٺي ڇڏيندي. ڪوڙي، ڪساڪل، مڪريل ۽ مغرور، گهر جي سنجت ۽ ڪم ڪار کان الڳ، شرم ۽ حيا کان ٻري. ٿوري ڪم نه آئي ته اهڙا رانپاڙ لائي ڏيندي جو پنجن ٻاڙن ۾ ٻڌبا!“

(ب) ”هائو، هائو، مردن جو وڏو واسطو آهي. ٻار جو سڀ کان پهريون مڪتب آهي ماءُ جي هنج. جيڪي ٻار ٻڌندا سو سمجهندا، جيڪي ڏسندا سو سکندا. ماءُ جي اها حالت جو نه خدا جي خبر نه رسول جي سڌ، سلڇڻائيءَ کان سڏ ڪوه ٻري، جاهلي ۾ چڪناچور، عقل نه هوش، برڪت نه نور، ڪوڙ بدوڙ، مڪر فريب ۾ ڀرپور، ته سندن اولاد به اهڙو ئي ساماڻيو. تون به مسلمان آهين، تنهنجي دل گهري ٿي ته مسلمانن جي عزت آبرو دنيا ۾ برباد ٿي وڃي؟“

۲. سنڌ جي ادبي تاريخ:- ميمڻ صاحب جو هيءُ ڪتاب، سنڌي ادب جي هڪ لائق ۽ لائق خدمت آهي. سچ پچ ته جيڪڏهن پاڻ ڪوشش نه ڪري ها ته جيڪر سنڌي زبان جي ڪيترن ئي اديبن ۽ شاعرن جو احوال ۽ ڪلام آهستي آهستي گم ٿي وڃي ها. ڪتاب جي مهاڳ مان معلوم ٿو ٿئي ته هن ڪتاب جي مواد لاءِ ڪافي جا ڪوڙ ڪئي هئائين، گشت ڪيا هئائين، ۽ جهونا ڪتاب ۽ ڪٽبخانا ڏٺا هئائين. ٺٽي، بلڙي، ڀٽ ۽ جهوڪ جي بزرگن جون الماريون به وڃي ڏٺيون هئائين. ڪتاب جي مواد ۽ متن مان ئي اندازو لڳائي سگهجي ٿو ته هن قسم جي ڪمائي ڪتاب لاءِ ڪيتري محنت جي ضرورت ٿي هوندي. هي ڪتاب سنڌي ادب جي تنقيد واري حصي ۾ گويا ابتدائي قدم هو. ميمڻ صاحب جي هن ڪتاب کان اڳ، سنڌي ادب جي تاريخ، شاعرن جو احوال، سندن ڪلام تي ناقدانه نظار، انهن جي ڪلام جو انتخاب وغيره هڪ هنڌ گڏ ٿيل ڪين هئا. اهو ئي سبب آهي جو ميمڻ صاحب جي هن تاليف کان پوءِ سندس نالو سنڌ ۾ گهڻو مشهور ٿي ويو.

هيءُ ڪتاب ٻن ڀاڱن ۾ آهي. پهرئين ڀاڱي ۾ انگريزي حڪومت کان اڳ واري سنڌي ادب جي چنڊچاڻ ڪئي ويئي آهي. انهي ڀاڱي ۾ سنڌ جي آڳاٽي علم ادب، سنڌي ٻوليءَ جي ماهيت، سنڌي صورتخطي،

سنڌ جي جهوني شعر تي سرمري نظر سان گڏ، قاضي قاضن، شاه ڪريم، ميان ابوالحسن، مخدوم محمد هاشم ٺٽوي، شاه لطيف، مخدوم عبدالرحيم گرهوڙي، سچل فقير ۽ ثابت علي شاه کان سواءِ، ميرن جي دور تائين جيڪي مشهور عالم ۽ شاعر ٿي گذريا آهن، انهن جو تذڪرو ڏنو اٿس. هر هڪ جي سوانح عمري به ڏني اٿس، ته ان جي ڪلام تي مجموعي تبصرو به ڪيو اٿس. حقيقت هيءَ آهي ته ميمڻ صاحب پهريون سنڌي آهي، جنهن سنڌي ۽ هندي شاعريءَ جو لاڳاپو، توڙي سنڌي شاعري ۽ ايراني شاعريءَ جو لاڳاپو، جهڙن موضوعن تي تحقيقي نظر ٿي سان بحث ڪيو آهي. هر هڪ شاعر جي ڪلام جون خوبيون ۽ خصوصيتون، سندن ڪلام جا موضوع ۽ مضمون وغيره جهڙن عنوانن تي پاڻ سهڻي نموني تبصرو ڪيو اٿس.

ڪتاب جي ٻئي ڀاڱي ۾، ساڳيءَ ريت، انگريزي حڪومت جي ابتدا کان وٺي وچئين زماني وارن اديبن، عالمن ۽ شاعرن جي ڪيل ادبي خدمتن جو جائزو ورتو اٿس. مجموعي طرح، هي ڪتاب سنڌيءَ ۾ پنهنجي نوعيت جي هڪ انوکي ڪاوش آهي.

**عبارت ۽ ٻولي**:- ميمڻ صاحب پنهنجي دلڪش رواني ۽ هختي زبان ۾ هر هڪ شاعر ۽ نثر نويس جو تنقيدي جائزو ورتو آهي، ۽ نهايت ڪاميابيءَ سان تبصرو ڪندو ويو آهي. ڪٿي به ڪي اهڙا لفظ ڪم نه آندا اٿس، جي ڪنهن کي ڏکيا لڳندا هجن. ڪنهن به موقعي تي سندس شخصي تعصب نٿو نظر اچي، بلڪ شروع کان آخر تائين سندس نظر فقط فني عيب ۽ ثواب تي ئي ڄميل آهي. فني عيب جي ڀيٽ ۾، فني خوين کي نمايان ڪرڻ جي وڌيڪ ڪوشش ڪئي اٿس، پر تڏهن به اصول کي ڇڏي، ڪنهن جي به اڃائي واکاڻ نه ڪئي اٿس. تحقيقي ۽ معلوماتي نقطه نگاهه کي ڇڏي، هي ڪتاب اهڙي ته سلجهيل ۽ آسان انداز ۽ ترتيب سان، سهڻي عبارت ۾ پيش ڪيل آهي، جنهن سان ان جي افاديت ۾ گهڻو اضافو اچي ويو آهي. هيٺ ڏنل مثالن مان سندس عبارت جي خبر پوي ٿي:

(الف) ”قاضي صاحب جيتوڻيڪ هڪ زنده دل عالم هو، ته به درويشن

۽ فقيرن جي صحبت ۾ اهڙو رنجي ويو هو جو شريخ وارن جي ٽوڪ جو مٿس اثر نه رهيو. هن جو ٻنڌ ۽ طريقت جو دستور ٻئي رنگ ۾ هو، جو هو پاڻ ۽ سندس مرشد سيد محمد مهدي بنارس سمجهندا هئا. پنهنجي علم ۽ عمل جو خاڪو هن بيت ۾ ڏئي ٿو:

ڪنڌ قدوري ڪافيا، ڪي ڪين پڙهيوم،  
سو بهار ٿي پيو، جتان پرين لڌوم.

سيد محمد مهدي هڪ اهل الله، عابد ۽ تارڪ دنيا شخص هوندو هو. سندس صحبت ۾ بنارس جا مشهور جوگي ۽ سنياسي رهندا هو، ۽ پاڻ به انهيءَ صحبت جي ميدان ۾ اسلام جو هڪ جوگي (مرشد) ٿي پيو. اهڙن جوگين جيڪو فيض هند ۽ سنڌ ڪي ڏنو آهي، سو ڪنهن کان گجهو نه آهي. 'مرشد' جي معنيٰ آهي پوريءَ طرح سمجهڻ لاءِ برصغير وارن لاءِ 'جوگي' لفظ کان وڌيڪ پيو لفظ ڪارائتو ڪونهي. انهيءَ ڪري قاضي صاحب به مرشد لاءِ 'جوگي' لفظ ڪم آندو آهي، جو سنڌ جا اصل رهاڪو پوريءَ طرح سمجهي سگهيا ٿي.

(ب) "جيئن سنڌي ادب جو نئون دور نظم کان شروع ٿيو هو، تيئن هيءُ نئون دور وري نثر کان شروع ٿيو، جنهن جي پٺيان نظم جا نوان نوان ڪتاب به شايع ٿيندا رهيا. ائين نه سمجهڻ گهرجي ته سنڌي ادب جي هن نئين دور شروع ٿيڻ ڪري، پهرئين دور وارو مذهبي ۽ صوفياڻو سنڌي ادب بند ٿي ويو. حقيقت ڪري سنڌي ادب جي هن نئين دور شروع ٿيڻ سان گڏ پراڻي دور واري ادب جي اشاعت اٽلندو زياده ٿيڻ کان پوءِ سنڌ جو سڌو لاڳاپو بمبئيءَ سان ٿيو، جنهن ڪري پهرئين دور وارو ادب، جو ٽي سؤ کن ورهيه رڳو قلعي ڪتابن جي صورت ۾ پهتو هلندو هو، سم بمبئيءَ ۾ ليٿوگراف چاپخانن جاري ٿيڻ ڪري ڇاپهين ڪري سنڌ ۾ عام جام نيڪال ٿيڻ لڳو."

(ب) " (مرزا قليچ بيگ صاحب) ناٽڪ ۽ ناول نويسيءَ ۾ پنهنجو مت پاڻ هو. ناٽڪ نويسيءَ ۾ شيڪسپيئر جا ڪيترا مشهور ڊراما ترجما

سنڌي نثر جي تاريخ

ڪري، سنڌي ادب جي ڪوٽ جي پورائي ڪيائين. ناٽڪ نويسي علم ادب جو هڪ مکيه جزو آهي، جنهن ڏانهن اسان جي سنڌي اديبن جو توجهه بلڪل گهٽ آهي. انهن ناٽڪن ۾ سرزا صاحب پنهنجي شعر سان اصليت ۽ قائم رکي آهي. سنڌي ناولن ۾ ’زيت‘ بلندپايي جو ناول آهي، جنهن جهڙو مثال اڃا سنڌ ۾ ظاهر نٿي ڪونه ٿيو آهي. قصا ۽ ڪهاڻيون ته اڪيچار لکيون اٿس.



## خانچند شامداس درياني

ڏيوان خانچند حيدرآباد جو رهاڪو هو. احمد ڇاڳلا لالچند امر ڏني مل

۽ ٻين جو همعصر هو.

هن جوانيءَ کان وٺي سنڌي ادب جي جيڪا خدمت ڪئي، سا قابل قدر آهي. ۱۹۲۳ع ۾، رابندر نات ٿئگور پنهنجيءَ دعا سان حيدرآباد ۾ ”رابندر نات لٽري ۽ ڊراماٽڪ ڪلب“ برپا ڪيو. هن ڪلب جو مقصد هو ته ڊرامن ذريعي سماجي اوڻاين کي ٺٽو ڪجي، ۽ سماج ۾ ستاري آڻڻ جي ڪوشش ڪجي. ڪلب جي ”لٽري ڪاميٽيءَ“ ۾ لالچند امر ڏنومل جڳتياڻي ۽ مسٽر هيرانند پوجراج آڏواڻي، چينمل پرسرام گلراجاڻي سمير هٿا، هن ڪلب جو مکيه ليکڪ خانچند درياني هو، جنهن کي جيڪڏهن سنڌيءَ ۾ نئين ناٽڪ جو پايو وجهندڙ ڪوٺجي، ته به وڏا نه ٿيندو. هن ٽيون ئي سالن ۾ پنجويهه کن ڊراما لکيا جي ان وقت ماڻهن کي گهڻو پسند آيا.

درياني صاحب ترجمن سان گڏ تصنيفن تي به گهڻو زور ڏنو. پاڻ گهڻو ڪري سماجي مسئلن جهڙوڪ: ڌرتي-پيتي، شاهوڪار شاهي ۽ ٻين جي اوڻين، مرد خواه زال جي فرضن، زبردستي ظلمن ۽ هارين سان ڪمزور جهڙن مضمونن تي زياده لکيو اٿس. سندس لکتن مان ڪي هي آهن: (۱) ترجمو: ملڪ جا مدبر، ديش مدفي، انسان ڪين شيطان،

سلطه فهمي.

(ii) طبعزاد: گلاب جو گل، موتي جي مڪڙي، رتنل، زمينداري ظلم، زماني جي لهر، پڪ جو شڪار، ٻڌسڻي، مايا جو اٿل، مومل ۽ مينڌرو، جيئري تي جيئري يا دڪايل ديوي.

### ڪتابن تي تبصرو:

۱. **جيئري تي جيئري يا دڪايل ديوي**: خانچند درياني جي طبعزاد ڊرامن مان هيءُ هڪ ڊرامو آهي. مٿي بيان ڪيو ويو آهي ته درياني صاحب بلندپايه جو ڊراما نويس هو. هن جي ڊرامي جون خوبيون انهيءَ دعوى لاءِ ڪافي دليل آهن. ٻلاٽ، زبان، ڪردارنگاري، جذبي ۽ جوش کان سواءِ، مڪالم ۾ اصليت کي اجاگر ڪن ٿا. خانچند صاحب جي دل ۾ سماج جي ايڏنڪن روشن، ريتين رسمن، ڌرتي-لپتيءَ جهڙي موذي مرض، مايا جي سوه ۽ دنيا جي ثقلي ڏيک لاءِ نفرت هئي، اهوئي سبب آهي جو هن پنهنجن ڊرامن ۾ سماج جي خلاف قلم کنيو ۽ ان جون اوڻايون ظاهر ڪري ان کي اگهاڙو ڪيو.

هن ڊرامي جو مضمون ’جيئريءَ تي جيئري‘ شاديءَ جي باري ۾ آهي. مصنف لکي ٿو ته:

”ڪيترن ڏينهن کان منهنجي خواهش هئي ته هي جو اڄڪلهه اسان جي شهرن ۾ ’جيئري تي جيئري‘ شاديءَ جا مثال پيا ٻڌجن، سو جيڪر انهيءَ موضوع تي ڪو ناٽڪ ٺاهجي ته چڱو. تازو هڪ مثال اخبارن دواران ئي منهنجي ڪن پيو، ۽ منهنجو ستل جوش وري لهرون کائڻ لڳو، ۽ هيءُ ناٽڪ هٿ ۾ کنيو. هن ڊرامي ۾ نه صرف هندن ۾ ’جيئريءَ تي جيئري‘ شاديءَ جي خلاف قلم کنيو ويو آهي، پر ٻڌن جو ننڍين نينهن کي پاڻ سان گڏ شاديءَ ۾ اڏائڻ جهڙيءَ بد رسم خلاف به لکيو ويو آهي.“

ڊرامي جي ٻلاٽ موجب، ميٿ رتنچند پنهنجي پٽ ’ارجن‘ کي سندس مرضيءَ جي خلاف ان ٻانهن سان شادي ڪرائي ٿو، جنهن مان هو خوش نه آهي. ڪجهه عرصي کان پوءِ جڏهن ارجن پنهنجي زال مان پيار ٽٽي ٿو، تڏهن هو ٻي شادي يعني جيئريءَ تي جيئري شادي،

ڪرڻ لاءِ تيار ٿئي ٿو. آخر پنهنجيءَ تي جيئري شادي ڪرڻ لاءِ تيار ٿئي ٿو. آخر پنهنجيءَ سوٽ ’رُڪي‘، چاچي ’وشنيءَ‘ ۽ رُڪيءَ جي مرد ’ريجهومل‘ سان همصالح ٿي، جيئانند جي ڌيءَ ’موهني‘ سان ڪراچي ۾ سول-شادي ڪري، ڪلڪتي هليو وڃي ٿو. جيتوڻيڪ سندس پيءُ ظاهر ۾ مخالف هو، پر دولت جي خاطر اندروني طور، رضامنڊ ٿئي ٿو. انهيءَ غم کان ’ديوي‘ جو پاءُ ’موهن‘ وفات ڪري وڃي ٿو. ديوي ساهرڻ جو گهر ڇڏي وڃي ٿي. ڏکڻ پٺيان ڏک، موهن جي وفات، ڪلاب جو انتقال، پٽ جي ولادت ۽ وفات، کيس زندگي مان بيزار ڪن ٿا. نيٺ ناري-شالا ۾ وڃي سڪون حاصل ڪري ٿي.

ٻئي طرف، موهني جو پيءُ جيئانند، پڏاڻن ۾ ريجهومل جي پاڻي جمئي سان شادي ڪري ٿو، جنهن جو نتيجو نيٺ خراب ٿو نڪري. ديوي جون آهون ۽ دانهون مالڪ جي حضور ۾ قبول پون ٿيون. قدرت هر هڪ کان انتقام وٺي ٿي. رُڪي کي ڇڏي، ريجهومل ٻي شادي ڪري ٿو، موهني زهر کائي مري ٿي، جمئي جيئانند سان بيزار ٿئي ٿي، آخر ارجن ۽ ٻيا ديوي کان معافي وٺن ٿا.

### عبارت ۽ ٻولي:- هن ڊرامي ۾ مسٽر درياني ڪردار نگاري

کي چڱي طرح نباهيو آهي. ڪردارن جي واٽان زماني جي رفتار، دولت جي لالچ، سماج جي ايڏنڊن رواجن خلاف آواز اٿاريو آهي، ۽ ڪيترائي اخلاق آسوز ٺڪتا انهن جي واٽان چواريا آهن. مسٽر درياني جا ڪردار سڀ نيڪ سيرت پر نه آهن، ۽ نه وري سڀ شيطاني فطرت رکندڙ آهن. ’ديوي‘ واقعي ئي هڪ ديوي جو ڪردار ادا ڪيو آهي. سڀ رتچند جو ڪردار همدرد جي لائق آهي، جو ٻن باهين جي وچ ۾ آهي. ديوي البت شڪل ۾ سانوري آهي، تنهن ڪري ڪنهن کي به ڪانه ٿي وڃي. مسٽر درياني پنهنجي ڊرامي جي ابتدا اهڙن مڪالمن سان ڪئي آهي، جن مان سڄي گذريل ماجرا معلوم ٿي وڃي ٿي:

مسٽر درياني جي ٻولي بامحاوره ۽ جاندار آهي. سماج جي خلاف ڪردارن جي واٽان جيڪا گفتگو ڪرائي اٿس، تنهن مان سندس طرزِ تحرير جي بخوبي خبر پوي ٿي. مثال لاءِ ڪي ٽڪرا ڏجن ٿا:

(لف) ”ن ڊوي: پيٽ! سانورا، موچارا، سڀ ايشور جا گل آهن. هونئن به ڪو مون کي وهانءَ تي هلڻ جو آت ڪونه آيو آهي. سويل شهر ۾ ٿي ڪوئيءَ تي ويو ته چئي ويو ته ’نياڻيءَ جو ڪارج آهي، سڀني وڃجو‘.“

(ب) رڪي: ته مهرباني ڪري بابي وڏي سان گڏجي اچجانءِ. اسان کي جتي ڪٿي ڪل ٺولي ڪانه ڪرائڻي آهي. آئي ويئي پون- پون ٿي ورائي وڃي ته ’هونديءَ سونديءَ هيءُ شهر جي جھوٽ ڪٿان وڃي ڳوليو!‘

(ب) رتچلد: ڏس پٽ، انسان جي سونهن تي ڪهڙو بقاءَ آهي. سهڻا، بدزيب، سڀ ايشور جا آهيال جيو آهن. تون اڄ پئسي جي انڌ ۾ موهن بابت هن ريت ڳالهائي رهيو آهين. دنيا بي بقا آهي، ڪنهن سان ساڻ ڪين هلندي. اڄ برابر موهن پگهاردار منيب آهي، پر فقط ڏهن سالن جي ڳالهه آهي جو موهن جو پيءُ هوند اسان جون سڀ ڪوٺيون ڪن ۾ خريد ڪري سگهي ها.“

دريانيءَ جي لکڻي گهڻين ئي خوين سان مالا مال آهي. مڪالم ۾ هر طرز ادا ڪئي اٿس، ۽ اهوئي سبب آهي جو سندس ڊرامن ۾ اصليت گهڻي قدر نمايان آهي. منظرنگاري، سلاست، عام فهم ۽ پختي زبان توڙي رواني ڪري، مسٽر درياني جي طرزتحرير وڻندڙ آهي. هاڻ ڪوشش ڪري اصطلاحن جي زباني ڪم آندي اٿس، جنهن ڪري سندس ٻولي ۾ رنگيني هيڪاري وڌي ويئي آهي. جيتوڻيڪ ڪٿي ڪٿي ڏکيا سنسڪرت جا لفظ به ڪم آندا اٿس، پر اهي به ڪردارن جي لحاظ کان موزون آهن. مڪالم جي وچ ۾ راڳ به ڏنا اٿس، جي سندس ڊرامن کي مرزا قليچ بيگ جي ڊرامن جهڙو رنگ ڏين ٿا.

۲. ملڪ جا مدبر:- درياني صاحب هيءُ ڊرامو هينرڪ ايسن جي مشهور ڊرامي ”دي پلرز آف سوسائٽي“ کي سنڌيءَ ۾ ترجمو ڪيو آهي، ۽ ساڳئي وقت ان ۾ اصليت جو رنگ به پيدا ڪيو آهي. هيءُ ڊرامو ”رابندر نات ٿوري ۽ ڊراماٽڪ ڪلب“ جو پهريون ئي تيار ٿيل ۽ ڇپايل ڪتاب آهي.

مسٽر دريائيءَ جو هيءُ ڊرامو، سنڌي ادب ۾ عموماً ۽ ڊرامي جي فن ۾ خصوصاً هڪ پيش بها اضافو آهي. قابل مترجم جنهن جذبي ۽ امنگ وڃان، اصليت کي آڏو رکي، ملڪ جي مدبرن، سماج جي نيڪيدارن، ضمير فروش، خود غرض، خوشامندڙين ۽ هٿ ٺوڪين جو نقشو چٽيو آهي، تنهن لاءِ هن ڪيرون لهڻيون.

ڊرامي جو پلاٽ هڪ خود غرض دوست جي ڪهاڻي تي مشتمل آهي، جو پنهنجي دوست جي وصيتنامي کي لکائي، ان جي پٽ جي دولت هميشه لاءِ ڦٽائڻ جون سٽون سٽي ٿو. قاسم محمود اهو شخص آهي، جنهن کي ’شير جنگ‘ هڪ ايماندار ۽ وفادار دوست سمجهي، پٽ جي ٻانهن حوالي ڪري ٿو، ۽ وصيتنامي ۾ کيس پنهنجي پٽ ’دلير‘ ۽ ملڪيت جو سنڀاليندڙ نهرائي ٿو. اهڙيءَ طرح، ٻئي دوست نادر بيگ تي به اهو فرض رکي ٿو. ڪجهه وقت کان پوءِ شير جنگ ۽ نادر بيگ فوت ٿي وڃن ٿا، ۽ قاسم محمود ملڪ جو مدبر بنجي وڃي ٿو، ۽ ملڪيت کي هميشه لاءِ هضم ڪرڻ جي خيال کان، ’دلير‘ کي مارڻ جا گهاٽ گهڙي ٿو. کيس ڪمزور جهاز ۾ ڪيٽان بنائي موڪلي ٿو، انهي خيال سان ته هو جهاز سميت لهرين ۾ لڙهي وڃي. تنهن وچ ۾ سندس ڌيءُ ’سنگين‘ ۽ ’دلير‘، ’آزاد‘ جي مدد سان لڪچپ ۾ شادي ڪن ٿا. قاسم محمود جڏهن اها حقيقت ٻڌي ٿو، تڏهن غصي ۾ لال ٿي وڃي ٿو. انهيءَ وقت کيس سندس پٽ ’آزاد‘ جو خط ملي ٿو، جنهن مان معلوم ٿو ٿيس ته هو به انهيءَ جهاز ۾ روانو ٿي آهي، جنهن کي ڪمزور سمجهي صرف انهيءَ لاءِ موڪليو هو ته جيئن ’دلير‘ طوفان جو مقابلو نه ڪري لهرين ۾ لڙهي وڃي. حاصل مطلب ته جهاز جي ٻڌڻ جي خبر اچي ٿي، جنهن کان قاسم محمود بيهوش ٿي وڃي ٿو، ۽ چريو ٿي پوي ٿو. قاسم محمود جو همراز، نادر بيگ جو پٽ رحيم، وصيتنامي جي مارجا کان واقف ٿئي ٿو. هو قاسم محمود کان ’سنگين‘ جو منگ ٿو گهري. نيٺ رحيم خودڪشي ڪري ٿو، ۽ قاسم محمود گناهن جو ڪيتو لوڙهي ٿو.

**عبارت ۽ ٻولي:** مسٽر دريائيءَ جي هن ڊرامي جو پلاٽ پختو آهي، جنهن کي ماسليوار ننڍن پلائن ۾ ورهايو اٿس. ڪردار ۽ مکالما

ٿي هن ڊرامي جي جان آهن. قابل مترجم منظرڪشيءَ، سلاست ۽ بهرجوش مڪالمن سان، خود غرض انسانن، ملڪ جي مدبرن، چاڀلوسن، بي ضمير ماڻهن جي خوب نقاب ڪشائي ڪئي آهي. ’دلير‘ ۽ ’سنگين‘ جي رومانوي ڪهاڻي کي پلاٽ ۾ شامل ڪرڻ سان، ڊرامو بيحد دلچسپ بنجي ويو آهي. دريائيءَ جو هيءُ ڊرامو سڄو اصلاحي آهي. ڪردارن جي واٽان ڪيتريون ئي نصيحت ڀريون ڳالهيون چوارايون اٿس. بديءَ جو نتيجو بدي، امانت ۾ خيانت ۽ ڪوڙي ڏيک وٽ کان پوءِ پشيمانيءَ جهڙا نڪتا هن ڊرامي ۾ غريبن، مسڪينن ۽ مزدورن جو ڪردار پيش ڪري، ستر دريائيءَ هيٺين طبقي جي ماڻهن سان دلي همدردي پيدا ڪئي آهي. دريائي صاحب جي سنڌي پنهنجيءَ، باسجوره جملن، ۽ روانيءَ جي ڪري پُر لطف لڳي ٿي. ڪيترائي موقعي آهر اصطلاح ۽ پهاڪا هن جي زبانانيءَ لاءِ دليل آهن. هجر ۽ وصال، آسپد ۽ انتظار جون گهڙيون نهايت پراثر زبان ۽ دلڪش منظرن ۾ قلمبند ڪيون اٿس. هيٺ ڏنل مثالن سان مٿين خوبين جو ڪي قدر اندازو لڳائي سگهيو:

(الف) **قاسم ڪلهوڙو جي ڪردار بابت:-** ”اڄ منهنجي دوست شير جنگ جي موت کي پريا تيرهن سال ٿي ويا. ڪهڙيءَ نه حرمت سان ’دلير‘ کي اٺواق ڏسي، مون هن جي سموري املاڪ پنهنجي ڪم ۾ لڳائي. جهاز وغيره گنهائي، پنهنجو واپار وڌايم، جنهن جو نتيجو اهو ٿيو جو آڱ پاڻ کي اڄ خانبهادر ۽ ملڪ جو مدبر ٿو سڏايان.“

(ب) **سنگين:-** سچ، پر ادا آزاد، سامهون هن ضعفا ڏي ته نهارا هوءَ ڪڙمي جي ڌيءَ اٿيئي، پر ڪيئن نه خوشي وڃون پنهنجي لهندي وڃي. هاڻ ٻڌاء، اسان ٻنهي مان قسمت وڌيڪ زور ڪنهن جي؟ مون کي رزي زريفت ٻريل، ڪلهن تي شالون دلاشا ڍڪيل، ڀرڻ هيٺان گام غالبچا ڍڪيل، هر دم حاضريءَ ۾ پيلي ۽ خستڪار بيٺل، هن ويڇاريءَ کي ڪلهي تي چڙو ڪنجرو، سو به ڦاٽو هراڻو، ٺلي تي نه پوئي نه رٿو، هيٺان چنگهن تي گهاگهو سورائو، پوءِ ٻڌاء ته اسان ٻنهي مان قسمت زور ڪنهن جي؟

سنڌي نثر جي تاريخ

مون کي هي زري زربفت بابي جي ڪٿي ڪمائي مان ميسر ٿيا، هن کي سڻي ڏيکڻ لاءِ پنج-ست هٿ ڪپڙي جا پنهنجي بازن جي پورهي مان پڙهيل هٿ ٻڌاءِ ته اسان ٻنهي مان قسمت زور ڪنهن جي؟ آءٌ هي ويس وڳا ڏيڪيان ٿي، ۽ منهنجي حسن جو جالو جهلڪو ٿو ڏئي؛ هوءَ پراڻا سرائو لڳو ڪلهي ٿي، ۽ هن جي منهن جو نمڪ نروار ٿي ٿئي؛ هوءَ ٻڌاءِ ته اسان ٻنهي مان قسمت وڌيڪ زور ڪنهن جي؟“

(ب) ”منهنجو هيءُ لباس برابر شاهائو آهي، پر هن مان خود غرضيءَ جي بوءِ پئي اچي، ڇو جو جنهن نقد ٺاڻي مان هيءُ ڳڙو ويو، سو غريب پورهيتن جو رت ڀوڙي پوءِ ميڙيو ويو، ۽ هن جو برابر غريبائو لباس آهي، پر هن مان بسنت بهار جي بوءِ پئي اچي، جو جنهن نقد ٺاڻي مان اهو ڳڙو ويو، سو پنهنجو ئي هڏ گسائي ميڙيو ويو.“

(پ) ”سنگينه (جهاز جو نالو) هتان بگهه چوڙيو، تنهن کي نه پريا پر مهينا ٿيا، پر اڃا ته پتو ئي ڪونه ٿر پوي ته ڪٿي وڃي هنيائين. منهنجي ته تارن گهيندي ٿي رات وهامي. ڏينهن جا چار بهر به در ۾ اڪيون پايو ويهان ته اجهو ٿو منهنجي ڪنڌ تي ڪانول لڏوي! دليرا! دليرا! منهنجا جاني! منهنجا دلندا! مون توکي موڪل ڇو ڏني ته تون هن پستي پاڻ ۾ وڃي سير چڙه! ڪهوڙا! ڪوڙي عزت جي خاطر مون تنهنجي سر جو به مانگو ڪونه ڪيو! دليرا! دليرا!“



## ميلالارام منگترام واسواڻي

(فتح چند منگترام واسواڻي)

هيءُ صاحب حيدرآبادي خاندان مان هو. مسٽر ميلالارام انهي رمانِي ۾ ۱۹۰۵ع کان پوءِ بنگال جي ورهائي جي تحريڪ ڪافي زور وٺي چڪي هئي، ۽ ماڻهن ۾ قومي ۽ سياسي شعور گهڻي قدر پيدا

ٿي چڪو هو. هن تحريڪ نه فقط ملڪ جي سياسي حالتن کي متاثر ڪيو، پر سنڌي ادب ۾ ان کان بچي نه سگهيو. انهيءَ سبب جي ڪري ڪيترائي رسالا ۽ اخبارون نڪتيون، ۽ ماڻهن ۾ لکڻ جو شوق پڻ وڌيو. هن دور جي لکندڙن ۾ پروفيسر چيئمل پرسرام گلراجاڻي، مسٽر لالچند امرڏنوسل، مسٽر ڀيرومل مهرچند جا نالا خاص اهميت وارا آهن. ديوان ميلارام ۽ انهيءَ عرصي ۾ مٿين قابل قدر نثر نويسن جي صحبت ۾ ڪافي پرايو. هن ڪيترائي ادبي ۽ اخلاقي ڪتاب لکيا، جي سندس شهرت جو باعث بڻيا.

هن صاحب جون سڀ کان اهم ترين خدستون، نئين دور يعني ”هوم رول“ واري تحريڪ کان پوءِ شروع ٿيون. ”سندر ساهتيه“ نالي هڪ ادبي انجمن قائم ڪيائين، جنهن جي ذريعي اٽڪل ٻارهن سال سنڌي ادب جي نثر جي خدمت ڪيائين، ۽ ڪيترائي ناول، مضمون، ڪهاڻيون ۽ افسانا ڇپائي پڌرا ڪيائين.

**تصنيفون:-** واسواڻي صاحب جي ڪتابن مان ڪي هي آهن: پارس پدسئي، چندن، عطر غنڀير، چوڏس چانڊني، بي بهارتن، چتر سينگار، گلزار چمن، رتن ڪاڻ، بهاري بوندون، گلابي قوهاڙو، باغ بهار، چرچن جي چهر، ودوان نارڀون، جيوت جا ورق، چمن جو ميوو، سندر ڪهاڻيون، پنکني آکاڻيون، اسلم موتي، مڪڙيون، موتيو گلاب، نيلم زمر، هيرا جواهر، موجي آکاڻيون، گل گاڏي، ڪومل گل، قلاوڙي، ڪل خوشي، سهڻا ستارا، سماجڪ بلو، گل مڪڙيون، جيون جي جوت، منزل، منورما، منور مرلي، تانسين، تارا سندري، پرستان جو شهزادو، چنبيلي سڳند، هار-جيت، ۽ سٽيلا.

### ڪتابن تي تبصرو:

۱. **سماجڪ بلوو:-** ديوان ميلارام گهڻو ڪري سماجي اوڻاڻين ۽ ان جي خوفناڪ نتيجن خلاف لکيو. هن ڪتاب ۾ هندو سماج جي چڱيءَ طرح تصوير ڇڏي، ان کي ننڍو اٿس. حالانڪ هاڻ هن ڪتاب جو اصل رچيندڙ ٿوري سرت چندر چئترجي، ڄاڻايو اٿس، ليڪن مطالعي سان معلوم ڪتاب اصلوڪو ٻيو لکجي. نه رڳو ٻولي ۽ ڪردارن جي ڪري، بلڪ سڄي ماحول به مقامي آهي.

ڪتاب جي سوري 'جوتي' آهي، جا تبدي محمد خان ۾ هڪ غريب گهر ۾ ڄائي هئي. سندرتا ۽ سلچاڻيءَ جو سنگ، بس چند جو تڪر هئي. جوتيءَ کي، 'هيمو' نالي حيدرآباد جي هڪ ڪاليجي زميندار چوڪري، تبدي محمد خان ۾ ڏسي ورتو، ۽ دل ڦرائي ويٺو. آخر جوتي جي گهر ۾ سندس اچڻ وڃڻ ٿيو، ۽ جوتيءَ جي تعليم ۾ زياده دلچسپي وٺڻ لڳو. هن جوتيءَ سان محبت جو اظهار ڪيو.

انهيءَ وچ ۾ هيمو ڪي، جوتيءَ جي ماءُ، جوتيءَ لاءِ ڪنهن سٺي چوڪري جي تلاش لاءِ چوي ٿي. سندس دلي خيال هو ته 'هيمو' خود اها آڇ قبول ڪري جوتيءَ جو پيءُ پنهنجي نياڻي جي آڇ ڪرڻ لاءِ، هيمو جي پيءُ وٽ وڃي ٿو، پر جڏهن روبرو ڏسي ٿو ته سيٺ کي لکن روپين جي ڏيڻي، لپتيءَ جي آڇ پڻ گهرن مان ٿئي ٿي، تڏهن هو نااميد ٿي سوتي ٿو. نيٺ جوتيءَ جو سڳو لکميچند سان ٿئي ٿو.

جوتيءَ شادي کان پوءِ هڪ ڪوٺ مائيو. لکميچند هڪ بداخلاق شخص هو. ويتر جو هن 'لکميچند' جي خلاف 'پريا' کان درد ڀريا ۽ اخلاق سوز احوال ٻڌا، سو کيس اهو گهر کائڻ لڳو. البت هن گهر ۾ هڪ ئي فرد هو، جنهن جي جوتيءَ سان همدردي هئي، اهو هو 'ابناش'. نيٺ لکميچند ۽ پڻ جوتيءَ تي 'ابناش' جي محبت جو الزام لڳائي، کيس گهر مان ڪڍي ڇڏيو. 'جوتي' واپس تبدي محمد خان آئي، جتي برادري وارن کيس نه سٺو. شامداس، جوتيءَ جي پيءُ، کي شرط وڌائون ته يا ته پنهنجي ڌيءَ کي گهر مان ڪڍي، يا کيس برادري مان خارج ڪيو ويندو. شامداس، جوتي کڻي ورتل احوال برادري وارن کي ٻڌايو، پر سندس ڪنهن به نه ٿي. جوتي جي معصويت ۽ شامداس جي آه واري سماج وارن جون پٿر دليين پگهارِي نه سگهي. برادريءَ وارا پنهنجي فيصلي تي قائم رهيا. شامداس کي پڻ ڏينهن جي مهلت ملي. آخر جوتيءَ کي گهر ڇڏڻو پيو. سوچڻ لڳي ته، "هن گناهه جي ڪنڊن ڀري جهاز ۾ ڦاسي، حياتي ڪٽڻ مان ڪهڙو فائدو جن کي اسين انساني صورت ۾ نه ڏسون، تن جي دل ۾ ته نالي مانو به هوندو، ڪو سڃاڻ ۽ ديا ڪانهي، حسد، دشمني، خود غرضي، فريسيءَ جو ڪو گناهه نه ٿو

جو ڪوٽ ڀريل آهي. ٻيءَ جو جنم داتا هو، جنهن مون کي ٽپائي وڌو ڪيو، تنهن به مون کي ٻوڏي ڪڍيو! رڳو ماڻهن جي گلا ڪان ڊڄي، فقط سماج جي ظلم کان ڊڄي، هن ايترو به ويچار نه ڪيو ته ويهن-ٻاويهن ورهين جي بي گهر چوڪري ڪيڏانهن ويندي!“

حاصل مطلب ته هي هڪ اصلاحي ناول آهي، جو پڙهڻ جي لائق آهي.

**عبارت ۽ ٻولي :-** مسٽر ميلارام جي عبارت ۽ ٻولي انيڪ خوين واري آهي. سماج جي اوڻاين جو نقش اهڙي ته طرز سان چٽيو اٿس جو کيس داد ڏيڻ کان سواءِ رهي نٿو سگهجي. هن جي لکڻي جاندار آهي. هندو سماج ۽ هندو گرهستي جو بيان تمام آسان ۽ سليس ٻولي، وڻندڙ ۽ دلڪش پيرايي به ڪيو اٿس. هن ناول ۾ ڪيترائي دانشمندي جا سبق ڏنل آهن، جي سڀ ڪردارنگاري جي خوين کي اجاگر ڪن ٿا. مسٽر ميلارام جي قلم ۾ جادو آهي. وڏو واه، ڏيتي-ليتي، برادري وارن جا ڪلور، سماج جي ٺيڪيدارن جا ظلم، ۽ ٻين اهڙن موضوعن تي هيءَ ناول مشتمل آهي. نموني طور، ڪي مثال هيٺ ڏجن ٿا:

(الف) ”هڪ ڏينهن سخت گرمي هئي. رات جو ننڊ نٿي آيس. لکميچند

سيج-پٽون ۾ اچي ڪين سگهيو. رات جا ٻارهن وڃي چڪا هئا. جوتِيءَ پنهنجي بستري تان اٿي. ڊپل قدس سان ڪمري کان ٻاهر آئي. اڱڻ سان لڳولڳ، اتر طرف هڪ ڪڏ هو. ڇت تي نڌو وڇائي سهي پيئي. رات چانڊوڪي هئي. هوءَ طرح طرح جي خيالن ۾ محو ٿي، آسمان ڏانهن ڏسي رهي هئي. دل ٿي دل ۾ پنهنجي حال تي ويچار ڪري رهي هئي. ههڙي شاهوڪار سين جي ننهن آهيان، ڏاريا منهنجي ظاهري خوش قسمتيءَ تي رشڪ ٿا کائين، قيمتي زيورن سان ڀريل دٻلي، هيرن جو ڪاڻو ڪوٺ، ريشمي ڪپڙن جون ٽرئڪون ڀريل: پر ڇا، اهي سڀ چيزون دل جو سک ڏيئي سگهن ٿيون؟ ٻين کي ڪهڙي ڪل؟ خود ماءُ-پيءُ کي معلوم ناهي! هو پنهنجي بستري تي آرام سان ليٽي، پنهنجي ڪڪيءَ جي سڙپاڳ جا سونهري سڀا لهندا هوندا، هر ڪين

ڪهڙي سڌ ته سندن سڪيلندي نياڻي پنهنجي جيت ڪهڙي طرح ڪاٽي رهي آهي!

(ب) ”وہان...! اهو هڪڙو لفظ ظاهري ننڍڙو پر ساگر وانگر اڻاه، طوفان وانگر ڦرڻو وجهندڙ ۽ لوهانتي ڪوٽ وارو قيد محسوس ٿيو. جوتيءَ محسوس ڪيو ته چن ماري گهر کي باه لڳي آهي، جنهن جي چرم مان پيني پھران، جلي ڪباب ٿيڻ، آڱ ڇيڪر هن ڪوٽ کي پڇي، محل مان نڪري، ٻاهر ڪٿي هئا پر دل ڪوئي ڊگها سامه ڪٿان. هن گناه پڙئي وايو منڊل پر سندس دهر ٿي گوڙيو. هيءَ نرڪ محل چئبو، هن محل کان ته پتا جو غريبانو گور سرگ هو. باه لڳي هن نرڪ محل کي!“

(پ) ”زندگيءَ ۽ موت جي وچ ۾ فقط هڪ وڪ جي وچوتي هئي. دل گهائيل پڪيءَ جيان ڦٽڪي رهي هئي. ڇا هن جو نالو دنيا آهي؟ ڇا ٿورن ڏينهن جي زندگيءَ تي انسان ايترو ناز ٿو ڪري؟ هن گناه جي ڪنڊن پري جهاڙ پر ٿاسي حياتي ڪاٺن مان ڪهڙو فائدو؟ جن کي اسين انساني صورت ۾ ٿا ڏسون، تن جي دل ۾ ته نالي مائر به همدردي، ڪوئلا ۽ ديا ڪانهي. حسد، دشمني، خود غرضي، فريب، دوڪو، گناه ۽ ظلم سان ڪوٽ ڪوٽ ڀريل آهي. ان جو سبب؟“

۳. مسئلہ: ديوان ميلارام جو هيءَ ناول طبعزاد آهي، جو پنهنجي حالتن واري پلاٽ تي جوڙيل آهي. هن ناول ۾ قابل مصنف وڌو-شاديءَ جي فائدي ۾ پنهنجا دليل ڏنا آهن، ۽ سماج جي انهن ماڻهن خلاف آواز اٿاريو آهي، جيڪي ظاهري طور وڌو-شاديءَ جي مخالفت ڪن ٿا، پر اندروني طور اهڙين بيواهن ۽ اڻوجهن کي ربي، تباھ ڪرڻ جي ڪوشش ڪن ٿا.

ميلارام هن ڪتاب ۾ سماجي بدڪارين جا وڪا پٽرا ڪيا آهن، ۽ انهن کي سخت عيادت ۾ ننڍو آهي. وڏوائن جي حالت تي جيڪا روشني هن ناول ۾ پيل آهي، سا پڙهڻ تي مدار رکي ٿي. هن ناول جو پلاٽ مشيلا نالي هڪ وڏو جي زندگيءَ تي ٻڌل

آهي. لچمن ۽ پروفيسر ديال پاڻ ۾ گهاٽا دوست آهن. هڪ دفعي ڪاشيءَ جي آريہ مندر ۾ پنڊت امرنات جي وياڪياڻ ٿي رهي هئي، جنهن ۾ لچمن ۽ ديال به حاضر هئا. پنڊت پنهنجي تقرير ختم ڪرڻ کان اڳ سڀني حاضرين کان پڇيو ته ”جيڪي ان خيال سان شامل آهن ته وڏرن کي ڪنوارين سان شادي ڪرڻ جو حق ڪونهي، سي هٿ مٿي کڻن.“ صرف هڪ لچمن ئي هو، جنهن هٿ مٿي کنيو. تنهن تي پنڊت کيس اخلاقي جرات تي مبارڪون ڏنيون، ۽ حاضرين جي بي همٿيءَ تي افسوس جو اظهار ڪيو.

لچمن جي زال وفات ڪري ويئي هئي، جنهن ڪري سندس ڀڃڻ ۽ سهري جو خيال هو ته کيس سنڌي ڌيءَ (لچمن جي مائٽيءَ) ’پرما‘ سان پرڦائجي. پرما کي جڏهن لچمن جي پنڊت کي ڏنل جواب جي خبر پئي، تڏهن ڏاڍي پریشان ٿي، ۽ نيٺ سندس مائٽن پرما جي شادي ديال سان ڪرائي ڇڏي، جنهن لچمن جي زال زنده هئي وقت ڪافي سرتپا پرما جو سڱ گهريو هو.

تنهن وچ ۾ ششالا جو نوجوان مرد ۽ بسنت ڪمار، موليءَ جي ڏينهن گنگا ۾ ٻڏي وفات ٿو ڪري. ’ششالا‘ کي هڪ ڀيرو جي حالت ۾، سيٺ بدري پرشاد جي گهر ۾ پناه ڏني وڃي ٿي. جيتوڻيڪ بدري پرشاد جو پٽ، ’جڳ پرشاد‘ هڪ پڪو ۽ حرفتي شخص هو، تنهنجي اول مرضي ڪانه هئي ته ڪو ششالا کي گهر ۾ رهائجي، پر پوءِ ڪنهن سبب خاموش رهيو.

جڳ پرشاد جي پنهنجي زال ’سوتمرا‘ سان پوندي ئي ڪانه هئي. سڄي رات، گهر کان ٻاهر گذاريندو هو، ۽ ڪڏهن به پنهنجيءَ زال لاءِ ڪا شيءِ ڪانه آندائين. ششالا جي اچڻ کان پوءِ هو پاڻ وڌيڪ اليڪ ٿي ويا. سوتمرا جي دل جو بار هلڪو ٿيو. هاڻي هو ڪلندي ڳالهائيندي هئي. هوڏانهن جڳ پرشاد جي طريقن ۾ عجيب قسم جي تبديلي ٿيندي ويئي. نيٺ ششالا سان محبت جو اظهار ڪيائين. ششالا کيس ڪرسي وهائي ڪڍي.

لچمن پنهنجي ساري پونجي لڳائي وڌو. اندرم ڪولين، جنهن کي

جڳ پرشاد ۽ ديهال ناڪاسياب ڪرڻ جي ڪوشش ڪرڻ لڳا. پر جڳ پرشاد جي سشيلا سان ڪيل حرڪت جي مشهور ٿيڻ ڪري، ديهال تمام گهڻو خوار ٿيو. سشيلا نيٺ آشرم ۾ ويئي. ديهال لهند وٽ اچي معافي ورتي.

**عبارت ۽ ٻولي:-** ديوان سيلارام جو هيءُ ناول، ناول نگاريءَ جي فن جو عمدو مثال آهي. سڄي پلاٽ کي سلسليوار، ننڍن ننڍن بابن ۾ ورهائي، اهڙيءَ طرح ته بهاريو اٿس، جو ان ۾ دلچسپي ڪافي وڌي ويئي آهي. ويتر جوش ۽ جذبي وارا مڪالم، سنگ اٿاريندڙ رواني، سک ۽ محبت جا داستان، مرد ۽ عورت جي هڪٻئي لاءِ پريت، موت کان پوءِ زال جا ورلاپ، زال ۽ مرد جي پاڻ ۾ نفرت، وڌو جي پريشان حالي، ۽ ٻيا اهڙا مضمون، سليس ۽ دلڪش زبان، ۽ سهڻيءَ عبارت ۾ پيش ڪري هن پنهنجيءَ طرزِ تحرير کي لطيف بنايو آهي. حسنِ بياني، ڪردار نگاري ۽ دلڪش منظر نگاري جي ڪري، سيلارام جو هيءُ ناول هڪ ڪاسياب ناول آهي. مثال لاءِ ڪي ٽڪرا ڏجن ٿا:

(الف) ٻريما سڌڪا پريندي چيو ته ”نه، اما! مان هٿ ٿي جوڙيان، کيس ڪجهه نه چئج. مان سندس نيڪيءَ جي راه ۾ رڪاوٽ وجهڻ نٿي چاهيان. هن اسان جي بدنصيب پيڙن خاطر اهو فيصلو ڪيو آهي. اسان وٽ ڪيترا اهڙا انسان هوندا، جي ايڏي همت ٻڌي سگهن؟ امي، جيڪڏهن اهڙا نيڪدل ۽ روشن دماغ ماڻهو قربانيون نه ڪندا ته ٻيو ڪير ڪندو؟“

(ب) ”اهڙيءَ طرح ڏهه-ٻارهن ڏينهن گذري ويا. هڪ ڏينهن، اڌ رات جو، سشيلا کي سومترا جي دروازي کلڻ جي آهٽ ٻڌڻ ۾ آئي. سمجهيائين ته جڳ پرشاد آهي. پنهنجي دروازي وٽ بيهي نهارڻ لڳي. ڏٺائين ته سومترا پنهنجي ڪوئيءَ مان آهستي آهستي نڪري مردانه ڪمري ڏانهن وڃي رهي آهي. سشيلا سمجهيو ته استريءَ جو ايمان جيتجي ويو. ڳالهه برابر هئي. سومترا اڄ پتيءَ کي رچائڻ هلي هئي.“

(ب) ”جڳ پرشاد اها ڳالهه نه ٻڌي. سندس بيچين نگاهه سشيلا جي زرد چهري تي ڪٽل هئي. سندس دل ۾ نفس پرستيءَ جي ٽيڪي باه

پڙڪي اٿي. پڪين جي اکين ۾ شڪار وقت جا چمڪ ايندي آهي، ساڳي چمڪ جڳ پرشاد جي اکين ۾ اچي ويئي. هو هلنگ تان اٿيو ۽ ٻئي ٻانهون کولي مڻيلا ڏانهن وڌيو. هيستائين مڻيلا ڊپ ۾ پئي ڏڪي. جڳ پرشاد کي پاڻ ڏانهن ايندو ڏسي هن ڪنڌ مٿي ڪري هيٺاڪ اکين سان ڏانهنس ٺهاريو، ڄڻ ته چئي رهي هيس ته خبردار، جي اڳتي وڌيو آهين ته اسان ٻنهي مان هڪ جو خاتمو ٿيندو. ان وقت پورنا کي پنهنجيءَ دل ۾ هڪ غيبي طاقت معلوم ٿيڻ لڳي، جا ساريءَ دنيا جي فوجن کي پيرن هيٺان لتاڙي ٿي سگهي.“



## نارائنداس ميوارام ڀمپائي

پروفيسر نارائنداس ميوارام ڀمپائي، هاستي خطي جو رهاڪو هو. بمبئي يونيورسٽيءَ مان انگريزي ادب ۾ ايم.اي. ڪري، ڊي.جي. ڪاليج ڪراچي ۾ انگريزي جو پروفيسر مقرر ٿيو. ورهاڱي کان پوءِ سنڌ مان لڏي ويو.

**علمي ۽ ادبي خدمتون:-** پروفيسر صاحب کي سنڌي ادب ۽ سنڌي زبان سان خاص محبت هئي. هيءُ صاحب ان دور ۾ ڪراچي ۾ سنڌي زبان کي جديد ادب سان ڀري رهيو هو، جڏهن حيدرآباد ۾ چيئرمين پيرسرام، لالچند امرڌنومل، خانچند دريائي توڙي ٻيا ڊراسي، ناول، ڪهاڻين ۽ مضمونن سان مالا مال ڪري رهيا هئا. هن ئي دور ۾ ادبي انجمن، ڊراماٽڪ سوسائٽين جو بنياد پيو. هي ئي دور هو، جنهن ۾ سنڌ جو، هر شاعر، هر ناول نگار، هر ڊراما نگار، هر مضمون نگار، ۽ هر ڪهاڻي نويس سنڌي ادب جي هر صنف کي مالا مال ڪرڻ ۾ جنميل هو.

ڀمپائي صاحب ترجما به ڪيا، ۽ اصولڪا ناول به لکيا. هن جي اصطلاحن ۽ پهاڪن واريءَ زبان، سنڌي نثر جي عبارت ۾ انقلاب آندو. هن جي ڪردارن سنڌي سماجي زندگيءَ کي للڪاريو. پروفيسر صاحب

جا ناول گهرو زندگي جو عڪس پيش ڪن ٿا. هو سماج ستارڪ هو. سندس ناولن جو خاص مقصد ئي اهو هوندو ته سماج مان ايڏنڪين رسمن کي ختم ڪرائجي.

هو پنهنجيءَ تيز نظر سان، سماج جي ذري ذري کي موزون ۽ عام فہم اشارن ۾ نمايان ڪري ٿو. هن جا ڪردار عوام مان آهن. هن جا بيان ڪيل ۽ چيڙيل مسئلا، عوام جا پنهنجا مسئلا آهن. هن اهي موضوع انتخاب ڪيا آهن، جيڪي روزمره واري زندگي ۾ هر هڪ انسان کي نظر اچن ٿا. اهوئي سبب آهي جو پيمائي جا ناول دل ۾ جاءِ ڪري چڪا آهن.

ناول نويسي جي فن ۾، پيمائي پنهنجن همعصرن کان گوءِ کڻي ويو آهي. مرزا قليچ بيگ جو ناول ”زينت“، ميلارام سنگتارام واسواڻيءَ جو ”سڀلا“، گربخشاڻي جو ”نورجهاڻ“، پيمائيءَ جي ناولن ”غريبن جو ورثو“، ”سالهن“ ۽ ”وڏوا“ سان، پلاٽ، طرز ادا، سیرت نگاري توڙي ٻين خوبين جي لحاظ سان ڀريميچي ٿا سگهن.

**تصنيفون:-** پيمائي صاحب جي تصنيفن مان ڪي هي آهن:

(۱) غريبن جو ورثو، (۲) پاڻ ۽ هاڪيزگي، (۳) سالهن، (۴) وڏوا، (۵) شاهه جون سورسيون ۽ (۷) ادبي گلشن [ڀاڱو ۱، ۲ ۽ ۳].

پروفيسر صاحب ان دور جي پيداوار هو، جنهن کي ”قومي جاڳرتا وارو دور“ سڏيو ويو آهي. ملڪ ۾ اٽي، لٽي ۽ اجهي جهڙن مسئلن لاءِ ڪشمڪش جاري هئي. زميندارن، ڪارخانيدارن، زميندارن ۽ ٻين، جن پاڻ کي ملڪ جا مدبر ۽ چڱا مڙس سمجهي، اندر ئي اندر سماج کي ڳڙيو ٿي، تن جي خلاف سڄي ملڪ ۾ اديبن قلم کنيو هو. سنڌي اديبن ۾ پيمائي به هو، جنهن سنڌي جوانن ۾ اهڙي جاڳرتا آڻڻ لاءِ ناول لکڻ شروع ڪيا. هن جي منشا هئي ته غريب هاڻ کي فيچ نه سمجهن. هن جو خيال هو:

”غم بيشڪ غريبن جو ورثو آهي. ساندهه ڏڪن جي سهڻ

ڪري سندن سیرت گهڙجيو ٿي پوي. جيتوڻيڪ کين ڏيڻ ۾ هرڪو

ڪيائي ٿو، ته به هو ڏيئي ڄاڻن. ٻيو ڪجهه ڏيڻ لاءِ نه اٿن،

تم پنهنجو پاڻ ته اٿن. جيڪڏهن ڏن نه اٿن، ته تن ۽ من جو  
تياگ ته ڪو هنن کان سڪي!“

پيمانيءَ جي لکڻيءَ ۾ ڪشش ۽ روح آهي. هن جي عبارت ماڻهار  
۽ پختي آهي. هن جا موضوع، سنڌ جا پنهنجا موضوع آهن. هن جا ناول  
سنڌي سماجي زندگيءَ جا عڪس آهن، ۽ فني نقطہ نظر کان سنڌي ادب  
۾ مهارت ۽ مطالعي سبب، هو ناول نويسيءَ جي فن ۾ ماهر ٿو ڏسجي.  
هو خود لکي ٿو:

”انساني طبيعت ۽ سياڻپ جي طرحين طرحين نظارن جو نماءُ  
ڪرڻ، زندگيءَ جو اظهار ڪرڻ، آدمي جي حياتي ۾ جيڪي  
ٻه سماجي سگهي ٿو — سولايون ۽ مونجهارا، گناه ۽ ٻڙڙا ڪم،  
نيڪاسيون ۽ ثواب جا ڪم، اونڊاهيون ۽ سوجھڙا، لاهيون ۽  
چاڙهيون — اهي سڀ، مختصر طرح چئجي ته افساني لکندڙن  
جي ڪتابن جو مضمون ٿي سگهن ٿيون. قصو انسان جي مشغولين  
جو هڪ قسم جو دفتر آهي، زندگي قصي لکندڙ جي مکيه  
وشيءَ آهي. ساهتيه آهي زندگي ۽ افسانو ساهتيه جو هڪ ڀاڱو  
آهي. قصو زندگيءَ مان اڀري ٿو، ۽ زندگيءَ تي ئي سندس  
گذران ٿئي ٿو.“

”وڏي ۽ شاندار قصي جي زندگي جو مکيه مدار آهي ليکڪ  
جي مخلص ٿيڪا تي. اعلى درجي جي ڪتاب نويس جي ڪتاب  
جي هر هڪ صفحي ۾، صفحي جي هر هڪ جملي ۾، جملي جي  
هر هڪ سٽ ۾، سندس سچائي جو چيو ثبوت ملي ٿو. ڪتاب  
سندس خون جي ئي پيدائش آهي. پاڻ ويهي پاڻ کي ان ۾  
هلڻو اٿائين. اهو لکندڙ جي نقطہ نظر کان حياتيءَ جي ڪن  
مسئلن جو ذڪر ۽ ويچار ڪري ٿو. هو انهن انساني جذبن،  
دلي اسڪن جو ههڙي نموني جو اظهار ٿو ڪري، جو اهي ليکڪ  
جي خيالن جو چٽو نقشو ٿي ٿا بيهن. سيڪهن معنيٰ سان ڀريل  
۽ ضروري قصي ۾ هڪ بنيادي ويچار رهي ٿو، جنهن مان  
سورو ڪتاب پيدا ٿو ٿئي.“

”افساني جي هڪ مکيه خاصيت آهي نقاش جي سڃاڻي. ڇاڪاڻ ته افسانو افسانو آهي، ۽ نه حقيقت يا سچي وارتا. انهي ڪري ائين سمجهڻ ته ان جو سچ سان ڪوبه واسطو ڪونهي، اهو بلڪل غلط آهي. اها هڪ ڀاري پُٺل آهي، ۽ ائين چوڻ انساني لکندڙ سان بي انصافي ڪرڻي آهي.“

### ڪتابن تي تبصرو:-

۱. **هاپ ۽ هاڪيزگي:-** هي ناول Hardy جي Tess ناول جو ترجمو آهي. پروفيسر صاحب جو هيءُ ڪتاب، موضوع ۽ طرزِ تحرير جي لحاظ کان، سنڌي ادب ۾ قيمتي اضافو آهي. البت بهلاڻ جي ڏيئي هجڻ ۽ اصليت جي اثاڻ سبب هن ناول ۾ اوڻايون رهجي ويئون آهن. ناول ۾ پروفيسر صاحب هاڻ بيان ڪندي لکي ٿو:

”هن ڪتاب جو بنيادي ويچار ڪهڙو آهي؟ هاپ جو مدار آهي هاپ ڪندڙ جي پاونا ۽ سندس نيت تي. انسان جي جيڪڏهن صرف ٻاهرين رهڻي ڪهڻي هاڪ آهي ته اهو ڪافي نه آهي، رهڻي کان وڌيڪ ضروري آهي ته سندس خيالات ۾ ڪوبه ناهاڪ جزو نه هجي. نسима جي زندگي جو سمورو احوال انهي تي ئي بيٺل آهي ڪيئن هڪ هاڪ عورت جي زندگي، سماج جا ڪوڙا ۽ ثقلي نيمهه بهاد ڪري سگهن ٿا. تنهن جو پورو پورو نقش هاپ ۽ هاڪيزگي ناول ۾ چٽيو ويو آهي. جدا جدا حالتن ۾، ۽ جدا جدا هنڌن تي، عورت جي دل ۾ ڇا ٿو وهي واهري، انهي جو مفصل ذڪر هت ڏنو ويو آهي.“

**عبارت ۽ ٻولي:-** پروفيسر صاحب جي سنڌي بهڻي، باسحوري ۽ عام فهم آهي. اسلوب بيان ۽ سوزون لفظن جي چونڊ ڪٿي ڪٿي سندس ڪردارن کي ڪامياب بنائين ٿا. منظرڪشي ۽ سيرت نگاري هن ناول جون اهم خصوصيتون آهن. جن عبارت آرائي ۾ سونهن ۽ سينگار پيدا ڪيو آهي. مثال طور:

”ماڻهيءَ مان ننڍيون ننڍيون نهرون، جهيٺي آواز سان وهي، مدار سر آلاهي رهيون هيون. پاسن کان وٺڻ جا گهاٽا جهڳٽا،

واه جا رونق لڳائي بيٺا هئا. جيڏانهن نهار، تيڏانهن قدرت جي  
ڪاميابيءَ جا آثار پئي نظر آيا. نظاري جي خاص رونق، پر  
وارن جبلن تي چڙهي بيهي نهارن سان معلوم ٿي ٿئي. ٿڪل  
مسافر به هوند هن مائٽيءَ ۾ پير رکڻ سان پاڻ کي يڪدم  
تازو ٿيڻو معلوم ڪن ها. ڇا هئي قدرت جي سندرتا، ڇا هئي  
پاڻي جي سيتلتا ۽ صفائي، ڇا هئي اتي جي رهاڪن جي خوشنماي؟“  
فني لحاظ کان هي ناول ڏيئي پلاٽ وارو آهي. پروفيسر صاحب  
پنهنجن ڪردارن سان هن ناول ۾ البت باسغاطري ڪئي آهي. ناظم  
سان چڻ سندس وير آهي ۽ نسيم سان همدردي. مڪالما ڪٿي ڪٿي  
ثابت ٿا ڪن ته هيءُ ناول سنڌي سماج جي بدران ڪنهن اهڙي خطي  
جو عڪس پيش ڪري ٿو، جو سنڌ وارا هرگز قبول ڪرڻ لاءِ تيار نه  
ٿيندا. مثال طور:

(الف) ”توڪي خبر هوندي ته هتان ڏهن-ٻارهن ميلن جي مفاصلي تي  
نصيرآباد ۾ هڪ عورت رهي ٿي، جنهن جي نالي مان سمجهون  
ٿا ته هوءَ ضرور اسان جي سڱ واري هوندي. هن کي ناظم بيگ  
نالي وڏو سامڻل فرزند آهي. تون اتي وڃي تڪليف جي وقت  
ڪانئس مدد جي طلب ڪر، ۽ توڪي اوڏانهن موڪلڻ ۾ اسان جو  
پيو مطلب پڻ آهي.“

(ب) اڄ چوڪرين جي هڪ عاليشان سرڪس ٺڪرندي، جا سڄي گهوٽ  
مان چڪر ڏيئي، اچي، هڪ پرواري باغ ۾ ختم ٿيندي، جتي  
طرحين طرحين جا ناچ ۽ گانا ڪيا ويندا. سڀني نينگرين کي بدن  
تي اڇا ڪپڙا اوڍيل هئا، چوٽيءَ ۾ پٺيان اڇن گلن جو جهڳٽو  
هون، ۽ ساڄي هٿ ۾ خوشبودار گلن سان جهنجهيل لڪڙي ۽  
ڪاپي ۾ گلدستو. هر ڪنهن جي ڳچيءَ ۾ تازن گلن جي مالها  
پيل هئي. هو سوج مان نچي ڪڍي رهيون هيون، هن موقعي  
تي سڄي گهوٽ جون نينگريون اچي ڪٺيون ٿيون هيون. مطلب ته  
جهنگل ۾ منگل لڳي ويو هو. هر ڪا شعر ۽ ناچ تي دعوا  
رکندي چوڪري اتي حاضر هئي.“

اهڙا ٻيا مثال ثابت ٿا ڪن ته جنهن سماج جو هن ناول ۾ بيان ٿيل آهي، سو سنڌي سماج نه آهي. سنڌي ڇوڪرين جو ميلي جي موقعي تي ناچ گهرن ۾ وڃي گانا ٻڌڻ، ۽ اهڙيون ٻيون ڳالههون، سنڌي سماج جي خلاف آهن.

هن ناول جي ٻولي اصطلاحن ۽ پهاڪن سان ڀريل، ملوث، دلڪش ۽ رواني واري آهي، جيئن مٿي ڏنل مثال مان معلوم ٿي سگهي ٿو. پر ڪٿي ڪٿي ڪي فقرا ۽ مڪالما پوري ماحول کي مصنوعي ڪريو ڇڏين. معلوم ٿو ٿئي ته ”پاپ ۽ پاڪيزگي“ ڪنهن انگريزي ناول جو ترجمو آهي، جنهن کي پروفيسر صاحب سنڌيءَ ۾ آندو آهي ۽ ڪردارن ۽ جڳهين جا نالا بدلائي ڇڏيا اٿس. هن ڪتاب ۾ ڪم آندل اصطلاحن ۽ پهاڪن مان ڪي هي آهن:

اصطلاح— الوليون ماڻڻ، ٻاڻ پتوڙڻ، بور جهلڻ، پراپت ڪرڻ، ساڻو ٿيڻ، جهنگل ۾ منگل ٿيڻ، محبت جو مڃ پڻ، دل ورتڻ، هنئون ڀرجي اچڻ، پٺلائي ڇڏڻ، وغيره.

پهاڪا— مڃ ۾ پاڇا، سائي ڪي سهي ڪونه، سڄي ڪي ڏئي ڪونه، آئين ۽ چاڙهين، ڏٺ ڏهاڙي، سورا، ري ڪي راڳ جي ڪهڙي خبر، وغيره.

۴. **وقت واڌ**— پروفيسر پيمائيءَ جو هيءُ هڪ بهترين ناول آهي.

هن ڪتاب جي دٻاڇي ۾ مصنف پاڻ لکي ٿو:

”جڏهن ’مالهڻ‘ ڇپجي ظاهر ٿيو، تڏهن هڪ دوست، جنهن هي ناول پڙهيو هو، تنهن مون کي چيو ته رڳو دڪان سان ڳڻتا قصا پيو لکين. دنيا ته دڪان روپ آهي، پر ساهتيه ۾ به رڳو تڪليفن ۽ دڪان جو ذڪر! مذاقي جزي جو ڪتاب ۾ هجڻ بلڪل ضروري آهي. انسان سمورو وقت ڳڻتين ۾ گهٽي ٿو، هو ساهتيه جو اڀياس انهيءَ ئي خيال کان ڪري ٿو ته ڪو چوٽڪارو مليس.“

”مون ورائي ڏنيان، ’چوٽڪارو ڏيندڙ ساهتيه اعلى درجي وارو ساهتيه نه آهي. جاسوسي قصا پڙهندڙ کي روزمره جي هل هنس

۽ مونجهاري کان چوٽڪارو ڏين ٿا، پر اهي ادب جو حصو نه آهن. مان انهن کي جيڪر ادبي ڪن ڪچرو ڪري سڏيان. ساهتيه اهو نه آهي جو پڙهندڙ کان دنيا ڀلارائي ڇڏي، پر اهو جو کيس زندگيءَ جي تهه ۾ وٺي وڃي، پوءِ اها زندگي دڪ روپ هجي، چاهي سڪ روپ. جو مصنف حياتيءَ جي نقش چٽيندي، ان کي حقيقي رنگ ۾ ظاهر ڪرڻ بجاءِ، سندس اصلي روپ لڪل رکي ٿو، سو ادبي صداقت جي اصول خلاف قدم کڻي ٿو. ”انسان جي حياتي هڪ شاهي ماٿري آهي، جنهن جي نهرن جو پاڻي انسان ڳوڙهن جي پيدائش آهي. دنيا ۾ سڪ کان وڌيڪ دڪ آهي، خوشيءَ کان زياده غم آهي، ۽ مصنف ساهتيه ۾ زندگيءَ جو سچو نقاش آهي. لڙڪ لوچ واري ساهتيه جو درجو مرڪ موج واري ساهتيه کان مٿي آهي. اداڪارن جو دڪ هو پنهنجو دڪ ڪري سمجهي ٿو. هنن کي رڻدو ڏسي ڪانس ڪلڻ موڪلائي وڃي ٿو، هنن جي اعمالن ۾ هو پنهنجن جذبن جو عڪس ڀسي ٿو، هنن جي حياتيءَ ۾ کيس پنهنجي حياتي نظر اچي ٿي، هو پاڻ کي انهن کان جدا ڪري نٿو سگهي.“

”وڏو وا“ هڪ سماجي ناول آهي. مصنف جي هن ناول لکڻ مان مراد اها هئي ته سماج ۾ انقلاب آڻجي. مصنف ناول جي ڪهاڻي پاڻ بيان ڪندي لکي ٿو:

”وڏو وا“ جي سورميءَ، سونا، کي شاديءَ جي پهرينءَ رات ئي معلوم ٿئي ٿو ته سندس پٽار پيءُ کي پيار ڪري ٿو. رواجي چوڪري جيڪر هڪدم پيڪن يا ساهرن کي ان کان آگاه ڪري ها، مگر سونا ٻڙڪ به نه ٻولي. پنهنجي خوشيءَ جو خيال ٿيس، پر تنهن کان وڌيڪ پتيءَ جي عزت ۽ مان جو اونو رهيس. سونا سٺو، ڇاڪاڻ ته هوءَ بي عيب هئي ۽ منجهس چترائي ڪانه هئي. هن دڪن جي زندگي ڪاٽي، ان ڪري جو هوءَ نيڪدل هئي، ۽ منجهس تياڳ جو ڪڻ هو. اهڙن انسانن کي هن دنيا ۾ سڪ نصيب نٿو ٿئي.“

”جيئن جهوني مڪان جي جاءِ تي نئين جڳهه جوڙائڻ لاءِ ضروري آهي ته پهرين پراڻي مڪان کي ڏاهي هٿ ڪجي، تيئن نئين پنڌ تي سڌاري کي سماج ۾ آڻڻ لاءِ پڻ ضروري آهي ته ڪهنين رسمن جو خاتمو آڻجي. ’وڌ وا‘ هڪ پنڌ تي ڪهاڻي آهي، جنهن ۾ عورتپن جي مڪيه مسئلي تي روشني وڌي ويئي آهي. اسان جي سماج ۾ عورت جو ڪهڙو درجو آهي، ۽ ڪهڙو ٿيڻ چڱائي، زال ۽ مرد جون هڪٻئي ڏانهن ڪهڙيون جوابداريون آهن، تن جو ذڪر هن ڪهاڻيءَ ۾ ٿيل آهي. هن ناول ۾ وڌو پڻ جي باريڪ مسئلي کي حل ڪرڻ جي ڪوشش ڪئي ويئي آهي.“

”وڌ وا“ جي سورميءَ سونا جو آواز عورت جو آواز آهي. هن جي درد پري آه ۾ هزارن جون آهون سمايل آهن. سياسي دنيا ۾ عورت آزادي هٿ ڪئي آهي، مگر سماجڪ دنيا ۾ آزادي حاصل ڪرڻ لاءِ هوءَ اڃا لڙي رهي آهي. سونا پڻ ان آزادي هٿ ڪرڻ لاءِ لڙي ٿي. سماج جي زبردست طاقتن سان مٿو ٽڪرائي ٿي.“

**عبارت ۽ ٻولي:-** پروفيسر صاحب جي ٻولي، جيئن اڳ ۾ بيان ڪيو ويو آهي، باسحاوره، عام فہم ۽ موزون لفظن ۾ بيان جو بهترين مثال آهي. ديوان سوڀراج نرملداس، هن ناول جي مهاڳ ۾ عبارت ۽ ٻولي جي باري ۾ لکي ٿو:

”سونا جي دڪ جي ڪهاڻي، تاجي-پٽي-ماهر مصنف جي موثر عبارت ۾، عبرت ۽ نصيحت جو مختصر داستان آهي. سندس ٻولي سٺ ۽ سواڊي آهي، ۽ ڪيئي گهرو ڏيپي درسي مناسب موقعن تي ڪم آندا اٿس. ڪتاب ۾ ڪيترائي ڊولانا محاورا ۽ نچ سنڌي ٻهاڪا ڪم آندل آهن، ۽ مسٽر نارائنداس ڀمپائي جي تحرير مان پتو پوي ٿو ته ڪن تجربن، لاهن چاڙهن ۽ سماجڪ اوڻاين تي خاصو غور ڪيو اٿس، ۽ دلچسپ ٻوليءَ ۾ خيالن ظاهر ڪرڻ جي منجهن تحسين جوڳي لياقت آهي.“

”لائق ليڪڪ جي لکت ۾ مقناطيسي اثر آهي، جنهن ڪري ڪتاب هڪ واريءَ شروع ڪيو ته ٻچاڙي تائين پڙهي پورو ڪرڻ جي ڪشش ٿيندي“ (۱).

عبارت ۽ ٻوليءَ جي نموني لاءِ هيٺ ڪي مثال ڏجن ٿا:

(الف) ”پرڀم پيدا جيتوڻيڪ سونهن جي تاثير هيٺ ٿئي ٿو، ته به ان کي قابو ۽ جٽاءُدار بنائڻ لاءِ صرف انهيءَ سونهن جي درڪار ٿئي رهي. عورت ٺاه ٺوه ڪندي پرڀتم واسطي، جيتوڻيڪ خود کيس به ان پرڀتم جي ڪل ڪانه هوندي. عورت جي زندگي هڪ قسم جي جستجو آهي. هوءَ تلاش ڪندي رهندي، ليڪن ڪڪ هرگز ڪانه ٿيندي. اورچائيءَ جو علم هن پرايو آهي.“

(ب) ”لکين وڏوائون هندو سماج ۾ اجهي لاءِ پاڏائين ٿيون، مدد لاءِ پڪارين ٿيون. سماج ٻوڙو آهي، انهن جي دل ڌاريندڙ دانهن مرد ڪونه ٿا ٻڌن. مون ڪيئن دفعا هندو زالن کي رستي تي بيڪ گهرندي ڏٺو آهي. هنن کي پني پيٽ هالڻ ۾ عار ٿئي ٿي. اسان جي سماج لاءِ شرم جي ڳالهه چئبي. ٻين ذاتين ۾ وڌو-وواهه جي رسم آهي. وقت آيو آهي، جڏهن اسان کي اڪيون پٽن گهرجن، دل ڪشادي ڪرڻ کپي، ۽ نه ته جهونين رسمن جا غلام ٿي ويهون. هن وقت زال مرد جي پيٽ ۾ ائين آهي، جيئن گدرو ڪاٽيءَ جي: ’گدرو ڪري ڪاٽيءَ تي يا ڪاٽيءَ ڪري گدري تي‘، ٻنهي حالتن ۾ نقصان گدري کي ئي رسي ٿو.“



### محمد صديق ’مسافر‘

۱۸۷۹-۱۹۶۱ع

مسافر صاحب جو والد، زينجار مان، ’گولي‘ جي حالت ۾، پهرين

(۱) نارائنداس ڀمياڻي: ”وڌو“، ڇاپو پهريون، ڪراچي، ۱۹۴۳ع، سالوچن،

ص ص ب، ب ۽ پ

مستط آيو، جتان هو ٺٽي ۽ پوءِ ٺنڊي باگي وڃي رهيو. ’مسافر‘ مرحوم جي ولادت ٺنڊي باگي ۾ ۱۸۷۹ع ۾ ٿي.

محمد صديق ’مسافر‘ پنهنجن علمي ۽ ادبي خدمتن جي ڪري، سنڌ ۾ گهڻو جاتل ۽ سڃاتل آهي. سندس ڪتاب ”ڪليات مسافر“ ۾ انهن مڙني خدمتن جي ڏنل يادداشت جي مطالعي کان پوءِ سڀڪو صاف طرح محسوس ڪري سگهي ٿو ته ”ذات نه آهي ذات تي، جو وهي سولهي“. قدرت، پنهنجي رحمت سان، ”گلاب“ گولي جي گهر ۾ هڪ اهڙو اسلھ مائڪ عطا ڪيو، جنهن جي پاڪ-هند جي سنڌي اديبن ۾ ڏاڪ هوندي هئي. غربت ۽ مسڪيني جي ڪري، هن پرائمري اسڪول جي ماستريءَ سان پنهنجي زندگيءَ جو آغاز ڪيو، ۽ نيٺ، ترقي ڪندو، ٿريننگ ڪاليج ۾، استادن جو به استاد مقرر ٿيو.

**ادبي سرگرميون:-** مسافر مرحوم ادبي سرگرمين ۾ تمام گهڻو حصو وٺندو هو. ۱۹۳۴ع ۾، ”سنڌ مسلم ادبي سوسائٽي“ جي مئنيجنگ ڪاميٽيءَ جو ميمبر، ۽ ان سان گڏ تصنيف-تاليف ڪاميٽيءَ جو به ميمبر منتخب ٿيو. هو نه فقط هڪ استاد شاعر هو، بلڪ وڏو ناقد ۽ قابل مضمون نگار پڻ هو. سنڌي نثر واري حصي ۾ جيڪا خدمت ’مسافر‘ ڪئي، سا هرگز وساري نٿي سگهجي. ٿريننگ ڪاليج مان سندس ادارت هيٺ نڪرندڙ ”تعليم“ اخبار ۾ سندس بيشمار مضمون ڇپيل آهن، جي انهيءَ دعويٰ جي دليل لاءِ ثابتي طور پيش ڪري سگهجن ٿا.

**تصديقون:-** مسافر صاحب مليس ۽ عام فهم عبارت توڙي روزمره واريءَ گهرو ٻوليءَ جي ڪري سنڌ ۾ سڀڪنهن کي وڻندو هو. ٻاراڻي ادب ۾ انيڪ چيزون، هن جي ئي خداداد قابليت ۽ جوهر جو بينظير مثال آهن. علمي ۽ ادبي مقالن ۽ تقريرن ۾ هن جا سٽ ڪي ٿورا هئا. پاڻ ڪيترائي ڪتاب لکيا اٿس. سندس ڪتابن، ”ديوان فاضل“ ۽ ”قرب قليچ“ مان ڪيتروئي مواد ”سنڌ جي ادبي تاريخ ڀاڱي ٻئي“ ۾ به نظر اچي ٿو (۱) سندس لکيل ڪتابن مان ڪي هي آهن:

(۱) محمد صديق ميمڻ: ”سنڌ جي ادبي تاريخ“، ڀاڱو ۲، ”سنڌ مسلم ادبي سوسائٽي“، حيدرآباد، ۱۹۵۱ع، ص ۲۶۷-۲۷۵ ۽ ص ۳۶۰-۳۷۲

(الف) **ترجمو ڪيل ڪتاب:-** سورور بانو (”بهار دانش“ جي بهترين حصي جو ترجمو)، اخلاق محسني [پاڳو ۱، ۲۴] (فارسي تان ترجمو)، سوم ننگري جو سير، ممتاز دساز، زينت القاري، قولداني، جوهر اسلام ۽ گلبدن.

(ب) **تصنيف ۽ تاليف ڪيل:-** ديوان فاضل، قرب قليچ، هداية المسلمين [پاڳو ۱]، شهيد ڪربلا، غلامي ۽ آزاديءَ جا عبرتناڪ نظارا، منازل مسافر بمعم ڪليات مسافر، سچاڻ زالون، منتخب المضامين (گلزار نثر).

(ب) **اخبار تعليم ۾ ڇپيل مضمون:-** زيب النساء ’مخفي‘ صوفي ۽ تصوف، پليگ، چاند بيبي، پرائيڊون نشانين، ڏاهي پڙهيل زال، علم جو شوقين شاگرد، تربيت ۽ تعليم، انسان جي من جي حقيقت ۽ طاقت، حالت اضافت، مرزا جاني بيگ، سنڌ جي ماڻهن جا قديم ۽ عجيب رواج، سنڌ جي شاعري.

مسافر صاحب جي مٿين ڪتابن مان ڪن جو جائزو هيٺ ڏجي ٿو:

۱. **ديوان فاضل:-** هيءُ ڪتاب ”سنڌ مسلم ادبي سوسائٽيءَ“ ۱۹۳۷ع ۾ ڇپايو هو. فاضل شاه جيئن ته مسافر مرحوم جو امتداد هو (۱)، تنهن ڪري هن ڪتاب کي سمجهڻ ۾ پاڻ خوشي ۽ محسوس ڪيائين. ۽ استاد جو حق به سمجهيائين.

هن ڪتاب ۾، فاضل شاه جي عبارت جي حسن ۽ سينگار، فصاحت ۽ بلاغت جي اصولن، سندس ڪلام ۾ ڪم آندل اصطلاحن، پهاڪن ۽ ڪن ضروري لفظن تي ڪافي ڇنڊڇاڻ ٿيل آهي. سنڌي ادب ۾ تنقيدي ادب جي ابتدائي ڪتابن ۾، هن ڪتاب کي پنهنجو درجو آهي. ڪتاب کي معياري ۽ مڪمل بنائڻ لاءِ، پرائيڊون سنڌي اخبارن مان فاضل شاه جو جملي ڪلام هٿ ڪري، گڏ ڪيو ويو آهي. ديباچي کان پوءِ فاضل شاه جي سوانح عمري ۽ سندس زندگيءَ سان واسطيدار سڀ پهلو به بيان ڪيا ويا آهن. شاگهي وقت، فاضل شاه جي ڪلام جي به

(۱) محمد صديق سيمڻ ’مسافر‘: ”ديوان فاضل“، سنڌ مسلم ادبي سوسائٽي،

حيدرآباد، ۱۹۳۷ع، ديباچو: ص ۲

چنڊچاڻ ڪيل آهي. فاضل شاه جي شاعراڻي، حيثيت، فاضل شاه جي همعصر شاعرن، اديبن، عالمن ۽ فاضلن توڙي سندس تصنيفات تي جامع مواد پيش ڪيل آهي. انهيءَ کان سواءِ، شرح ۽ معنوي واري حصي ۾، فاضل شاه جي ڪلام ۾ ڪم آندل ڏکين لفظن جون معنائون ۽ صنعتن جي سمجهاڻي به ڏنل آهي. فني تنقيد جي لحاظ کان، هن ڪتاب جو درجو تمام بلند آهي. عبارت ۽ طرز تحرير جي لطافت جا ڪي مثال هيٺ ڏجن ٿا:

(الف) ”سائين فاضل شاه قلبي شاعر هو ڇاڪاڻ جو سندس قال (مارو ڪلام) سندس حال (عملي زندگي) سان موافق آهي. سندس ڪلام شروعات کان وٺي پهچاڙيءَ تائين ڏسبو، ته ڪٿي عالمانه وعظ ۽ خداپرستيءَ جو تاڪيد، ڪٿي علم ۽ اخلاق پرائڻ جو تاڪيد، ڪٿي صوفيانه صلاحون ۽ حقيقي اسرارن جو ذڪر، ڪٿي اوائلي زماني واريون مجازي عشق جون پٿريون پٿريون ٻوليون، ڪٿي مذاهب ڪلام، ته ڪٿي هجوب ڪلام ۽ هزليات.“

(ب) ”تعليم ڏيڻ جو ايڏو شوق هوندو هون، جو جڏهن ڪابه سمجهاڻي ڏيندا هئا، تڏهن ائين ڪين سمجهيو هو ته ڪو سٺ-ستر ورهين جو پيرسن پيو تقرير ڪري، پر سمجهيو هو ته ڪو نوجوان معلم ويٺو تعليم ڏئي. سندن رحلت کان پوءِ سائين حاجي محمد علي شاه مرحوم واعظ توڙي مرحوم مولوي حاجي حافظ عبداللطيف صاحب وٽان به سبق وڃيو وٺندو هوس، پر اها چس ۽ اهو اثر نصيب ڪونه ٿيندو هوم، جو سائين فاضل شاه جي تعليم مان پڙهندو هوم.“

۲. **مهروار ڀانو:-** جيئن اڳ ۾ بيان ڪيو ويو آهي، هيءُ ڪتاب فارسي زبان جي ڪتاب ”بهار دانش“ جو ترجمو آهي. ڪتاب جو مضمون ”گل خندان“ واريون سڪون ٿو لاهي.

هن ڪتاب ۾ مسافر صاحب مسجع ۽ مقفول نثر ڪم آندو آهي، جو شايد ان وقت داستان گوئيءَ لاءِ موزون سمجهيو ٿي ويو. پر پاڻ ان قسم واري نثر لکڻ ۾ ڪامياب نه ٿيو آهي (۱). اهوئي سبب آهي جو هن ڪتاب جي عبارت تي لطف الله بدوي صاحب تنقيد ڪندي لکي ٿو:

(۱) لطف الله بدوي: مقالو ”سنڌيءَ ۾ ترجمو ٿيل داستان“، سماهي مهراڻ، سر، حيدرآباد، ۱۹۵۵ع، ص ۱۹۳

”مترجم ترجمي کي برقرار رکڻ ۾ وڏي ڪوشش ۽ ڪاوش ورتي، جنهن ڪري منجهس مصنوعي تڪلف اچي ويو آهي (۱). بدوي صاحب ”گل خندان“ ۽ هن ڪتاب جي عبارت جي ڀيٽ ڪندي لکي ٿو:

”هن مقفلي عبارت کي ’گل خندان‘، ’چار درويش‘ ۽ ’حاتم طائي‘ جي عبارت مان ڀيٽيو ته وڏو تفاوت نظر ايندو: پهريان نصنع ۽ تڪلف کان آزاد، ۽ ٻيون انهيءَ قيد ۾ مقيد (۲).“  
ندوني طور هڪ مثال ڏجي ٿو:

”شهزادو پنهنجيءَ سنگت سميت شاهي محلات ۾ ويو. گهمندي گهمندي هڪڙي محل ۾ ڏٺائون مردانو مڙم پيو. پرري نڙاد بي اختيار ڏني اوچنگار، اهو ڏسي شهزادو ۽ سنگتي ٿيا بقرار. پري نڙاد کان شهزادي ڪيو سوال، ته هن جاءِ ۾ اوچنگار ڏيڻ جو ٻڌاءِ سبب ۽ حال.“



## عثمان علي انصاري

۱۹۰۱-۱۹۶۳ع

انصاري صاحب جو پيءُ، سهارنپور ضلعي جي جنت آباد (انهڙا) ڳوٺ ۾ ڄائو هو. ۱۸۷۰ع ۾ سنڌ ۾ آيو، ۽ ۱۹۰۱ع ۾ سيوهڻ ۾ وفات ڪيائين.

انصاري صاحب پاڻ ۱۹۰۱ع ۾، شڪارپور ۾ ڄائو. سندس پيءُ سندس چاچي ميان صادق عليءَ کڻي، جو خيرپور رياست ۾ وزير هو. انصاري صاحب، ۱۹۱۸ع ۾، شڪارپور هاءِ اسڪول مان مئٽرڪ پاس ڪري، اعليٰ تعليم لاءِ پهرين جهونا ڳڙهه ۽ پوءِ عليڳڙهه ويو. ۱۹۲۳ع ۾ بمبئي يونيورسٽيءَ مان بي.اي. پاس ڪري، انگلنڊ روانو ٿيو. ۱۹۲۵ع

(۱) ڏسو صفحي ۱۰۸ تي ڏنل حوالو

(۲) ايضاً

۾، ايم.اي (انگريزي ادب ۾) ۽ صحافت ۾ ڊپلوما ڪري واپس موٽيو. اول اول کيس ميرپورخاص ۾ هيڊاسٽر مقرر ڪيو ويو، ۽ نيٺ ترقي ڪري، ۱۹۵۲ع ۾ سنڌ جو ڊي.پي.آءُ ٿيو.

**ادبي خدمتون:-** انصاري صاحب جون علمي ۽ ادبي خدمتون وسيع آهن. ورهاڱي کان اڳ، سنڌ سرڪار طرفان مقرر ڪيل سنڌي ادب جي صلاحڪار بورڊ جو صدر هو. ان وقت ديوان لالچند امر ڏنومل بورڊ جو سيڪريٽري هو. وفات کان اڳ تائين، انصاري صاحب سنڌي ادبي بورڊ جو ميمبر هو، ۽ ڪجهه وقت ان جو اعزازي سيڪريٽري پڻ رهيو.

انصاري صاحب، مرزا قليچ بيگ وانگر، ترجمي جو شوقين هو. سندس خيال هوندو هو ته ٻين ٻولين مان ترجما ڪري، سنڌي ادب کي مالا مال ڪجي. انهيءَ خيال کان، هن ٻين ٻولين جا ٻي بها شهرارا ترجمو ڪري سنڌيءَ ۾ آندا. هن ٻن، مرزا صاحب وانگر، ناول، ناٽڪ، فلسفي، اخلاقيات ۽ ٻين صنفن جا ڪتاب ترجمو ڪري، سنڌي ادب ۾ قيمتي اضافو ڪيو.

انصاري صاحب شاه لطيف جو عاشق هو. کيس هميشه اهو فڪر هوندو هو ته شاه لطيف جو صحيح ڪلام عوام جي اڳيان اچي، ۽ ان جي معنيٰ، ان جو مفهوم ۽ روحاني راز صحيح انداز ۾ عوام تائين پهچي. انهيءَ خيال کان، هن شاه جي ڪلام تي ڪافي تحقيق به ڪئي. هاڻ چونڊو هو ته ”سون وت شاه جي رسالي جا ڌار ڌار اوتيهه نسخا آهن، جي سڀ گهڻو ڪري قلمي آهن. سندس نگرانيءَ هيٺ، شاه صاحب جي سرن جو هڪ سلسلو جاري ٿيو هو، جنهن جي هڪڙي ڪڙي، سر بروو سنڌي ۽ سر ڪاهوڙي شايع ٿيل آهن.

**تصنيفون:-** هن صاحب جيڪي ڪتاب ۽ مضمون لکيا آهن، تن جو وچور هيٺ ڏجي ٿو:

**ڪتاب:-** (۱) پنج [طبعزاد ڪهاڻين جو مجموعو]، (۲) درس عمل [طبعزاد، اخلاقي مضمون]، (۳) گمراه دوست [ناٽڪ]، - شيڪسپيئر جي ”ٽو جينٽلمين آف وِبرونا“ جو ترجمو]، (۴) جرمر وفا [ناٽڪ]، - شيڪسپيئر جي ”سبلائين“ جو ترجمو]، (۵) ادبي انتخاب [ترجمو]، - دنيا جي

ڪن مشهور ڪهاڻين جو ترجمو]، (۶) يوناني فلسفو [ترجمو]۔ افلاطون جي فلسفي تي لکيل ”دي استوري آف فلاسافيءَ“ جو ترجمو]۔

**مضمون:-** شاه جي ڪيميائري، سنڌي نثر، شاه جي محبت جو معيار، گربخشاڻيءَ جي رسالي تي تنقيد، شاه۔ سنڌي تهذيب جو محافظ، شاه لطيف جا قاصد ۽ سندس پيغام۔

سندس ڪتابن مان ڪن تي تبصرو پيش ڪجي ٿو:

**۱. حرم و فاءِ:-** هيءُ ڪتاب شيڪسپيئر جي ”سمبلانين“ تان ترجمو ڪيو ويو آهي. ڪتاب جو عنوان مضمون مطابق آهي. هن ڊرامي جو ترجمو مرزا صاحب به ڪيو آهي، ۽ ان جو نالو ”شمشاد مرجانه“ رکيو اٿس.

انصاري صاحب، پنهنجي ترجمي ٿيل ڪتاب ۾، متن توڙي ڪردارن ۾ ڪابه ڦيرگهير ڪانه ڪئي آهي. هن ڊرامي ۾ ڄاڻايل آهي ته ڪي شخصيتون پنهنجي وفاداريءَ جي ڪري پهرين ته سزا ڀوڳن ٿيون. پر پوءِ سچ ته ٻيو نچ جي مصداق قدرت نيٺ ڪين انهيءَ وفا جو اڃورو ڏئي ٿي، ۽ دغاوازن ۽ مڪارن کي سندن مڪاريءَ ۽ فريب جي سزا ملي ٿي.

**عبارت ۽ ٻولي:-** هيءُ ڊرامو تمام سليس، دلچسپ ۽ وڻندڙ ٻوليءَ ۽ عام فهم عبارت ۾ لکيل آهي. سڄي ڪتاب ۾ ڏکيو لفظ ڪو مشڪل ملندو. هر هنڌ موقعي آهر اصطلاح، چوڻيون ۽ بهاکا ڪم آندا اٿس.

گفتگو ۽ طرز ادا جي لحاظ کان هي ڊرامو پنهنجو مت پاڻ آهي. اداڪارن جي واتان، سندن شخصيت آهر موزون گفتگو ڪرائي وڃي آهي. هن ڊرامي ۾ ڪن اخلاقي نُڪتن تي ٻن روشني وڌي وڃي آهي. جهڙوڪ: قومي جذبو، ملڪ ۽ قوم لاءِ سر ڏيڻ لاءِ تيار رهڻ، آزاديءَ جي تمنا، وغيره. مثال لاءِ ڪي نمونا ڏجن ٿا:

(الف) ”تنهنجي والد کي هٿ چڙهي وڃان ۽ هو مون کي عذابين مان مارائي، اهو سڀ مون کي قبول آهي، ليڪن جان جي مالڪن جي پرخي، ڇا لکان ته ڇا ڪري رهي آهي! هاڻي جيئن اوهان

جي مرضي. جي فرصت هجيوت ته هڪ دردمند پر ثابت قدم جان نثار جي دعا قبول ڪريو. جنهن جي محبت جي گهرائيءَ بس موت جي دروازي تي اچي پهاريو آهي.

(ب) ”اي هاڪ هٿن جي لڳايل مهر، اجازت آهي ته لافان ڪوليان؟ خوش رهن شهر جون اهي مڪيون، جن هيءَ ميٺ گڏ ڪئي، جا محبت نامن کي مقفل ڪرڻ جو ڪم ڏيئي رهي آهي.“

۲. **ان بي انتخاب**:- انصاري صاحب، دنيا جي چئن ملڪن، عرب، انگلنڊ، فرانس ۽ آمريڪا جي مشهور ليکڪن جي شهران مان ڪي ڪهاڻيون چونڊي، سنڌيءَ ۾ آنديون آهن. ڪتاب جي منڍ ۾ پاڻ لکي ٿو:

”هر هڪ ملڪ جي لکڻ وارن جو پنهنجو پنهنجو نمونو ٿو

ٿئي. ڪي خيال جا اونها ته ڪي جذبات جي تصوير ڪڍڻ

جا ماهر، ڪي لفظي تڪنديءَ جا استاد ته ڪي فلسفي جا

درياء. سنڌي زبان جي واڌاري لاءِ ضروري آهي ته اسان جي

مصنفن کي دنيا جي تصنيفات سان تعارف ڪرايو وڃي.“

ڪتاب ۾ هر مصنف جي حياتيءَ جو ٿورو بيان ڏنل آهي. ان

کان پوءِ سندس ڪنهن مشهور ڪتاب جو ڪجهه اختصار ۽ ڪجهه

ترجمو ڏنو ويو آهي. اول خليل جبران جي جڳ-مشهور تصنيف ”پينمبر

۽ پينمبر جو باغ“ جو اختصار ۽ ترجمو ڏنو ويو آهي. خليل جبران متعلق

انصاري صاحب هڪ يورپي نقاد جو رايو ڏيندي لکيو آهي: ”ٽئگور جي

گيتانجليءَ کان پوءِ مشرق مان اهڙو مٺو آواز وري خليل جبران جي

پينمبر مان پيو اچي.“

**عبارت ۽ ٻولي**:- انصاري صاحب منڍ ۾ ئي دعوا ڪئي آهي

ته ”ترجمي ۾ هي خيال رکيو ويو آهي ته جيئن اصل جي شان کي

چوٽ نه رهي.“ ”ادبي انتخاب“ جي مطالعي کان پوءِ قابل مترجم جي

دعوا درست نظر اچي ٿي. ترجمي ۾ اهي ئي خوبيون سمائل نظر اچن

ٿيون، جيڪي ڪنهن طبعزاد ڪتاب ۾ هونديون آهن. ڪتاب ۾ تمام

سولي، پختي ۽ بامحاوره سنڌي ڪم آندل آهي.“ مثال طور:

”مصطفى محبوب، پنهنجي زماني جو صبح، ٻارهن سال  
 ٻرديس ۾ گذاري، پنهنجي وطن وريو. موٽڻ واري ڏينهن،  
 ٽڪريءَ جي چوٽيءَ تان ڏٺائين ته کيس واپس وٺي هلڻ لاءِ  
 هڪ ٻيڙي سمنڊ جي ڪري، اڪيون ٻوٽي، خاموشيءَ سان شڪر  
 ڪيائين. هر جيئن ٽڪريءَ تان هيٺ لٿو، تيئن سندس خوشي  
 ڏک سان بدلجي ويئي. دل کي درد ٿو رسي. مون هن شهر  
 ۾ ٻارهن ورهيه مٺيءَ مٺيءَ مصيبت جا گذاريا آهن، هينئر هن  
 شهر کي ڪيئن ڇڏيان! ميرو ڪپڙو هجي ته لاهي اڇلايان، هر  
 بدن جي گل ته ايڏا ڪان سواءِ ڪانه لهندي! ڪو خيال هجي  
 ته وساري ڇڏي وڃان! اهي ٻڪ ۽ آڇ جون راتيون ۽ ڏينهن  
 ڀلا ڀيري سگهندا ڇا؟“

اهڙي طرح ”ادبي انتخاب ۾ ٻي ڪهاڻي، ”سيارو آيو، بهار نه  
 ٻندي ڇا؟“ آهي، جنهن جو مصنف ’هيچن‘ آهي. هن ڪهاڻي جي پڙهڻ  
 کان پوءِ انهي نتيجي تي پهچجي ٿو ته، ڇڻ ته اها آکاڻي انصاري صاحب  
 هاڻ لکي آهي ۽ نه ڪ ترجمو ڪئي اٿس. ان جو ترجمو اهڙو عمدو  
 آهي جو گمان پيو ٿئي ته اها سندس اصل لکيل ڪهاڻي آهي، ۽ رڳو  
 وغيره هيچن جو ورتو هوندائين.  
 بهرحال، هيءُ ڪتاب سنڌي ادب ۾ ڪافي اهميت ٿو رکي.



## ضمیمو

نمبر	نالو	سال	تصنيفون
۱.	آسد الله شاه "ندا" قاضي	۱۸۱۱-۱۹۲۶ع	بهار اخلاق [رسالو]، هدياسدي، فتح الهادي في رد گمنام حيدرآبادي،
۲.	آغا صوفي	۱۸۸۹-۱۹۳۸ع	دنيا دورنگي [ڊرامو]، سچل سرست، طبي جواهر
۳.	احسان احمد بدوي	۱۹۲۶-۱۹۶۵ع	ناظم حڪمت، ادبي آئيني تي هڪ نظر، سنڌي ادب ۾ افسانہ نگاري، سنڌي ادب ۾ مرثيو، سنڌي مقالا نگاري، تنقيد ۽ تنقيد نگاري
۴.	آڌارام چانڊوسل ٿڌائي	—	سنڌ جا مير
۵.	بولچند ڏيارام، راه بهادر	۱۸۶۸-۱۹۲۳ع	نورجهان ۽ پيامضمون، تاج محل ميرن جي دربار
۶.	پاڪچند آڏواڻي	—	گماني گهمسان [ڊرامو]
۷.	تاج محمد آغا	۱۹۰۴-۱۹۵۸ع	سنڌي نصاب، سنڌي گرامر
۸.	تاراچند شوقيرام، راه بهادر	۱۸۵۰-۱۹۳۸ع	جيون ڦلواڙي، سامي ۽ جوجيون چرتر ۽ چونڊ سلوڪ، شاه عبداللطيف، ڪبير ڀڳت، ميران ٻائي، هندستان جو ديش واسي راڻو ڀرتاب سنگھ [ڊرامو]
۹.	تيجومل شاهائي	—	سنڌي ٽيون ڪتاب، سنڌي چوٿون ڪتاب، تاريخ هندستان الڪلنڊ جي تاريخ
۱۰.	پربداس انندرام رامچنداڻي	—	

۱۱. جگنتره ايسرداس ۱۸۸۸-۱۹۴۶ع ادب ۴ سروت، امڙ، ڀارت  
شوداسائي  
پوشن، جاگرافي ايشيا، جاگرافي  
ضلعو حيدرآباد
۱۲. جيسانند ناگراڻي — جاگرافي يورپ، ڏيارام گدومل  
مها انڌير، نل دسيتي
۱۳. جهتمل نارومل وسائي — وڻهتي ڪوش، سنڌي گرامر
۱۴. جهاننداس پائي ۱۹۰۲-۱۹۶۵ع سائين قطب شاھ، سائين ايسرلال
۱۵. چمننداس ڊاڪٽر — سلھ، قوت جو راز
۱۶. چانڊومل ڪڏي — ۰ھجور، چندر
۱۷. حاجي محمود ”خادم“ — رياض بلاغت
۱۸. ڏيوننداس ”آزاد“ — ھورب سندھش
۱۹. ڊولومل ٻولچند — سنڌي گرامر، سنڌي-انگريزي  
ڊڪشنري، انگريزي-سنڌي  
ڊڪشنري
۲۰. سرن آنند ھاسومل — گل ٻڪاولي [داستان] ممتاز  
دمساز [داستان]
۲۱. سلطان علي ”فدائي“ ۱۹۲۲-۱۹۵۹ع تاريخ علي المرتضيٰ، شهيد  
جي تمناءَ چراغ حقيقت، اولامر  
ڪنشت [ڊرامو]
۲۲. شيواسنگھ اجواڻي — بلوڪوڪر، تارن جو اڀياس،  
ميل پري سوڌي
۲۳. صاحب سنگھ ۱۸۶۸-۱۹۳۰ع چنداسنگھ شھائي
۲۴. صادق علي مرزا ۱۸۴۸-۱۹۱۲ع پشماشي حساب، علم نباتات،  
علم ھنيت
۲۵. عبد الخالق ”خليق“ مورائي — سندري [ناول]
۲۶. عبد الرحيم ”وفا“ آخوند — قصو سيف الملوك ۴ بديع الجمال  
قصو عمر مارئي، قصو ڪٺاڻي،  
قصو سسئي پنھون، وڪئي ڏاتار  
جو قصو، مجسم سلطان جو  
قصو، بهرام شاھ جو قصو،  
عجائب شاھ جو قصو،  
جواهر اللغات

۲۷. عبدالرزاق قاضي ۱۸۹۲-۱۹۶۱ع  
غازي انور پاشا، آئين محبت،  
ارشاد الامام، تاريخ القرآن،  
سيرت العائش، فاروق اعظم،  
محنت جو قل، فولادي شهزادو،  
امانت، پيارو نبي، دين ۽ دنيا،  
سورة فاتح
۲۸. علي قلي بيگ مرزا ۱۸۵۶-۱۹۰۴ع  
۲۹. علي نواز بيگ مرزا ۱۸۷۴-۱۹۷۲ع  
۳۰. غلام احمد ”سافي“ مجاولي - ۱۹۶۰ع  
پيغمبر، قائد اعظم، ماهرو،  
تقلي پيغمبر، سندري، بيروز گاري  
ڪافر، اسلام خاطر، شيطان،  
محمود غزنوي، مقدمن وطن  
۳۱. غلام احمد نظامي ۱۸۹۵-۱۹۵۱ع  
حور دشمن [ناول]، خدائي  
انتقام [ناول]، بياض نظامي،  
رياض نظامي  
مفتاح القلب  
۳۲. غلام رضا بيگ مرزا  
۳۳. غلام حسين قريشي  
۳۴. غلام علي قاضي ٺٽوي —  
۳۵. فتح چند مينگهراج آڏواڻي —  
پنهي زميندار جي ڳالھ  
هندستان جي تاريخ  
گرواڻي، آرٽي، ڀارت پوشن،  
جيون چرتر ڪبير صاحب،  
شري کرو آند صاحب [۾ حصا]  
کرو تيغ بهادر جي جيون چرتر،  
جيون چرتر ڀڳت ڏنو، ڀڳت مالھ  
۳۶. فقير محمد ”عاجز“ ۱۸۴۶-۱۹۱۹ع  
آخوند  
تفسير فاتح الكتاب، نيڪ اخلاق  
گلشن بهار

۳۷. فاضل شاہ ۱۸۳۶-۱۹۰۰ ع میزان الشعر، تفسیر فاضلیہ
۳۸. کشنچند ”بیوس“ ۱۸۸۵-۱۹۳۷ ع خوبصورت بلا [ڊرامو]، سوردام [ڊرامو]، هرشچندر [ڊرامو]، ڀرت ڀوجارڻ [ڊرامو]، هار جيت [ڊرامو]
۳۹. ڪيولرام — گلشڪر، سوڪڙي، گل
۴۰. گل حسن ڪربلاڻي ۱۸۹۷-۱۹۶۲ ع مرحوم شمس العماء مرزا قليچ بيگ [مضمون]
۴۱. ليلا رام ناروسل — دورنگي دنيا، ڀريمي ڀتڪ
۴۲. ليلا رام منگهه — عادل خان، سورجن راڌا، هرشچندر، موهن تارڪا، رامائڻ، سندري، سنڌي چپ صاحب، بيونا قاتل، ڪلچيڪ جا ڪلور، ڪشور موهني هڪ رات (ليلاچيسر) [ناٽڪ]
۴۳. ليلا رام ڦيرواڻي — —
۴۴. لوڪ منگهه — درو ڀدي
۴۵. منگهارام آڌارام — اڪيلي دل، ڀر ڀنڀر، ڀاپ ڪي ڀڄ، ڀڻي، ناخلف ڀت، ميلاپ، منڊ جي گجڪار، دلسوز داستان، ڪوڙو ڪلنڪ، ماتا جي مڻا، ڀتا جو ڀاپ، ڀاپ جو ڪيتو، ڀريت جي ريت، افارڪلي، ڀريت جا گيت، ڪيتا نجلي، ادبي اصول، سنڌي نثر جي تاريخ
۴۶. ميران محمد شاہ ۱۸۹۸-۱۹۶۳ ع مضمون: ڪنجي ٽڪر جو سير دل جي طلب، شاہ جو آڻ، ڀلن جو شڪار، سير العمرا
۴۷. مير عبدالعسين خان ۱۸۵۰-۱۹۲۴ ع قصو گلرنگ شاہ ۽ گل اندام، لطائف لطيفي
۴۸. محمد حيدرآبادي ميان — سنڌي صرف و نحو

۴۹. محمد هاشم ”مخلص“ ۱۸۶۰-۱۹۳۴ع جعفر زتلي [رسالو]، الامين [اخبار]، مسلمان [اخبار]
۵۰. مونتومل گدواڻي — وسند لکشمي [ڊرامو]، ڪرشن جي گوڻي [ڊرامو] سروجني
۵۱. تولراه سادو —
۵۲. نادر بيگ مرزا ۱۸۹۱-۱۹۴۰ع جي پائڻين جو گهي ٿيان، تناسخ ۽ اسلام، مروان موت، ملوڪان، شڪار، رائفلس
۵۳. نانڪرام ڌرمداس — نيڪانجام، فريبي فتنو، پتي شيوا، ٻريم ڀڳتي، بيوا ٻريم، سنت منورما، راجپوت ستا، ٻريم پتلي، لڪل لعل، آدرش ناري، نازڪ گل، سهڻا ستارا، گل خوشي، قول قليل، جيون جا ورق، ميگه دوت
۵۴. نرمداس فتح چند — آئين مخزن، دلوراه جي ننگري
۵۵. واڌومل مولچند ۱۸۴۸-۱۹۱۲ع گل بهار، عجيب ٺڳي، دلپسند لطيفا [ٻه حصا]، جيون جو دور، سامي جا سلوڪ
۵۶. هريرام ماڙيوالا — مچومت، ساڌونولراءِ، قل چونڊ
۵۷. هيرانند ساڌو ۱۸۶۳-۱۸۹۳ع مرسوتي (مخزن) طلسم



## مددي ڪتاب ۽ رسالا

تبصري هيٺ آيلن ڪتابن کان سواءِ هن ڪتاب جي تيار ڪرڻ  
۾ هيٺين ڪتابن ۽ رسالن تان مدد ورتي ويئي آهي:

### سنڌي ڪتاب ۽ رسالا

۱. آخوند لطف الله: ”گل خندان“، سنڌي ادبي سوسائٽي ڪراچي، ۱۹۵۲ع.
۲. اسدالله شاه حسيني: ”تذڪره شعراءِ ٽڪڙ“، سنڌي ادبي بورڊ، حيدرآباد، ۱۹۵۹ع.
۳. پروفيسر جهتمل پاوٽائي: مقالو: ادبي نثر، سماجي ”مهراڻ“، جلد ۶، نمبر ۱-۲، حيدرآباد، ۱۹۵۷ع.
۴. حسام الدين شاه راشدي پير: مقالو: منصوره جي تاريخ جو هڪ باب، سماجي ”مهراڻ“، نمبر ۱، جلد ۱، حيدرآباد، ۱۹۶۰ع.
۵. دين محمد ’وفائي‘: ”لطف اللطيف“ وفائي پبلشنگ هائوس، ڪراچي، ۱۹۵۱ع.
۶. شهاڻي، م.ج: ”سنڌيءَ جو رهبر“، دي ايجوڪيشنل پبلشنگ ڪمپني، ڪراچي، ۱۹۴۷ع.
۷. عمر بن محمد دائودپوٽو: مقالو: قدير سنڌي نثر، ماهوار ”سنڌو“، آڪٽوبر، ۱۹۳۴ع.
۸. عثمان علي انصاري: مقالو: سنڌي نثر، ماهوار ”مهراڻ“، ماه مي، جون ۽ جولاءِ، ڪراچي، ۱۹۴۶ع.
۹. عبدالجبار جوڻيجو: ”ڪنزاللطيف“، حيدرآباد، ۱۹۶۱ع.
۱۰. غلام محمد شهاڻي: ”ادبي اصول“، پاڳو، آ.ايج. احمد برادرز، حيدرآباد، ۱۹۶۲-۶۳ع.

۱۱. غلام محمد کراسي: ”ادبي ايجان“، حيدرآباد (من لکيل گونهي)
۱۲. غلام علي الانا خواج: مقالو: سومرن جي دور جي سنڌي شاعري، سماهي ”مهراڻ“، جلد ۹، نمبر ۲، حيدرآباد، ۱۹۶۰ع.
۱۳. فتح محمد سيوهاڻي: ”آفتاب ادب“، سنڌي ادبي بورڊ، حيدرآباد، ۱۹۵۲ع.
۱۴. قليچ بيگ مرزا: ”رساله کريمي“، قيصريه پريس، حيدرآباد، ۱۹۱۴ع.
۱۵. ايضاً: ”علم بديع ۽ علم عروض“، اداره قليچ، حيدرآباد، ۱۹۵۳ع.
۱۶. ايضاً: ”سائو پن ۽ ڪارو پتو“، سنڌي ادبي بورڊ، حيدرآباد، ۱۹۶۵ع.
۱۷. ڪريم بخش خالد: ”سنڌي صحافت“، سکر، ۱۹۵۵ع.
۱۸. گنگارام صدرات: مقالو: سنڌ جا قديم شاعر ۽ عالم، ماهوار ”نئين زندگي“، جنوري ۱۹۵۸ع.
۱۹. لطف الله بدوي: ”ڪليات خادم“، سنڌي ادبي بورڊ، حيدرآباد، ۱۹۵۸ع.
۲۰. ايضاً: مقالو: سنڌيءَ ۾ ترجمو ٿيل داستان، سماهي ”مهراڻ“، سکر، حيدرآباد، ۱۹۵۵ع.
۲۱. منگهارام ملڪاڻي: مقالو: سنڌي ڪهاڻيءَ جي هڪ صدي، ماهوار ”سنڌو“، آڪٽوبر، ۱۹۵۴ع.
۲۲. مخدوم انور ٻاٽائي: آفتاب اخبار ۾ مقالو، ۲۵- اپريل ۱۹۰۸ع.
۲۳. محمد صديق مسافر: ”قرب قليچ“، سنڌ مسلم ادبي سوسائٽي، حيدرآباد، ۱۹۲۶ع.
۲۴. ايضاً: ”ديوان فاضل“، سنڌ مسلم ادبي سوسائٽي، حيدرآباد، ۱۹۳۷ع.
۲۵. محمد صديق ميمڻ: ”سنڌ جي ادبي تاريخ“، ڀاڱو پهريون، حيدرآباد، ۱۹۳۹ع.
۲۶. خان بهادر: ”سنڌ جي ادبي تاريخ“، ڀاڱو ٻيو، سنڌ يونيورسٽي پبليڪيشن، حيدرآباد، ۱۹۵۱ع.

۲۷. مخدوم امیر احمد: ”تاریخ معصومی“، سنڌي ادبي بورڊ، حيدرآباد، ۱۹۵۳ع.
۲۸. مخدوم محمد زمان ”طالب الموليٰ“، بزم طالب الموليٰ، هالا، ۱۹۶۲ع.
۲۹. محمد ابراهيم ’خليل‘ ”ادب ۽ تنقيد“، جمعيت الشعراء سنڌ، حيدرآباد ۱۹۴۹ع. بهريون ايڊيشن.
۳۰. ايضاً ”بلبل سنڌ“ سلسلہ اشاعت جمعيت الشعراء سنڌ، حيدرآباد، ۱۹۵۱ع.
۳۱. محبوب علي چنا: مقالو: لطف اللطيف تي هڪ نظريہ، ماهوار ”نئين زندگي“، نومبر ۱۹۵۲ع.
۳۲. منوهر داس ڪوڙومل: ”ساهتڪ پشپ“ ساهتيہ اڪاڊمي، نئين دهلِي، ۱۹۶۰ع.
۳۳. ننديرام: ”بابنامو“ اخبارالحق، ۵- آڪٽوبر ۱۹۱۲ع.
۳۵. اخبار الحقيقت، لاڙڪاڻو، ۱۶- ڊسمبر ۱۹۴۲ع.
۳۶. سماهي مھراڻ جو سوانح حيات نمبر، سنڌي ادبي بورڊ، حيدرآباد، ۱۹۵۷ع.

### انگريزي ڪتاب

37. Ajwani, L. H: ”Sindhi Literature”, an article, Published in ”Contemporary Indian Literature” Sahitya Akademi, New Delhi, 1959.
38. Blackman, R. D: ”Composition and Style”, Edinburgh, 1923
39. The Principles of National India, 1896.
40. Stack, G: ”A Grammar of the Sindhi Language”, American Mission Press, Bombay, 1853.
41. Sorley, H. T: ”Shah Adbul Latcef of Bhit”, Oxford University Press, London, 1940.

### اردو ڪتاب

۴۲. سيد وفار عظيم: ”دامستان سے افسانے تک“، اردو مرکز گنہت روڙي، لاهور، ۱۹۶۰ع.

## ادب ۽ تنقيد

هن ڪتاب کي ٽين ڀيري وڌايو ويو آهي. سنڌي تنقيد جي اوسر جو سون باب ڏٺو ويو آهي ۽ ڪي نوان بحث به آندا ويا آهن. جنهن ڪتاب کي وڌيڪ ڪارائتو ۽ ڪمائتي ڪري وڌيو آهي. هن ۾ عملي ۽ علمي تنقيد ٻئي اچي وڃن ٿا. [قيمت ۱۵۰۰ روپيا]

## سنڌي نثر جي تاريخ

ڊاڪٽر غلام علي الانا هن ڪتاب تي نئين سير مداريو ۽ وڌايو آهي. ڪيترو مواد جيڪو پهرئين ڇاپي ۾ نه هو، سو هن ڇاپي ۾ آڻي مڪمل ڪيو ويو آهي. جنهن سنڌي ادب جي ارتقا ۽ ابتدا سان گڏ، نثر جي خصوصيتن ۽ اهم نثر نگار بابت نهايت قيمتي معلومات گڏ ڪئي وئي آهي. [قيمت ۱۶۰۰ روپيا]

## سُر ڏهر [شاهه جي رسالي مان]

محترم عبدالقيوم صاحب - جي سرستن ۽ سجهائين مان مڪمل هندسي حيثيت مرتب ڪيو آهي. سُر ۾ اهل لفظن جي معنن ۽ بيتن جي سجهائين مان گڏ ماڳن ۽ ماڻهن. ٻڌن ۽ هندن جو تذڪرو به ڪيو آهي. شاه صاحب جن جي سوانح عمري ۽ سُر ڏهر بابت تفصيلي معلومات هن ڪتاب مان ملي سگهي ٿي. [صفحا ۲۵۰. قيمت ۱۰۰۰ روپيا]

## لاڙ جي لغت

سنڌي ٻوليءَ جي مختلف لهجن ۾ ڪي اهڙا لفظ آهن، جيڪي ٻين لهجن ۾ گهڻو ڪري نه ٿيندا آهن. اهڙن لفظن کي مقامي لفظن جو ٺالو ڏجي ته بهتر ٿيندو. هن لغت ۾ اهڙا لفظ گڏ ڪيل آهن. هيءَ ڪتاب هڪ ابتدائي ڪوشش آهي ۽ گڏ ڪيل لفظ لاڙ جي مقامي لفظن جو نمونو آهن. [اچو پتو. قيمت ۶۰۰ روپيا]

## سنڌي ٻولي جو بڻ بنياد

هي ڪتاب ڊاڪٽر غلام علي الانا جي تحقيق جو ثمر آهي. هن ڪتاب ۾ مصنف، 'موتن جي ڌڙي' جي شهرن کي جن ماهرن پڙهيو آهي ان جي نتيجن کي ماهرن وٽي، ڪاليجن ۽ ٻيڪ مشهور ماهرن جي ڪتابن کي سامهون آڻي، سنڌي ٻوليءَ جي صرلي ۽ نعويءَ سان ٻي اوهائي ۽ دراوڙي ٻولين جي صرلي ۽ نعويءَ سان پٽ ڪري نتيجا ڪڍيا آهن.

ڊاڪٽر بلوچ جو ڪتاب: سنڌي ٻولي جي مختصر تاريخ  
نئين تحقيق جي روشني ۾ سنڌي ٻولي جي ارتقا بابت وڌيڪ  
مواد ۽ ارغون، ترخانن ۽ ڪلهوڙن دور تائين نون اضافن تي  
مشمول [ٻيو ڇاپو].



## لاڙ جي لغت

ڊاڪٽر عبدالجبار جوڻيجو - محنت ڪري لاڙ جي علائقي مان  
اهڙن لفظن کي گڏ ڪيو آهي ۽ انهن کي لغت جي شڪل ڏني  
آهي. لفظن کي واضح ڪرڻ لاءِ شاهديءَ طور شاعرن جي ڪلام  
مان مثال به ڏنا آهن.



## سنڌي ٻوليءَ جو اڀياس

(مصنف - ڊاڪٽر غلام علي الاڻا)

هن ڪتاب ۾ لسانيات جي مفهوم ۽ مقصد، زبان جي ابتدا ۽  
اوسر، سنڌي ٻوليءَ جي صرف و نحو ۽ ٻين موضوعن تي جديد  
لسانيات جي روشنيءَ ۾ چنڊ چاڻ ڪيل آهي. [پريس ۾]



## سنڌي نثر جي تاريخ

ليکڪ: - پروفيسر منگهارام آڌارام ملڪاڻي



## آخري رات

ممتاز مرزا

ريڊيو ۽ ٽي. وي ڊراما

# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:  
انڌي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، پرنڊڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پن جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پنن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پنن سان اُن جو ڪو به لاڳاپو نه هوندو.

پڙهندڙ نسل . پن The Reading Generation

پَنن کي کليل اکرن ۾ صلاح ڏجي ٿي ته هو وس پئاندر وڌ  
 کان وڌ ڪتاب خريد ڪري ڪتابن جي ليکڪن، ڇپائيندڙن ۽  
 ڇپيندڙن کي همٿائن. پر ساڳئي وقت علم حاصل ڪرڻ ۽ ڄاڻ  
 کي ڦهلائڻ جي ڪوشش دوران ڪنهن به رڪاوٽ کي نه مڃن.  
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،  
 پڪار سان تشبيهه ڏيندي انهن سڀني کي بمن، گولين ۽ بارود  
 جي مد مقابل بيهاريو آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرن ٿا.

... ..

جئن جئن ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛  
 ريتيءَ تي راتاها ڪن ٿا، موتي منجهه پهڙ ڇڻن ٿا؛

... ..

ڪالهه هيا جي **سُرخ گُلن** جيئن، اڄڪلهه **نيلا پيلا** آهن؛  
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته

”هاڻي ويڙهه ۽ عمل جو دور آهي، اُن ڪري پڙهڻ تي وقت نه

وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
 پهتو منهنجي من ۾ تنهنجي پَنَ پَنَ جو پڙلاءُ.“  
 - اياز (ڪلهي پاتم ڪينرو)

پڙهندڙ نسل . پَنَ The Reading Generation